

हज़रत उमर



अहमद नदीम नदवी

Mahtab Ashraf

हज़रत उमर رضي الله عنه

हज़रत उमर

رضي الله عنه



अहमद नदीम नदवी



www.idaraimpex.com

© इदारा

इस पुस्तक की नकल करने या छापने के उद्देश्य से किसी पृष्ठ या शब्द का प्रयोग करने, रिकॉर्डिंग, फोटो कॉपी करने या इसमें दी हुई किसी भी जानकारी को एकत्रित करने के लिए प्रकाशक की लिखित अनुमति आवश्यक है।

हज़रत उमर

लेखक

अहमद नदीम नदवी

Hazrat Umar (Raz)



प्रकाशन : 2016

ISBN: 81-7101-533-6

TP-469-16

Published by Mohammad Yunus for .

IDARA IMPEX

D-80, Abul Fazal Enclave-I, Jamia Nagar
New Delhi-110 025 (India)

Tel.: +91-11-2695 6832 & 085888 33786

Fax: +91-11-6617 3545 Email: sales@idara.co

Online Store: www.idarastore.com

Retail Shop: IDARA IMPEX

Shop 6, Nizamia Complex, Gali Gadrian, Hazrat Nizamuddin
New Delhi-110013 (India) Tel.: 085888 44786

विषय-सूची

● जन्म, लड़कपन और जवानी	6
● जन्म	7
● लड़कपन और जवानी	8
● इस्लाम के विरोधी के रूप में	10
● जब आदमी कुढ़ता है	11
● कैसा था निर्णय	12
● मुसलमान हो गए	13
● जब तक मक्का में रहे	16
● सामाजिक बहिष्कार किया गया	18
● मदीना की ओर हिजरत	20
● पैग़म्बर (सल्ल०) के ज़माने में हज़रत उमर रज़ियल्लाहु अन्हु	21
● समझौता हुदैबिया का	25
● मक्का जीत लिया गया	29
● हज़रत अबूबक्र ख़लीफ़ा बने	35
● इराक़ की विजय	38
● रुस्तम की तैयारियां	40
● बुवैब की घटना	44
● क़ादसिया की लड़ाई	53
● बाबिल की ओर	55
● मदाइन की विजय	57
● इराक़ की अन्तिम लड़ाई	58
● दमिश्क़ की लड़ाई	60
● अब फ़हल में	61
● हम्स की विजय	65

● यरमूक की लड़ाई	67
● बैतुलमक्दिस् में	75
● हम्स में दूसरी बार	77
● जज़ीरा	78
● खूज़िस्तान	79
● कुछ और घटनाएं	83
● अमवास बी वबा	85
● क़ीसारिया की विजय	86
● अजमी इराक़	87
● सैनिक-चढ़ाई	90
● फ़ारस की विजय	94
● किरमान	95
● सीस्तान	95
● मकरान	96
● ख़ुरासान	96
● मिस्र की विजय	98
● स्कन्दरिया	99
● ख़लीफ़ा की निर्मम हत्या	102
● लड़ाइयों पर एक विहंगम दृष्टि	106
● शानदार विजय का रहस्य	106
● शासन-व्यवस्था	108
● हज़रत उमर रज़ियल्लाहु अन्हु का प्रशासन	110
● वित्त-विभाग	114
● आमदनी के दूसरे साधन	115
● उश्म	116
● जिज़या	116
● न्याय-विभाग	118
● इफ़्त़ा-विभाग	119

● पुलिस-विभाग	120
● जेलखाने	120
● सेना-विभाग	121
● इस्लाम का प्रचार-प्रसार	123
● प्रचार के दूसरे साधन	124
● कुछ और प्रशासनिक व्यवस्थाएं	125
● इस्लामी राज्य की ज़िम्मी-प्रजा	126
● ज़िम्मियों से मश्वरे लिये जाते	127
● धार्मिक स्वतंत्रता	128
● अधिक सुविधाएं	128
● न्यायप्रिय शासक	130
● सब समान	131
● भाई-भतीजावाद के खिलाफ़	133
● जनता की सुख-सुविधा पर विशेष ध्यान	134
● आदर्श चरित्र	139
● सूझ-बूझ के व्यक्ति	140
● धार्मिक जीवन	141
● सादा जीवन, उच्च विचार	142
● साढ़े दस साल का शासन-काल	145
● उपसंहार	146

बिस्मिल्लाहिर्रहमानिर्रहीम

जन्म, लड़कपन और जवानी

इस्लाम के पहले खलीफ़ा हज़रत अबूबक्र रज़ियल्लाहु अन्हु बीमार पड़े और उनके रोग ने ज़ोर पकड़ा तो लोगों की यही इच्छा हुई कि वह अपना उत्तराधिकारी स्वयं ही नियुक्त कर दें, बाद में मतभेद हो सकता है। हज़रत अबूबक्र तो इस मामले पर सोचते ही रहते थे, उन्होंने इस बारे में वरिष्ठ साथियों से मशिवरे किए और इसी नतीजे पर पहुंचे कि हज़रत उमर रज़ियल्लाहु अन्हु को खलीफ़ा बनाना चाहिए।

कुछ लोगों ने, जिन्हें हज़रत उमर रज़ियल्लाहु अन्हु के स्वभाव की तेज़ी का भय था, अपने इस विचार को अबूबक्र के सामने प्रकट किया, तो उन्होंने जवाब दिया कि उमर की सख्ती इस कारण थी कि वह मेरी नरमी को जानते थे। मेरा तजुर्बा है कि जब मैं गुस्से में होता तो वह गुस्सा दूर करने की कोशिश करते, नरमी देखते तो सख्ती का सुझाव देते।

मशिवरे के बाद जब बात पक्की हो गई तो एक दिन हज़रत अबूबक्र कोठे पर चढ़े। कमज़ोरी की वजह से चढ़ने की ताब नहीं थी। उनकी पत्नी हज़रत असमा बिनत अमीस उन्हें हाथों से संभाले हुए थीं। नीचे लोग इकट्ठा थे। हज़रत अबूबक्र ने उन्हें सम्बोधित करते हुए कहा :

क्या तुम उस व्यक्ति को पसन्द करोगे, जिसे मैं उत्तराधिकारी बनाऊँ? उसे खूब समझ लो। मैं क्रसम खाकर कहता हूँ कि मैंने सोच-विचार करने में कोई कमी नहीं की है और न ही मैंने अपने किसी सगे-सम्बन्धी को नियुक्त किया है। मैं खत्ताब के बेटे उमर को अपना उत्तराधिकारी नियुक्त करता हूँ, तुम मेरा कहा सुनो और मानो।

सबने कहा, 'हमने सुना और माना।'

इसके बाद हज़रत अबूबक्र नीचे उतर आए। हज़रत उस्मान रज़ियल्लाहु अन्हु को बुलाया और वसीयत लिखवाई, जो इस प्रकार थी—

‘यह अबू क़हाफ़ा के बेटे अबूबक्र के आखिरी वक्त का वसीयतनामा है, जब कि वह इस लोक से विदा हो रहा है और परलोक में प्रवेश कर रहा है— मैंने

उमर बिन खत्ताब को अपना उत्तराधिकारी नियुक्त किया, इसलिए उनका हुक्म सुनो और मानो। अच्छी तरह समझ लो कि इस सम्बन्ध में, अल्लाह, उसके रसूल, उसके दीन (धर्म) और स्वयं अपनी और तुम्हारी भलाई का हक़ अदा करने की मैंने भरपूर कोशिश की है। अगर वह न्याय से काम लें तो उसका पालन करो और वह न्याय से ही काम लेंगे ऐसा मेरा विचार है और मेरा अनुभव भी यही है। लेकिन अगर वह न्याय से काम न करें और बदल जायें तो हर व्यक्ति खुद अपनी करनी को भोगेगा। वैसे मेरी नीयत ठीक है, आगे की नहीं जानता। जो लोग अन्याय करेंगे, वे जल्द देख लेंगे कि वे किस पहलु पर पलटा खा रहे हैं और तुम पर शांति और अल्लाह की दया व कृपा हो।'

अपना वसीयत नामा लिखवाने और पढ़कर एलान कर देने के बाद हज़रत उमर रज़ियल्लाहु अन्हु को एकांत में बुलाया और जो समझाना था, समझाया, फिर हाथ, उठाकर दुआ की—

'हे अल्लाह! मैंने यह नियुक्ति सिर्फ़ मुसलमानों की भलाई के लिए की है और इस भय को सामने रखकर की है कि इनमें बिगाड़ न पैदा हो जाए। मैंने ऐसा काम किया है, जिसे तू अच्छी तरह जानता है। मैंने बहुत सोच-विचार के बाद यह राय बनाई है। सबसे अच्छे और दृढ़ व्यक्ति को उत्तराधिकारी बनाया है, जो मुसलमानों का सबसे बड़ा हितैषी है। मेरे लिए तेरा जो हुक्म आना था, आ चुका, अब मैं उनको तेरे सुपुर्द करता हूँ। वह तेरे बन्दे हैं और उनकी लगाम तेरे हाथ में है। हे अल्लाह! उनके उत्तराधिकारियों को योग्य बना, उत्तराधिकारी को सन्मार्ग पर चल रहे खलीफ़ाओ में से बना और उनकी जनता को क्षमताएं प्रदान कर।'

इस तरह हज़रत उमर रज़ियल्लाहु अन्हु इस्लामी राज्य के दूसरे खलीफ़ा चुन लिए गए, वह राज्य, जिसकी नींव पड़े अभी 13 वर्ष भी पूरे नहीं हुए थे और जो अभी अपने आरम्भिक काल ही से गुज़र रहा था।

जन्म

यह वही हज़रत उमर रज़ियल्लाहु अन्हु हैं, जिनकी जन्म-तिथि के बारे में कोई बात भरोसे से नहीं कही जा सकती। अनुमान है कि हिजرات के समय उनकी उम्र लगभग 40 साल रही होगी और मृत्यु के समय उनकी उम्र लगभग साठ साल थी।

हज़रत उमर रज़ियल्लाहु अन्हु जिस वंश से सम्बन्ध रखते थे, वह आठवीं पीढ़ी ऊपर पैग़म्बरे इस्लाम हज़रत मुहम्मद सल्लल्लाहु अलैहि व सल्लम के वंश से जाकर मिल जाता था। इस प्रकार इनका भी सम्बन्ध कुरैश क़बीले के एक प्रतिष्ठित वंश से ही था।

इनके बाप ख़त्ताब अपनी बिरादरी में आदर की दृष्टि से देखे जाते थे, वैसे वह न बहुत ज़्यादा धनी थी और न नौकरों-चाकरों वाले ही, फिर भी समाज में उन्हें सम्मान प्राप्त था, वह बड़े वीर और पराक्रमी जो थे। ऐसे ही बाप के लायक बेटे थे हज़रत उमर!

लड़कपन और जवानी

हज़रत उमर रज़ियल्लाहु अन्हु का लड़कपन कुछ असाधारण न था। आम लड़कों की तरह खेलना-कूदना और परम्पराओं के अनुसार जीवन बिताना ही लड़कपन की मुख्य बात थी।

बाद में उन्होंने लिखना-पढ़ना भी सीख लिया था।

जब हज़रत उमर रज़ियल्लाहु अन्हु जवान हुए तो जर्जान और मक्का के आसपास के क्षेत्र में अपने पिता के ऊंट चराने लगे। उस समय ऊंटों का चराना कुरैश के जवानों के लिए कोई निंदनीय बात न थी, बल्कि बहुधा इसमें भी लोग गर्व का अनुभव करते थे।

हज़रत उमर रज़ियल्लाहु अन्हु अपनी जवानी में अपने तमाम साथियों के मुक़ाबले में अधिक शक्ति रखते थे और कोई भी जवान उनके स्वास्थ्य और उनके क्रोध को न पहुंचता था। लम्बे बहुत थे। एक बार औफ़ बिन मालिक ने कुछ लोगों को इकट्ठा देखा, जिनमें एक व्यक्ति सबसे ऊंचा था, इतना ऊंचा कि निगाहें उस पर टिकती न थीं, पूछा, 'यह कौन है?'

जवाब मिला, 'ख़त्ताब के बेटे उमर।'

हज़रत उमर रज़ियल्लाहु अन्हु का रंग सफ़ेद था, जिस पर लाली छायी रहती थी। दाँगें लम्बी होने और जिस्म में ताक़त होने से वे बहुत तेज़ चलते थे और चाल में यह तेज़ी उनकी आदत-सी बन गई थी।

अभी जवानी का आरम्भ ही था कि उन्होंने व्यायाम में महारत हासिल कर ली, मुख्य रूप से पहलवानी में और घुड़सवारी में, जब हज़रत उमर रज़ियल्लाहु अन्हु मुसलमान हुए तो एक व्यक्ति किसी चरवाहे से मिला और बताने लगा—

‘तुम्हें मालूम है वह शक्तिशाली व्यक्ति मुसलमान हो गया?’

‘वही, जो उकाज़ के मेले में कुश्ती लड़ता था?’ चरवाहे ने पूछा।

घोड़ों की सवारी हज़रत उमर रज़ियल्लाहु अन्हु का बड़ा प्रिय काम था, यहां तक कि इसमें उन्हें जीवन भर दिलचस्पी रही। जब वह खलीफ़ा थे उसी समय की यह घटना है कि एक दिन वह घोड़े पर सवार हुए। एक घोड़ा हवा से बात करने लगा और कई रास्ता चलने वाले उसकी चपेट में आते-आते रह गए।

जिस तरह हज़रत उमर रज़ियल्लाहु अन्हु पहलवानी और घुड़सवारी में माहिर थे, वैसे ही उनकी रुचि कविता में भी थी। वह उकाज़ और उसके अलावा दूसरी जगह के कवियों की कविताएं सुनते। जो पद पसन्द आते, उन्हें कंठस्थ कर लेते और उचित अवसरों पर रस ले-लेकर पढ़ते।

अरब की वंशावलियों को याद रखने में तो पारंगत थे। यह गुण उन्हें अपने बाप से मिला था।

हज़रत उमर रज़ियल्लाहु अन्हु बातचीत करने और मन की बात को दूसरों तक पूरे प्रभाव के साथ पहुंचा देने में बड़े दक्ष थे। इसलिए इन्हें कुरैश का दूत बनाकर दूसरे कबीलों को भेजा जाता और आपसी झगड़ों में उनके निर्णय मान लिए जाते थे।

हज़रत उमर रज़ियल्लाहु अन्हु मक्का के दूसरे नवजवानों की तरह, बल्कि उनसे ज़्यादा ही शराब के रसिया थे और उन्हें अरब-सुन्दरियों से प्रेम करने और प्रेम की पें में बढ़ाने का बड़ा शौक रहा करता। ये दोनों रुचियां हज़रत उमर रज़ियल्लाहु अन्हु ही तक सीमित नहीं थीं, बल्कि कुरैशी नवजवानों की सामान्य रुचि ही यही थी।

जब हज़रत उमर रज़ियल्लाहु अन्हु की जवानी अपनी रंगीनियों के साथ विदा होने लगी, तो उनके मन में विवाह की इच्छा पैदा हुई। संतान अधिक प्राप्त करने के लिए बहु पत्नित्व विवाह उनकी वंश-परम्परा थी। इसलिए उन्होंने भी जीवन में 9 औरतों से विवाह किया, जिनसे 12 बच्चे पैदा हुए— आठ लड़के और चार लड़कियां।

हज़रत उमर रज़ियल्लाहु अन्हु अपने बाप की तरह बड़े सख्त और तीखे स्वभाव के थे। जवानी में यह स्वभाव और भी स्पष्ट था। इसलिए जब मुसलमानों का अमीर (खलीफ़ा) उन्हें बनाया गया तो उनकी सबसे पहली दुआ यह थी—

‘हे अल्लाह! मैं सख़्त हूँ, मुझे नर्म बना।’

इस प्रकार अभी हज़रत उमर रज़ियल्लाहु अन्हु 26-27 वर्ष ही के थे कि हज़रत मुहम्मद सल्लल्लाहु अलैहि व सल्लम ने इस्लाम का आह्वान शुरू कर दिया। आरम्भ में एक अल्हड़ नवजवान की तरह उन्हें इस्लाम से कोई दिलचस्पी न थी, इससे न लगाव था, न वैर ही, लेकिन इस नई ‘बात’ से उन्हें जिस ‘हलचल’ का आभास हो रहा था, उससे उन्हें कुढ़न जरूर रहती और वे मन ही मन कुढ़ते रहते।

इस्लाम के विरोधी के रूप में

इस्लामी आह्वान ज्यों-ज्यों फैलता रहा, हज़रत उमर रज़ियल्लाहु अन्हु की कुढ़न भी बढ़ती रही, यहां तक कि वे इस्लाम के कट्टर शत्रु हो गए। इस्लाम में शक्ति जिस तेज़ी से पैदा हो रही थी, उमर का विरोध भी बढ़ता जा रहा था, यहां तक कि इस्लाम का फैलना और बढ़ना, उनकी आंखों में बुरी तरह खटकने लगा।

इसका कारण यह न था कि इससे उनकी किसी पद-प्रतिष्ठा पर आंच आ रही थी, उनका इस्लाम से वैर केवल इस कारण हो गया था कि वे कुरैश को एक शक्तिशाली क़बीला बनाए रखना चाहते थे। हज़रत उमर रज़ियल्लाहु अन्हु का वैमनस्य हज़रत मुहम्मद सल्लल्लाहु अलैहि व सल्लम से निरुद्देश्य भी न था, उन्हें ख़ूब मालूम था कि मक्का में आप से अधिक ज्ञान रखने वाला सच्चा और ईमानदार व्यक्ति कोई नहीं, फिर भी उनका विचार था कि अगर हज़रत मुहम्मद सल्लल्लाहु अलैहि व सल्लम की बातें मानी जाती रहीं और इस्लाम फैलता चला गया तो मक्का की व्यवस्था और शान्ति छिन्न-भिन्न हो जाएगी। वह मक्का में शान्ति देखना चाहते थे, कुरैश को एक लड़ी में पिरोया हुआ देखना चाहते थे। उनके नज़दीक इस्लाम के फैलने का अर्थ था, कुरैश की एकता का नष्ट होना, मक्का की ‘मान-मर्यादा’ का दो कौड़ी का हो जाना और कुरैश क़बीले का बेजान होकर अरब के दूसरे क़बीले का ग़्रास बन जाना, मानो आज की परिभाषा में हज़रत उमर रज़ियल्लाहु अन्हु को राष्ट्रीयता प्रिय थी और वह राष्ट्र पर धर्म और सिद्धांत को बलि दे देना ही पसन्द करते थे।

जब आदमी कुढ़ता है

यही कुढ़न थी, जिसने उनके स्वभाव में उग्रता पैदा कर दी थी। इस्लाम को जड़ से उखाड़ फेंकने के लिए वे रोज़ नई-नई चालें सोचने लगे—

कभी वे कमज़ोर मुसलमानों को मारते-मारते बेहाल कर देते, उन पर जुल्म का पहाड़ तोड़ देते और कभी इस प्रकार सोचते—

‘आखिर इन बेचारों का अपराध क्या है कि उन्हें सताया जाए, मारा और पीटा जाए। अपराध तो जो कुछ है वह मुहम्मद सल्लल्लाहु अलैहि व सल्लम और उनके अह्वान का है, ये उसकी ही जादू भरी बातें तो हैं जिन्होंने ग़रीबों को उसी का बना कर रख दिया है। अगर मुहम्मद सल्लल्लाहु अलैहि व सल्लम को ख़त्म कर दिया जाए तो झगड़ा ही साफ़ हो जाए, अशांति की जड़ ही कट जाए और मक्का फिर से शांति का घर बन जाए और एक व्यक्ति का क़त्ल किसी क़बीले की निजात के मुक़ाबले में महत्व ही क्या रखता है, अगर इससे कुरैश की सामाजिक स्थिति और मक्का की राष्ट्रीय व्यवस्था को ठीक रखने का मौक़ा मिल जाए।’

और कभी सोचते—

मुहम्मद सल्लल्लाहु अलैहि व सल्लम की बातें बड़ी मनमोहक होती हैं। वे लोगों को बड़े सुंदर ढंग से अपनी बातें समझाते हैं। फिर वह एक ऐसे व्यक्ति हैं, जिन्हें कुरैश ने आज तक झूठ बोलते हुए नहीं देखा, तो क्या उन्हें केवल इसलिए क़त्ल कर दिया जाए कि वह कहते हैं—‘अल्लाह मेरा पालन हार है’ और इसलिए कहते हैं कि उस पर ईमान रखते हैं?’

कभी सोचने का यह अंदाज़ होता—

‘उसे क़त्ल करने या उससे छुटकारा पाने का तरीक़ा क्या हो? वह तो बनूहाशिम में से है और बनूहाशिम उसके मदद गार हैं। फिर जो लोग उस पर ईमान लाए हैं, जिन्होंने उसकी बातें मान ली हैं और उसके साथी बन गए हैं, उनमें ऐसे लोग भी हैं, जिनका सम्बन्ध प्रतिष्ठित घरानों से है और बनूहाशिम की तरह उनके क़बीले भी उनकी रक्षा व प्रतिरक्षा पर उतारू हैं। देखो ना, अबूबक्र और तलहा बिन उबैदुल्लाह बनू तीममुरा से, अब्दुर्रहमान बिन औफ़ और साद बिन अबी वक्क्रास बनू जुहरा से, उस्मान बिन उफ़फ़ान बनू अब्दशम्स से, अबू

उबैदा बिन जराह बनू फ़ह्र मालिक से और जुबैर बिन अब्बाम बनू समद से सम्बन्ध रखते हैं और इन सबको अपने-अपने क़बीलों में वह स्थान प्राप्त है कि अगर इन पर किसी ने हाथ उठाया तो ये क़बीले उनकी मदद ज़रूर करेंगे। अब अगर उमर इनसे, इनके साथ मुहम्मद सल्लल्लाहु अलैहि व सल्लम से लड़े और कुरैश को इनके खिलाफ़ भड़काए, तो मक्का में ऐसा गृह-युद्ध छिड़ जाएगा, जिसे देखते हुए इस ख़तरे की कोई अहमियत नहीं रह जाती कि मक्का की प्रतिष्ठा को मुहम्मद और मुहम्मद के अह्वान से आघात पहुंच सकता है।'

ये और ऐसे ही विचार हज़रत उमर रज़ियल्लाहु अन्हु के मन में जन्म लेते रहे और उनके भीतर की शांति को जड़ से उखाड़ फेंकते रहे, यहां तक कि यह विचार मन में बैठने लगा कि मुहम्मद सल्लल्लाहु अलैहि व सल्लम को क़त्ल कर दिया जाए और फिर कुरैश की एकता और मक्का की प्रतिष्ठा के लिए जो विपदाएं भी झेलनी पड़ें, झेली जाएं।

कैसा था निर्णय

ज्यों-ज्यों हज़रत मुहम्मद सल्लल्लाहु अलैहि व सल्लम का सन्देश फैलता जा रहा था, उमर रज़ियल्लाहु अन्हु की परेशानी भी बढ़ती जा रही थी, उनका मानसिक सन्तुलन बिगड़ता जा रहा था। उन्हें मक्का से प्रेम था, मक्का के लोगों से हमदर्दी थी, इसीलिए वह यह देख-देखकर दुखी होते कि इस्लाम का दामन पकड़ने के बाद मक्कावासी मुसलमान इस्लाम से ऐसे चिमट जाते हैं कि लाख मारो-पीटो, लाख धमकी दो, लेकिन वह इस से विचलित होने वाले नहीं। उनकी नज़र में इस्लाम मक्का की शांति भंग करने का कारण बन रहा है और क़बीलागत और जातिगत पक्ष लेने के बजाय थोथे 'सिद्धांतपरक' भेद-भाव उत्पन्न कर रहा है।

उसी बीच मुसलमानों को पहुंचाए जा रहे कष्ट व पीड़ा को देख कर पैग़म्बरे इस्लाम हज़रत मुहम्मद सल्लल्लाहु अलैहि व सल्लम ने अपने साथियों को इसकी हजाज़त दे दी, बल्कि उन्हें मश्विरा भी दिया कि वे कहीं और चले जाएं, ताकि अपने धर्म पर आसानी से जमे रह सकें। आप के कहने पर मुसलमान हब्श की ओर जाने लगे, तो हज़रत उमर सल्लल्लाहु अलैहि व सल्लम की परेशानी बढ़ गई। उन्हें मुसलमानों का मक्का छोड़ना खलने लगा। वे भी जुदाई की घबराहट महसूस करने लगे। उम्मे अब्दुल्लाह बिनत अबी हसम कहती हैं कि—

खुदा की कसम! जब हम हब्श की ओर हिजरत कर रहे थे, उमर आए और मेरे पास खड़े हो गए। वे अभी तक अपने पुराने धर्म पर जमे हुए थे और हमें उनकी ओर से बड़े-बड़े कष्ट सहन करने पड़ रहे थे। उन्होंने उमर ने मुझ से कहा— 'उम्मे अब्दुल्लाह! क्या (हब्श) जाना तय है?' मैंने कहा— 'हां, खुदा की कसम, हम ज़रूर अल्लाह की फ़ैली ज़मीन में निकल जाएंगे। तुम लोगों ने हमें बहुत सताया, हम पर अन्याय व अत्याचार की अति कर दी, यहां तक की अल्लाह ने हमारे निजात की राह पैदा कर दी।' बोले, 'अल्लाह तुम्हारे साथ हो।' जैसी विनम्रता मैंने उनमें उस समय देखी, वैसी कभी न देखी थी। इसके बाद वह चले गए।

अपने देश और जाति वालों की इस करुण और दयनीय दशा को देखकर उमर का मन पसीज गया और आंखों के सामने अशांति का एक चित्र खिंच गया। उन्होंने अपने भीतर एक टीस-सी महसूस की और उसी समय तय कर लिया कि किसी निर्णायक कोशिश के बिना इस दुखद स्थिति से छुटकारा सम्भव नहीं। उन्होंने तत्काल ही 'राह के कांटे' हज़रत मुहम्मद सल्लल्लाहु अलैहि व सल्लम को क़त्ल करने की ठान ली।

मुसलमान हो गए

एक दिन वह सुबह क़त्ल करने के इरादे से निकल पड़े। उन्होंने पहले ही मालूम कर लिया था कि अल्लाह के रसूल कुछ साथियों के साथ अरक़म के मकान में ठहरे हुए हैं। साथियों की संख्या लगभग पैंतालीस है। वह निडर व बहादुर तो थे ही, अपने साथियों की कुछ परवाह न कर नंगी तलवार हाथ में लिए चल पड़े। उन्हें रास्ते में नईम बिन अब्दुल्लाह मिल गए। उन्होंने पूछा—

‘कहां को चले?’

‘मुहम्मद का क्रिस्सा पाक करने जा रहा हूँ’ उमर बोले, ‘इसलिए कि यही वह ‘विधर्मी’ है, जिसने कुरैशियों में फूट डाल दी है, उनका धर्म ख़तरे में पड़ गया है, उनके देवताओं को बुरा-भला कहता है, मैं आज उसे क़त्ल करके ही चैन लूंगा।’

‘खुदा की कसम, उमर! तुम अपने आप को धोखा दे रहे हो।’ नईम ने बताया, ‘क्या तुम यह समझते हो कि अगर तुमने मुहम्मद सल्लल्लाहु अलैहि व सल्लम को क़त्ल कर दिया तो अब्दे मुनाफ़ के वंश वाले तुम्हें अकड़ता फिरने के

लिए ज़मीन पर छोड़ देंगे?— और यह कि अपने घर वालों की खबर लो, फिर उनसे निपटना।'

उमर ने पूछा—

‘मेरे घर वाले कौन?’

नईम ने जवाब दिया—

‘तुम्हारे बहनोई और चचेरे भाई सईद बिन जैद और तुम्हारी बहन फ़ातिमा बिनत ख़त्ताब, अल्लाह की क़सम! वे दोनों मुसलमान हो चुके हैं और मुहम्मद के धर्म का पालन करते हैं। जाओ, पहले उन्हें समझाओ।’

ऐसा सुनते ही उमर का गुस्सा भड़क उठा। वह फ़ौरन अपनी बहन के घर पहुंचे। उस समय ख़ब्बाब बिन अरत हाथ में पवित्र कुरआन लिए सईद और फ़ातिमा को सूरः ताहा पढ़ा रहे थे।

उमर की पहुंचाई हुई यातनाओं को कौन नहीं जानता, आहत होते ही ख़ब्बाब एक किनारे हो गए और कुरआन के हिस्सों को फ़ातिमा ने छुपा लिया। हज़रत उमर ने ख़ब्बाब की आवाज़ सुन ली थी। घर में घुसते ही कहने लगे—

‘यह क्या हो रहा था?’

‘कुछ भी तो नहीं।’ फ़ातिमा बोलीं।

‘नहीं, खुदा की क़सम!’ उमर चिंघाड़े, ‘मुझे मालूम हो चुका है कि तुम दोनों ने मुहम्मद सल्लल्लाहु अलैहि व सल्लम का धर्म अपना लिया है।’ इतना कहकर वह बहनोई सईद बिन जैद पर झपट पड़े। बहन फ़ातिमा अपने पति को बचाने दौड़ीं तो उन्हें इतना मारा की लहलुहान कर दिया। पर धन्य हैं वे दोनों कि इतनी मार पड़ने पर भी उन्होंने अपने धर्म को छिपाया नहीं, साफ़-साफ़ कह दिया—

‘हां, हम मुसलमान हो गए हैं और अल्लाह और उसके रसूल पर ईमान ले आए हैं, कर लो जो तुम्हारा जी चाहे।’

उमर जैसा बहादुर इंसान उनकी दृढ़ता पर चकित रह गया और एक बार फिर सोचने लगा—

‘आखिर मुहम्मद सल्लल्लाहु अलैहि व सल्लम अपने अनुयायियों में क्या जादू भर देते हैं और इस्लाम में वह क्या आकर्षण है कि सहज ही लोग इस ओर खिंचे चले जाते हैं। देखना चाहिए मुहम्मद क्या कहते हैं?’

वे बहन से बोले—

‘देखूं तो तुम लोग क्या पढ़ रहे थे? तनिक मालूम तो हो कि मुहम्मद क्या

कहता है?’

‘हमें तो तुम से डर लगता है।’ बहन बालीं।

‘डरो नहीं।’ और उन्होंने देवताओं की कसम खाई कि देखकर वापस कर दूंगा। फ़ातिमा ने कुरआन दे दिया। पढ़ा तो मौन, स्तब्ध!

‘हैं, जितनी उच्च और दिव्य वाणी है, निश्चय ही यह महा सत्य है!’ सोचने लगे, ‘मुहम्मद सच्चे हैं। आज तक उन्होंने अपने लिए भी एक शब्द झूठ नहीं कहा, तो वह झूठ ही इस दिव्य वाणी का संबंध जग के पालनहार से कैसे जोड़ देंगे? मुहम्मद सच्चे हैं, वह कभी झूठ नहीं बोल सकते। यह किताब (कुरआन) भी सच्ची है और इसकी बातें भी सच्ची हैं।’

ऐसा सोचते-सोचते हज़रत उमर रज़ियल्लाहु अन्हु का अन्तर जाग उठा। उनका मन उसी वक़्त हज़रत मुहम्मद सल्लल्लाहु अलैहि व सल्लम से मिलने और उनसे मिलकर उनकी बात सुनने और समझने के लिए बेचैन हो उठा।

फिर वे हुज़ूर सल्लल्लाहु अलैहि व सल्लम से मिलने के लिए चल पड़े। कैसी विडम्बना है यह! कहां उमर चले थे मुहम्मद सल्लल्लाहु अलैहि व सल्लम का क़त्ल करने और कहां अब मुहम्मद सल्लल्लाहु अलैहि व सल्लम की शरण में जाने को तैयार हो गए। तलवार हाथ की हाथ में रह गई, हां! अब उसकी धार कुंद हो चुकी थी। अरक़म के द्वार पर पहुंचकर दरवाज़ा खटखटाया। आवाज़ सुनकर एक साहब उठे और किवाड़ से झांककर देखा, हज़रत उमर हाथ में तलवार लिए खड़े हैं। हज़रत उमर रज़ियल्लाहु अन्हु जैसे व्यक्ति को इस हालत में देखकर उनका घबराना स्वाभाविक था। हुज़ूर सल्लल्लाहु अलैहि व सल्लम के पास लौट आए और आपको पूरी बात बता दी। लोग समझे, अनहोनी होने वाली है। किसी को क्या पता था कि हज़रत उमर रज़ियल्लाहु अन्हु के अन्तर में किस प्रकार की भावनाएं हिलोरें ले रही हैं। कौन जानता था, इस्लाम का यह कष्ट विरोधी, इस्लाम की गोद में गिरने के लिये बेचैन है। कौन समझ सकता था कि खुली हुई यह तलवार मुहम्मद सल्लल्लाहु अलैहि व सल्लम और आपके अनुयायियों पर अब नहीं उठेगी, बल्कि इसकी धार तो अब इस्लाम-विरोधियों के लिए मुड़ चुकी है। यहां तो भय की लहर दौड़ गई, पर अल्लाह के अलावा और किसी से न डरने वाले अल्लाह के रसूल सल्लल्लाहु अलैहि व सल्लम के चेहरे पर कोई प्रतिक्रिया न हुई, उसी शांत-भाव से बोले—

‘आने दो।’

उन्हें आता देख हज़रत मुहम्मद सल्लल्लाहु अलैहि व सल्लम उठे, उनकी चादर का कोना पकड़ कर ज़ोर से झटका दिया और कहा—

‘हे ख़ताब के बेटे! तुम किस इरादे से आए हो? अल्लाह की कसम! अगर तुमने मनमानी की तो अल्लाह का ग़ज़ब तुम पर आ जाएगा।’

हज़रत उमर रज़ियल्लाहु अन्हु प्रभावित हुए बिना न रहे।

‘हे अल्लाह के रसूल!’ हज़रत उमर रज़ियल्लाहु अन्हु का उत्तर था यह, ‘मैं सिर्फ़ इसलिए हाज़िर हुआ हूँ कि अल्लाह, उसके रसूल, उसकी वह्य (प्रकाशना) पर ईमान ले आऊँ।’

अल्लाह के रसूल सल्लल्लाहु अलैहि व सल्लम का चेहरा खुशी से खिल उठा। बेअख़्तियार पुकार उठे—

‘अल्लाह अकबर’ (अल्लाह ही बड़ा है)!

मानो हज़रत उमर रज़ियल्लाहु अन्हु के मुसलमान होने का ऐलान कर दिया गया।

जब तक मक्का में रहे

हज़रत उमर रज़ियल्लाहु अन्हु मुसलमान क्या हुए, इस्लाम खुलकर मैदान में आ गया। निर्भय होकर इस्लाम के लिए प्रयास करना उन्होंने अपने जीवन का लक्ष्य बना लिया। हज़रत उमर रज़ियल्लाहु अन्हु ही के कथनानुसार—

‘जिस रात मैंने इस्लाम क़बूल किया, सोचा कि क़ुरैश में अल्लाह के रसूल सल्लल्लाहु अलैहि व सल्लम का सबसे बड़ा शत्रु जो हो, मैं उसके पास जाऊँ। दूसरे दिन सुबह-सवेरे मैंने अबू जहल का दरवाज़ा जाकर खटखटाया। वह बाहर आया, उन्हें देखकर बोला, ‘आओ भतीजे! कहो, कैसे आना हुआ?’ मैंने जवाब दिया, ‘मैं तुम्हें यह बताने आया हूँ कि मैं अल्लाह के रसूल पर ईमान ले आया हूँ और गवाही देता हूँ कि वे जो कुछ कहते हैं, सच कहते हैं।’ अबू जहल ने दरवाज़ा बन्द करते हुए कहा, ‘अल्लाह तुम्हें और तुम्हारी ख़बर को रुसवा करे।’

जब हज़रत उमर ने इस्लाम की शरण ली थी, उनके बेटे हज़रत अब्दुल्लाह भी अच्छे-भले बड़े और समझदार हो चले थे। उन्हीं अब्दुल्लाह का कथन है कि ‘हज़रत उमर रज़ियल्लाहु अन्हु को अपना इस्लाम प्रकट करने का बड़ा शौक था, साथ ही ‘जो अपने लिए पसन्द करो, वहीं दुसरो के लिए पसन्द करो’ सरीखे भाव के अनुसार उन्होंने इस्लाम के शुभ सन्देश को दूसरों तक पहुंचाने में भी कोई

कसर न छोड़ी। इसके लिए वह कुरैश से बराबर लड़ते रहते। हज़रत अब्दुल्लाह कहते हैं, 'जब मेरे पिता ईमान लाए तो पूछा, कुरैश में सबसे बड़ा बातूनी और ढिंढोरेची कौन है? कहा गया, जमील बिन अमरुलजमई। उसके पास पहुंचे और कहा, 'जमील! तुम्हें मालूम है, मैंने इस्लाम कुबूल कर लिया है और मैं मुहम्मद सल्लल्लाहु अलैहि व सल्लम के धर्म में दाखिल हो गया हूं।' खुदा की क़सम! उसने एक शब्द न कहा और अपनी चादर घसीटते हुए चला गया। हज़रत उमर रज़ियल्लाहु अन्हु भी उसके पीछे-पीछे हो लिए। जमील मस्जिद के दरवाजे पर खड़ा हो गया और चिल्ला-चिल्लाकर कहने लगा, 'हे कुरैशियो!' कुरैशी उस समय चारों ओर टोलियां बनाए बैठे थे— 'तुम्हें मालूम है, उमर विधर्मी हो गया है?' तुरंत ही हज़रत उमर रज़ियल्लाहु अन्हु ने कहा, 'यह बकता है, मैं तो इस्लाम लाया हूं और गवाह बनाता हूं कि अल्लाह के अलावा कोई उपास्य नहीं और मुहम्मद सल्लल्लाहु अलैहि व सल्लम उसके बन्दे और उसके रसूल हैं।' इतना सुनते ही कुरैश के लोग उत्तेजित हो उठे और हज़रत उमर रज़ियल्लाहु अन्हु से लड़ने लगे, यहां तक कि सूर्य सिर पर आ गया, तो हज़रत उमर रज़ियल्लाहु अन्हु थक कर बैठ गए। कुरैश उन पर दूटे पड़ रहे थे। हज़रत उमर रज़ियल्लाहु अन्हु ने उनसे कहा, 'कर लो, जो तुम्हारा जी चाहे, मैं क़सम खाकर कहता हूं कि अगर हम तीन सौ की तायदाद में होते तो या सब कुछ तुम से ले लेते या सब कुछ तुम्हारे लिए छोड़ देते।' बाद में एक व्यक्ति के बीच-बचाव से उनकी जान बची।

कहा जाता है कि हज़रत उमर रज़ियल्लाहु अन्हु ने कई बार अल्लाह के रसूल सल्लल्लाहु अलैहि व सल्लम से निवेदन किया कि 'हे अल्लाह के रसूल सल्लल्लाहु अलैहि व सल्लम! क्या हम सत्य पर नहीं हैं?'

आपने फ़रमाया, 'हां क़सम है उस सत्ता की, जिसके हाथ में मेरी जान है, तुम लोक-परलोक में सत्य पर हो।'

'फिर यह चोरी क्यों?' हज़रत उमर रज़ियल्लाहु अन्हु ने कहा, 'क़सम है उस सत्ता की, जिसने आपको नबी बनाया, हम ज़रूर ही खुलकर सामने आएंगे।'

हज़रत उमर रज़ियल्लाहु अन्हु इस्लाम ले आए थे, इसलिए ज़रूरी था कि सबको इनके इस्लाम की सूचना मिल जाए, ताकि जो बिगड़ना चाहे बिगड़ ले और जो लड़ना चाहे, लड़ ले। इस पर उपर्युक्त घटनाएं भी गवाह हैं। वे शक्तिशाली थे और उन्हें अपनी शक्ति पर भरोसा था, वे जवान थे और उन्हें अपनी जवानी का मान था। वे हिम्मत वाले थे और जानते थे कि उन्हें कोई वश

में नहीं कर सकता, उन्हें कोई नहीं डरा सकता। यही कारण था कि उन्होंने दूसरे मुसलमानों की तरह छिपकर कोई काम नहीं किया, बल्कि मुसलमानों के साथ काबा में नमाज़ पढ़ने की क्रसम खाई और उस समय मुसलमान मक्का के आस-पास की पहाड़ियों में छिप-छिपकर नमाज़ पढ़ते थे।

हज़रत उमर की क्रसम पूरी हुई।

हज़रत अब्दुल्लाह बिन मसऊद कहा करते थे, 'उमर का इस्लाम हमारी विजय, उनकी हिजरत हमारी सफलता और उनका खलीफ़ा होना अल्लाह की कृपा थी। जब तक उमर इस्लाम नहीं लाए थे, हम काबा में नमाज़ नहीं पढ़ सकते थे, पर जब वे मुसलमान हुए तो कुरैश को लड़-झगड़ कर मजबूर कर दिया कि मुसलमानों को काबे में नमाज़ पढ़ने से न रोके।' वह यह भी कहा करते थे कि जब से उमर मुसलमान हुए, हमारा मान बढ़ गया। हज़रत सुहैब बिन सिनान से रिवायत है कि जब उमर मुसलमान हुए, इस्लाम खुलकर सामने आ गया और उसके आह्वान का खुलकर प्रचार किया जाने लगा। हम काबे के चारों ओर घेरे बना कर बैठते और अल्लाह के घर का तवाफ़ करते, वह ज़्यादती करने वालों से बदला लेते और क्रूरता दिखाने वाले को मुंहतोड़ जवाब देते।

यह सच है कि हज़रत उमर रज़ियल्लाहु अन्हु उस समय तक चैन से न बैठे, जब तक अपने और अपने मुसलमान भाइयों के लिए काबे और उसके आस-पास में नमाज़ पढ़ने के वे तमाम अधिकार न प्राप्त कर लिए जो अल्लाह के शत्रुओं को अल्लाह के घर में प्राप्त थे। इस बात ने कुरैश के तमाम क़बीलों पर असर डाला। इनमें से बहुतों के दिल इस्लाम के लिए बेचैन थे, पर कुरैश के अत्याचारों और शरारतों को देखकर उन्हें भय होता था। उन्होंने जब देखा कि हज़रत उमर इस्लाम ले आए हैं और उन्होंने अपनी ताक़त और हिम्मत के बल पर कुरैश को इतना आतंकित कर दिया है कि बिना किसी बाधा के मुसलमानों के साथ काबे में नमाज़ पढ़ी जाने लगी है, तो उनकी भी हिम्मतें बढ़ीं और वे मुसलमान हो गए, यहां तक कि कुरैश ने कहना शुरू कर दिया कि 'उमर और हमज़ा के इस्लाम ने मुहम्मद के सन्देश को कुरैश के तमाम क़बीलों में फैला दिया है।' कुरैशियों ने इतना प्रचार किया कि मक्का से निकलकर यह ख़बर हब्श तक पहुंच गई। मक्का के विरोधियों के अत्याचारों से तंग आकर जो लोग हब्श चले गए थे, उन्होंने अपने देश को वापस हो जाने का इरादा कर लिया, पर अभी वे मक्का के क़रीब पहुंचे ही थे कि मालूम हुआ, यह ख़बर झूठी है और वे वापस चले गए। केवल

वही मक्का आए, जिन्हें किसी ने पनाह दी या जो कुरैश से आंख बचाकर चुपके से दाखिल हो गए।

सामाजिक बहिष्कार किया गया

कुरैश इस्लाम की इस प्रकार बढ़ती हुई ताकत से बड़े चिंतित थे। उनके तमाम कबीलों ने मिलकर एक प्रतिज्ञा-पत्र तैयार किया कि बनू हाशिम और बनू अब्दुल मुत्तलिब से सामाजिक सम्बन्ध काट लिए जाएं, न उन्हें बेटी दी जाए, न उनकी बेटी ली जाए, न उनसे कोई चीज़ खरीदी जाए, न उनके हाथ कोई चीज़ बेची जाए और इस प्रतिज्ञा-पत्र के पालन में दृढ़ रहने के लिए उसे काबा के आंगन में लटका दिया गया।

इस प्रतिज्ञा-पत्र ने कुरैश और मुसलमानों के संघर्ष को चरम सीमा पर पहुंचा दिया। यही वह समय था, जो इस्लाम और मुसलमानों के लिए कठोर और कठिन था। इस बहिष्कार के बाद बनू हाशिम और बनू अब्दुल मुत्तलिब परिवारों के साथ-साथ दूसरे मुसलमान भी 'घाटी अबूतालिब' में चले गए। 3 वर्ष तक इन लोगों का जीवन बड़े कष्ट में बीता, यहां तक कि पत्ते खा-खा कर भूख मिटानी पड़ी और वे सूखा हुआ चमड़ा उबाल कर खाने पर मजबूर हुए। अन्त में जब लगातार 3 साल तक बनूहाशिम अपनी सहनशीलता का परिचय कराते रहे तो इन्हीं दुष्टों में से कुछ को दया आई और इस अमानवीय निश्चय को भंग कर दिया गया।

लेकिन फिर भी शत्रुओं की दमन-नीति में तनिक भी लचक पैदा न हुई। उनके अत्याचार मुसलमानों पर और बढ़ गए और वे वह कुछ करने लगे, जिसकी आशा भी नहीं की जा सकती थी, यहां तक कि पैगम्बरे इस्लाम और दूसरे मुसलमानों की जानें भी खतरे में रहने लगीं। अन्य मुसलमानों की तरह हज़रत उमर रज़ियल्लाहु अन्हु को भी कुरैश के हाथों कड़ी यातनाएं सहन करनी पड़ीं, पर उन्होंने जिस निर्भीकता और बहादुरी के साथ इन तकलीफों को बर्दाश्त किया, वह अपना उदाहरण आप है। आजमाइश के इस दौर ने हज़रत उमर रज़ियल्लाहु अन्हु के ईमान को दृढ़ (मज़बूत) बना दिया, उनकी योग्यताओं को उभार दिया और वह पैगम्बरे इस्लाम की नज़रों में क़रीब से क़रीबतर होते चले गए।

एक ओर कुरैश का विरोध चरम सीमा पर था और दूसरी ओर इस्लाम का

प्रचार भी पूरे वेग से हो रहा था, यहां तक कि इस्लाम मक्का से बाहर मदीना पहुंच गया और वहां दो-तीन साल के भीतर ही ऐसा वातावरण बन गया कि हज़रत मुहम्मद सल्ल० ने मक्का के मुसलमानों को वहां से चले जाने और मक्का छोड़ देने की आम इजाज़त दे दी। इस इजाज़त पर हज़रत उमर रज़ियल्लाहु अन्हु भी मदीना को हिजरत कर गए।

हज़रत उमर रज़ियल्लाहु अन्हु मदीना के बाहर बसे एक गांव कुबा में पहुंचे और बनू अम्र बिन औफ़ क़बीले में रिफ़ाअ़ा बिन अब्दुल मुन्ज़िर के यहां ठहरे रहे। बाद में इनके बाल-बच्चे भी यहां आ गए। फिर ज़ेब अल्लाह के रसूल (सल्ल०) हज़रत अबूबक्र रज़ियल्लाहु अन्हुके साथ हिजरत करके मदीना जाते हुए सबसे पहले कुबा में पहुंचे तो हज़रत उमर रज़ियल्लाहु अन्हु उन लोगों में से थे, जिन्होंने आपका स्वागत किया, फिर साथ ही मदीना भी आ गए।

मदीना की ओर हिजरत

इतिहास में वह दिन अमर हो गया है, जब मक्का के कुरैशियों के अत्याचारों और दमन-चक्र से तंग आकर वहां के मुसलमान मदीना के शरणार्थी बने। ये शरणार्थी बेघर-बार थे, बे धन-दौलत थे, अपना सब कुछ छोड़कर, त्याग कर जो आए थे, मगर वाह रे! इस्लाम का रिश्ता-नाता, मदीनावासी मुसलमानों ने दिल खोलकर उनका स्वागत किया, उन्हें किसी भी प्रकार के परायेपन का एहसास न होने दिया, न मन में किसी प्रकार के भेद-भाव और पक्षपात को जगह बनाने दिया।

फिर इतिहास का वह दिन कितना शुभ था जब पैग़म्बरे इस्लाम हज़रत मुहम्मद (सल्ल०) ने मक्का-परित्याग करने वाले की श्रेष्ठता व महानता स्पष्ट की और इस्लाम के सैद्धान्तिक रिश्ते को खूनी रिश्ते से भी श्रेष्ठ सिद्ध कर दिया और उनमें से हरेक को अलग-अलग एक-दूसरे का भाई बना दिया गया। इस तिरह जो मुहाजिर (मक्का-परित्याग कर आने वाले मुसलमान) जिस अन्सारी (मदीना वासी मुसलमान) का भाई बन गया, उसका प्रभाव यह हुआ कि अन्सारी ने उनको अपनी जायदाद, माल-असबाब, नक़दी आदि तमाम चीज़ों में से आधा-आधा बांट कर दे दिया। इस प्रकार हज़रत उमर रज़ियल्लाहु अन्हु के इस्लामी भाई उत्बा बिन मालिक बनाए गए, जो बनी सलिम क़बीले के सरदार थे।

मक्का-परित्याग के बाद मदीना ही में मुसलमानों को कुछ सुख-चैन नसीब

हुआ था, वरना वहां तो जान-माल, इज़्ज़त आबरू सभी ख़तरे में थी। मदीना में उनकी शक्ति एक जगह जमा हो गई, और मदीना के दो बड़े क़बीले औस व ख़ज़रज के इस्लाम कुबूल कर लेने के कारण मुसलमानों का मदीना पर आधिपत्य भी हो गया, मानो एक छोटे-से राज्य की नींव पड़ गई। वहां अब न मक्का जैसा आतंक था, न किसी प्रकार का डर-भय।

इस्लाम में नमाज़ की हैसियत स्तम्भ की-सी है, लेकिन मक्का में एक-एक व्यक्ति का अलग-अलग नमाज़ पढ़ना भी जोखिम का काम था, प्राणों से हाथ धोना था, पर मदीना में जब अपनी सत्ता थी, समूह व जत्था बन कर नमाज़ पढ़ने का महत्व तेज़ी से महसूस किया जाने लगा। समस्या थी लोगों को सामूहिक नमाज़ के लिए जमा करने की। लोगों को जमा करने और ऐलान करने का अब तक का ज्ञात तरीक़ा पसन्द नहीं आ रहा था। यहूदियों और ईसाइयों के यहां इबादत के लिए बिगुल और घण्टा बजाने की रस्म थी, इसलिए जब यह समस्या सामने आई तो कुछ लोगों ने यही राय दी, पर प्यारे नबी (सल्ल०) कोई फ़ैसला नहीं कर पा रहे थे। इतने में हज़रत उमर रज़ियल्लाहु अन्हु आ निकले, सूझ-बूझ के व्यक्ति थे ही, तुरन्त एक तरीक़ा समझ में आया, झट बोल पड़े :—

‘एक आदमी एलान करने के लिए क्यों न नियुक्त कर दिया जाए?’

बुलाने और ऐलान करने का यह नया तरीक़ा लोगों की समझ में फ़ौरन आ गया। बोल नियत कर दिए गए और प्यारे नबी (सल्ल०) ने उसी समय हज़रत बिलाल से कहा कि ‘अज़ान’ दें— अज़ान के सुगठित और अर्थपूर्ण बोल उसी समय से चल पड़े और 1400 वर्ष से ज़्यादा बीत रहे हैं कि ये बोल बराबर उसी ढंग से दिन में पांच बार हर मस्जिद से दुहराए जाते हैं और पांस-पड़ोस और मुहल्ले के लोग उसी से यह जान जाते हैं कि फ़लां नमाज़ का वक़्त हो गया।

पैग़म्बर (सल्ल०) के ज़माने में हज़रत उमर रज़ियल्लाहु अन्हु

मदीना पहुंचने से लेकर पैग़म्बरे इस्लाम की मौत तक शायद ही कोई घटना ऐसी हो, चाहे शासन-व्यवस्था की बात हो या राजनीतिक समस्या की, समाज-सुधार की बात हो या आर्थिक समस्या की, धर्म-प्रचार की बात हो या धर्म-विरोधियों से निबटने की, लड़ाई की बात हो या समझौता वार्ता, इनमें से शायद ही कोई मौक़ा हो, जिसमें हज़रत उमर रज़ियल्लाहु अन्हु की राय न मांगी गई हो और उनसे परामर्श न लिया हो। इसलिए कि हज़रत उमर रज़ियल्लाहु अन्हु अपनी

विशेषताओं, अपने गुणों और अपने कारनामों के कारण पूरे मुसलमानों में एक विशिष्ट स्थान रखते थे, स्पष्ट ही इस महान व्यक्तित्व से आंखें नहीं चुराई जा सकती थीं।

बद्र की लड़ाई का मौक़ा था। मुसलमानों की सेना में 399 सेनानी और शत्रुओं की सेना में नौ सौ पचास व्यक्ति थे। यह इस्लाम और कुफ़्र की पहली लड़ाई थी। मुहाजिरों को अपना घर-बार छूटने का गुम अभी ताज़ा था। उनके इस्लाम-विरोधी नातेदार और रिश्तेदार ही विरोधी कैम्प की ओर से मुसलमानों से लड़ने आए थे। उनके प्रति मोह और छाया का पैदा हो जाना स्वाभाविक था, पर हज़रत उमर रज़ियल्लाहु अन्हु जैसा कट्टर सिद्धान्तवादी और निर्भीक व्यक्ति इसे कैसे सहन कर सकता था, उन्होंने लड़ाई में बढ़ कर हिस्सा लिया और सबसे पहले मामा आस बिन हिशाम ही का सिर काट लिया। स्पष्ट है औरों में भी साहस बढ़ा और फिर मोह और दया को किसी ने राह नहीं दी। धर्म और कर्तव्य से नातेदारी हुई और पारिवारिक प्रेम को परास्त होना पड़ा।

इस लड़ाई में शत्रु सेना के बहुत-से लोग गिरफ़्तार कर लिए गए। इनकी संख्या लगभग 90 थी और इनमें से अधिकतर तो कुरैश के बड़े-बड़े सरदार ही थे। इन सरदारों का इस अपमान व रुसवाई के साथ, पराजय की कालिख लगाए, पकड़ लिया जाना अपनी जगह पर बड़ी शिक्षाएं रखता है, पर सच यह है कि अपने लोगों का इस अवस्था में पहुंच जाना मुहाजिरों के लिए रोमांचकारी भी था और हृदयविदारक भी। पर सिद्धान्तवादी हज़रत उमर रज़ियल्लाहु अन्हु कभी कर्तव्य पर प्रेम की विजय पसन्द नहीं करते थे। उन्होंने बड़े निर्भीक भाव से परामर्श दिया कि 'इनमें से सबको क़त्ल कर दिया जाना चाहिए और बात तो उस समय बने जब हम में का हर व्यक्ति अपने नातेदार को क़त्ल करे। अली, अक़ील (भाई) की गरदन मार दें, हमज़ा, अब्बास (भाई) का सिर उड़ा दें, और अमुक व्यक्ति मेरा नातेदार है, उसका काम मैं तमाम कर दूँ!'

यद्यपि हज़रत उमर रज़ियल्लाहु अन्हु का यह सुझाव प्यारे नबी को जंचा नहीं, मगर इससे उनके स्वाभाविक व सहज गुणों को अवश्य देखा जा सकता है।

मक्का में कुरैश के लोग इस्लाम के शत्रु थे ही, पर मदीना में यहूदियों के जो क़बीले आबाद थे, वे सब भी किसी आस्तीन के सांप से कम नहीं थे, वे युद्ध कला में भी पारंगत थे। अतएव बद्र की लड़ाई में जब कुरैश बुरी तरह पराजित हुए तो यही यहूदी उन्हें ताना देते हुए कहा करते थे कि कुरैश लड़ना क्या जानें,

हमसे मामला पड़े तो इनके दांत खड़े हों।

यद्यपि मदीना पहुंचने के बाद प्यारे नबी (सल्ल०) ने राजनीतिक स्तर पर सबसे पहले यहूदियों से समझौता किया कि मुसलमानों के विरोधियों की मदद न करेंगे और अगर कोई शत्रु मदीना पर हमलावार हुआ तो मुसलमानों की सहायता करेंगे, मगर बद्र की लड़ाई में मुसलमानों की विजय से उन्हें भय हुआ कि अगर मुसलमान जोर पकड़ गए तो हमारी भी खैरियत नहीं, इसलिए वे समझौते का विचार किए बिना, ऐसी चालें चलने लगे और ऐसी साजिशें करनी शुरू कर दीं, जो खुली बगावत और इस्लामी राज्य के प्रति शत्रुता का प्रदर्शन था।

इधर बद्र की लड़ाई में कुरैश परास्त हुए थे, वे भी बौखलाए हुए थे और बदला लेने की तैयारी में लगे हुए थे। यहूदियों से सांठ-गांठ करके उन्होंने एक बार और मदीने पर धावा बोल दिया। उहुद के मैदान में दोनों ओर सेनाएं इकट्ठी हुईं। घमासान लड़ाई शुरू हो गई। पहले मुसलमान जीत रहे थे, फिर पांसा पलट गया। अफ़वाह फैल गई, प्यारे नबी (सल्ल०) शहीद कर दिए गए। इस अफ़वाह ने मुसलमानों में कई प्रतिक्रियाएं पैदा कीं। एक खेमा सोचने लगा, जब रसूल (सल्ल०) ही न रहे, तो सब बेकार। हज़रत उमर रज़ि० भी उन्हीं लोगों में से थे। रसूल सल्ल० से अति प्रेम का ही यह नतीज था। भावुक थे ही, प्रेम के साथ भावुकता इकट्ठी हो जाए तो उसका यही अंजाम होना भी चाहिए। यही कारण है कि जैसे ही उन्हें यह सूचना मिली कि प्यारे रसूल (सल्ल०) जीवित हैं, वे तुरन्त आपके पास दौड़े आए। फिर आपके दर्शन करने के बाद ही उन्हें चैन आया।

यहूदियों की साजिश का ज़िक्र किया जा चुका है। यहूदियों के एक क़बीले बपू क़ैनुकाअ ने बद्र की लड़ाई के बाद ही से हाथ-पांव फैलाने शुरू कर दिए थे। स्पष्ट है समझौते का भंग किया जाना किसी भी राज्य के लिए असह्य होता है। उन्हें इस जुर्म में मदीना से निकाल दिया गया।

यहूदियों का दूसरा क़बीला बनू नज़ीर का था। इनकी भी वही रीति-नीति थी। इस्लाम और मुसलमान के विरोध में उन्होंने कोई कसर नहीं उठा रखी थी। साजिश करने में वे बड़ी सरगर्मी दिखा रहे थे। स्पष्ट है, उनकी ये गतिविधियां भी नहीं सहन की जा सकती थीं। इन यहूदियों की साजिश का हाल यह था कि एक बार प्यारे नबी (सल्ल०), हज़रत उमर रज़ियल्लाहु अन्हु और हज़रत अबूबक्र रज़ियल्लाहु अन्हु के साथ कुछ बातचीत करने के लिए मुहल्ले में गए। इन लोगों ने अम्र बिन हिशाम नामी एक व्यक्ति को इस पर तैयार किया कि वह छत पर

चढ़कर आपके सिर पर पत्थर की सिल गिरा दे। वह छत पर चढ़ चुका था कि आपको ख़बर हो गई, आप (सल्ल०) उठकर चले आए।

जब इनकी गतिविधियां इस हद को पहुंच गईं, तो आपको कहलाना ही पड़ा कि अब समझौता ख़त्म हो गया है, इसलिए तुम लोग मदीना से निकल आओ। यह आदेश यहूदियों की उत्तेजना के लिए काफ़ी था। उन्होंने निकलने से इन्कार कर दिया और मुक्काबले की तैयारियां शुरू कर दीं, लेकिन यह मुक्काबला उनके कोई काम न आ सका। मुसलमानों ने जल्द ही उन पर क़ाबू पा लिया और उन्हें मदीना से निकाल दिया गया। इनमें से कुछ तो सीरिया की ओर चले गए और कुछ ख़ैबर में आबाद हो गए और वहां जाकर अपना अधिपत्य जमा लिया।

ख़ैबर पहुंच कर उन्होंने इत्मीनान की सांस ली। वहां जब उनके पैर जम गए, तो प्यारे नबी (सल्ल०) और मुसलमानों से बदला लेने के बारे में सोचना शुरू कर दिया। सबसे पहले मक्का पहुंचे। वहां इस्लाम विरोधी कु़रैश को उत्तेजना दिलाई, मुसलमानों के खिलाफ़ भड़काया, मिलकर इस्लाम के नए राज्य की जड़ काटने की बात कही। इसके बाद अरब के अन्य क़बीलों का दौरा किया और उन्हें भी उकसाया। इस प्रकार दौड़-धूप करके पूरे अरब में एक ऐसा माहौल पैदा कर दिया जो मुसलमानों को तबाह करने पर तुल गया। फिर अरब प्रायद्वीप के क़बीलों की एक संयुक्त सेना तैयार हो गई। इस सेना में लगभग दस हज़ार सैनिक थे, जो सन् ० 6 हिजरी के ईद के महीने में मदीना की तरफ़ (सल्ल०) आंधी-तूफ़ान की तरह बढ़ने शुरू हुए।

प्यारे नबी (सल्ल०) को इस पूरी स्थिति की सूचना बराबर मिलती रही। जब सेना को आगे बढ़ने और मदीना पर हमला करने की सूचना मिली तो आपने अपने साथियों से मश्वरा किया। यह निश्चय किया गया कि आगे बढ़ने के बजाए मदीने के चारों ओर खाई खोदकर शत्रुओं का डट कर मुक्काबला किया जाए। यह वह सामारिक चाल थी, जिससे उस समय तक के अरब अनभिज्ञ थे। फिर क्या था, खुदाई शुरू हो गई। एक-एक करके तमाम मुसलमान खाई खोदने में जुट गए, यहां तक कि मुसलमानों के सरदार मुहम्मद (सल्ल०) भी इस मुहिम में उस समय तक लगे रहे, जब तक कि काम ख़त्म न हो गया। अरब क़बीलों की सेनाओं ने मदीना को घेर लिया। यह घेरा लगभग एक माह तक चलता रहा। शत्रु कभी-कभी खाई के पार उतरने की कोशिश करते और उतर कर हमले पर हमला करते, पर उनका यह हमला बराबर असफल किया जाता रहा, इसलिए

कि नबी (सल्ल०) ने अपने श्रेष्ठतम साथियों को खाई के इधर कुछ दूरी पर नियुक्त कर दिया था ताकि कोई उधर न आने पड़े। ये साथी बड़ी मुस्तैदी के साथ मुआइना करते रहते और शत्रु पर नज़र पड़ते ही बड़ी बहादुरी से उनका सफ़ाया कर देते।

हज़रत उमर रज़ियल्लाहु अन्हु भी इसी तरह एक हिस्से पर तैनात थे। एक दिन शत्रुओं ने हमले का इरादा किया तो हज़रत उमर ने हज़रत जुबैर के साथ आगे बढ़कर उन्हें रोका और उन्हें तितर-बितर कर दिया, एक और दिन शत्रुओं के मुक़ाबले में उन्हें इतना व्यस्त रहना पड़ा कि अस्त्र की नमाज़ का वक़्त ही ख़त्म होने को आ गया। आपने प्यारे नबी (सल्ल०) के पास आकर निवेदन किया कि आज शत्रुओं ने नमाज़ तक पढ़ने का मौक़ा नहीं दिया। आपने कहा: मैंने भी अभी तक नमाज़ नहीं पढ़ी। इन घटनाओं से हज़रत उमर रज़ियल्लाहु अन्हु की वीरता, शौर्य और इस्लाम के प्रति अथाह निष्ठा का अंदाज़ा लगाया जा सकता है और यहां यह बात भी याद रखने की है कि वे ये सब कुछ सिर्फ़ इस्लाम (सैद्धांतिक जीवन व्यवस्था) के लिए कर रहे थे, न कि किसी क़बीले, गोत्र, नस्ल आदि के हित व स्वार्थ की सुरक्षा के लिए।

समझौता हुदैबिया का

हिज़रत के छठे वर्ष प्यारे नबी (सल्ल०) ने अपने साथियों के साथ काबा की तीर्थ-यात्रा का निश्चय किया। काबा मक्का में है, जिसे सैकड़ों वर्ष पहले हज़रत इब्राहीम (अलै०) और उनके बेटे हज़रत इस्माईल (अलै०) ने तौहिदपरस्तों (ऐकेश्वरवादियों) के लिए तैयार किया था, ताकि वे अल्लाह की इबादत व बन्दगी कर सकें। काबा की परिक्रमा के निश्चय से मक्कावासी इस्लाम विरोधियों को भ्रम हो सकता था कि यह निश्चय मक्का पर चढ़ाई का बहाना तो नहीं है। इस भ्रम से बचाने के लिए आपने यह भी हुक्म दिया कि कोई व्यक्ति हथियार बांध कर न चले।

मदीना से 6 मील की दूरी पर जुलहुलैफ़ा एक जगह है। यहां पहुंचने पर हज़रत उमर रज़ियल्लाहु अन्हु के दिल में विचार पैदा हुआ कि इस तरह चलना उचित नहीं। अतएव वे अल्लाह के रसूल की सेवा में उपस्थित हुए, अपना सुझाव रखा। प्यारे रसूल (सल्ल०) ने उनके सुझाव के अनुसार हथियार मंगवा लिए।

जब मक्का कुछ ही दूर रह गया, तो मक्का से बशीर बिन सुफ़ियान ने

आकर यह सूचना दी कि कुरैश के तमाम लोगों ने निश्चय किया है कि मुसलमानों को मक्का में क़दम न रखने देंगे। प्यारे नबी (सल्ल०) ने चाहा कि अपने वरिष्ठ सहयोगियों को दूत बनाकर मक्का भेजें, ताकि वे जाकर यह बता दें कि मुसलमान केवल तीर्थ-यात्रा के लिए आए हैं, लड़ने के लिए नहीं आए हैं। इसके लिए हज़रत उमर रज़ियल्लाहु अन्हु याद किए गए, पर हज़रत हज़रत उमर रज़ियल्लाहु अन्हु ने क्षमा मांग ली, उनका कहना था, कुरैश मेरी जान के प्यासे हैं और मेरे वंश में वहां मेरा कोई समर्थक मौजूद नहीं है, फिर उन्होंने यह भी सुझाव दिया कि हज़रत उस्मान रज़ियल्लाहु अन्हुको भेजना उचित होगा, इसलिए कि उनके नातेदार-रिश्तेदार वहां मौजूद हैं। प्यारे नबी (सल्ल०) ने इस सुझाव को बहुत पसन्द किया।

हज़रत उस्मान रज़ियल्लाहु अन्हुको मक्का भेज दिया गया। कुरैश ने हज़रत उस्मान रज़ियल्लाहु अन्हुको रोक लिया और कई दिन तक रोके रखा। ऐसी स्थिति में मुसलमानों के दूत को रोक लिया जाना चिन्ता का एक विषय बन गया। अफ़वाह फैल गई कि हज़रत उस्मान रज़ियल्लाहु अन्हु शहीद कर दिए गए। इस अफ़वाह का फैलना था कि मुसलमानों में उत्तेजना फैल गई। 'खून का बदला खून से लेंगे' सरीखी भावनाएं तेज़ी से जन्मीं। उस समय वहां मौजूद मुसलमानों की संख्या चौदह सौ थी। तुरन्त ही उन सबसे यह बैअत (प्रतिज्ञा) ली गई और लड़ाई की तैयारी शुरू हो गई।

किन्तु प्यारे नबी (सल्ल०) उस समय लड़ाई के लिए तो वहां गए नहीं थे, इसलिए बेहतर यही समझा गया कि समझौते की कोई राह निकाल ली जाए, हज़रत उस्मान रज़ियल्लाहु अन्हु भी उस समय तक वापस आ चुके थे।

समझौते में कुरैश का आग्रह था कि प्यारे नबी (सल्ल०) मक्का में हरगिज़ दाख़िल नहीं हो सकते। बहरहाल बड़ी वार्ताओं के बाद इन शर्तों पर समझौता हुआ कि इस बार मुसलमान उल्टे वापस जाएं और अगले साल आएँ, मगर तीन दिन से अधिक न ठहरें। समझौते में यह शर्त भी थी कि दस वर्ष तक लड़ाई न हो और इसमें अगर कुरैश का कोई आदमी अल्लाह के रसूल के यहां चला जाए तो अल्लाह के रसूल उसे वापस कुरैश के पास भेज दें, पर मुसलमानों में से अगर कोई व्यक्ति कुरैश के हाथ लग जाए तो, उनको अधिकार होगा कि उसे अपने पास रोक लें।

अन्तिम शर्त प्रत्यक्षतः कुछ अटपटी-सी थी और मुसलमानों के हित में नहीं

थी, हज़रत उमर रज़ियल्लाहु अन्हु विकल हो उठे। अभी समझौता लिखा नहीं गया था कि वह हज़रत अबूबक्र रज़ियल्लाहु अन्हुके पास पहुंचे और कहा :

‘इस प्रकार दब कर क्यों समझौता किया जाए?’

उन्होंने समझाया कि अल्लाह के रसूल (सल्ल०) जो कुछ करते हैं, उसी में हित होगा, पर उन्हें सन्तोष न हुआ, स्वयं प्यारे नबी (सल्ल०) के पास आए और इस तरह बोले—

‘हे अल्लाह के रसूल (सल्ल०)! क्या आप अल्लाह के रसूल नहीं हैं?’

‘यक़ीनन हूं।’

‘क्या हमारे दुश्मन मुशिरक नहीं हैं?’

‘मैं अल्लाह का रसूल (सल्लल्लाहु अलैहि व सल्लम) हूं और उसके हुक्म के खिलाफ़ कुछ नहीं करता।’

यद्यपि भावावेश के कारण हज़रत उमर रज़ियल्लाहु अन्हु का स्वर तीखा था और बाद में इस पर बहुत लज्जित भी हुए, मगर इससे उनके भीतर की भावनाओं को पढ़ा जा सकता है।

यह खुली विजय थी।

हुदैबिया में मुसलमानों और कुरैश में जो समझौता हुआ था, और जिसके बारे में हज़रत उमर रज़ियल्लाहु अन्हु तक का यह विचार था कि यह मुसलमानों के हक़ में बुरा हुआ, उसी समझौते के बारे में कुरआन में यह आयत आई :—

‘हमने तुम को खुली विजय प्रदान की है।’

बाद के हालात ने सही साबित कर दिया कि अल्लाह की यह वाणी शत-प्रतिशत सही थी। यह विजय जिन-जिन शक्तों में प्राप्त हुई, उसे निम्न पंक्तियों से समझा जा सकता है:—

1. मुसलमानों और मुशिरकों में संघर्ष व लड़ाई छिड़ी रहने के कारण स्थिति ऐसी पैदा हो गई थी कि दोनों तरफ़ के लोगों को एक दूसरे से मिलने का कोई मौक़ा न मिला था। इस समझौते ने इस स्थिति को ख़त्म कर दिया और मुस्लिम और ग़ैर-मुस्लिम एक दूसरे से मिलने लगे। ग़ैर मुस्लिम बिना किसी झिझक के मदीना आते और महीनों वहां रहते। वे देखते कि जिन लोगों के विरुद्ध उनके मन में द्वेष व वैमनस्य समाया हुआ है, वे चरित्र के श्रेष्ठ, आचरण के अनुकरणीय, व्यवहार के खरे और विचार के शुद्ध हैं। वे देखते कि जिससे हमने लड़ाई मोल ले रखी है, उनके मन में ग़ैर-मुस्लिमों के प्रति कोई कपट व घृणा नहीं

है, बल्कि उन्हें जिससे घृणा है, वह उनके अशुद्ध विचार और ग़लत रस्म व रिवाज हैं। वे देखते, हम तो इनके खिलाफ़ इतना प्रोपगन्डा करते हैं, पर ये हमारे साथ अच्छा व्यवहार करते हैं— भाई-चारे का व्यवहार, सहानुभूति का व्यवहार, मानवता का व्यवहार— तो वे प्रभावित हुए बिना न रहते और सोचते, ये कैसे लोग हैं और ऐसा इन्हें किस चीज़ ने बना दिया है?

2. फिर इस तरह मिलने-जुलने से ग़ैर-मुस्लिम के ज़ेहन में इस्लाम के प्रति जो ग़लतफ़हमियाँ थीं, और उनको जो आपत्तियाँ थीं उनके बारे में भी आपस में ख़ूब बातचीत का मौक़ा मिलने लगा, जिससे इस्लाम का विशुद्ध रूप जब उनके सामने आया, तो उनकी आंखें खुल गईं और वे सोचने लगे कि हम इस्लाम के बारे में कितने धोखे में डाल दिए गए थे, हम अंधेरे में थे और हमें रोशनी से महसूस कर दिया गया था। इसका नतीजा यह हुआ कि उनका मन इस्लाम की ओर खिंच उठा और वे मुसलमान होने लगे। यही कारण है कि इस समझौते के बाद केवल डेढ़-दो साल में इतने लोगों ने इस्लाम कुबूल किया कि इससे पहले इतनी बड़ी तायदाद में इस्लाम कुबूल नहीं किया गया था।

3. हुदैबिया के समझौते के बाद जब असल शत्रु ठंडे पड़ गए तो प्यारे नबी (सल्ल०) को इसका अवसर मिला कि वे इस्लाम का प्रचार अन्तर्राष्ट्रीय स्तर पर कर सकें। इसी भावना के तहत आपने बड़े-बड़े राजाओं, महाराजाओं, बादशाहों, जागीरदारों और धनी-मानी व्यक्तियों को इस्लाम का परिचय कराने के लिए अनेक पत्र लिखे, प्रतिनिधि मंडल भेजे। इस प्रकार इस्लाम का प्रचार अन्तर्राष्ट्रीय स्तर पर शुरू हो गया।

इन बातों को सामने रख कर यह कहा जा सकता है कि हुदैबिया का समझौता 'इस्लाम की खुली विजय' था, पर यह बात शुरू में हज़रत उमर रज़ियल्लाहु अन्हु न समझ सके ओर भावुकता के शिकार हो गए।

यहूदियों ओर खाई की लड़ाई की ख़बर आप पढ़ ही चुके हैं कि यहूदी क़बीला बनू नज़ीर अपनी शरारतों, साज़िशों और बदगुमानियों के कारण मदीने से निकाल दिया गया था और ये यहूदी ख़ैबर में जाकर आबाद हो गए थे वहीं से इन लोगों ने साज़िश रच कर अरब के बहुत-से क़बीलों को लड़ाई पर तैयार कर लिया था, इन क़बीलों की सेनाओं ने मदीना पर धावा बोल दिया था, मगर उन्हें पराजय का मुंह देखना पड़ा था। इसके बाद भी वे अपनी साज़िशों से बाज़ नहीं आए। बदला लेने के उपाय ढूँढ़ते रहे।

छठे साल बनू साद क़बीले ने यहूदियों से सहायता की हामी भर ली। प्यारे नबी (सल्ल०) को जब मूलम हुआ तो उसकी सरकोबी के लिए हज़रत अली रज़ियल्लाहु अन्हुको भेजा। मुस्लिम योद्धाओं को देखकर बनू साद भाग गए। वे अपने पांच सौ ऊंट भी छोड़ गए।

यहूदियों की साज़िश जारी रही। यहूदियों से निपटने के लिए ज़रूरी था कि उन्हें इसका मज़ा चखाया जाए। आप अपनी सेनाओं को लेकर ख़ैबर की ओर बढ़े। आपके साथ 1400 पैदल और 200 सवार थे। जब आप ख़ैबर की ओर बढ़े तो सबसे पहले ग़तफ़ान क़बीले ने अवरोध पैदा करना चाहा। उनसे निबट लिया गया।

ख़ैबर में यहूदियों ने बड़े-बड़े क़िले बना लिए थे। इन सब पर जल्द-से-जल्द विजय पा ली गई। पर अरब के महान् योद्धा मरहब वाले क़िले पर विजय पाना कठिन हो रहा था। आपने हज़रत अबूबक्र रज़ियल्लाहु अन्हुको सेनापति बना कर भेजा, पर वह असफल रहे। आपने यह देखकर फ़रमाया, 'कल मैं ऐसे व्यक्ति को झंडा पाने की उम्मीद में चुनूंगा, जो अस्त्रों से सुसज्जित होकर आए। इनमें हज़रत उमर रज़ियल्लाहु अन्हु भी थे और उनका खुद का बयान है कि मैंने कभी इस मौक़े के अलावा सेनापतित्व की कामना नहीं की थी। यह प्यारे नबी (सल्ल०) से अगाध प्रेम व श्रद्धा का एक अपूर्व उदाहरण है कि नबी का झंडा पाने के लिए अपनी जान भी हथेली पर रखना कोई कठिन काम न समझते।

बहरहाल सेनापतित्व का पद हज़रत अली रज़ियल्लाहु अन्हुको मिला और मरहब हज़रत अली रज़ियल्लाहु अन्हुही के हाथों मारा गया और इसी के साथ यह लड़ाई ख़त्म हो गई। ख़ैबर की ज़मीन सेनानियों में बांट दी गई। एक टुकड़ा हज़रत उमर (सल्ल०) के हिस्से में भी आया। हज़रत उमर रज़ियल्लाहु अन्हु ने उसे अल्लाह की राह में वक़फ़ कर दिया। त्याग का यह उदाहरण पहली बार सामने आया और इसका श्रेय हज़रत उमर रज़ियल्लाहु अन्हु ही को मिला।

मक्का जीत लिया गया

हुदैबिया के समझौते के अनुसार कुछ क़बीलों ने मक्का वालों का साथ दिया था और कुछ मुसलमानों के साथ हो गये थे और क़बीला बनी बिक्र वाले कुरैश से मिल गए। खुज़ाआ और बनी बिक्र में वर्षों से लड़ाइयां ठनी हुई थीं। बीच में कुछ वर्षों तक दोनों क़बीले कुछ शान्त रहे। पर इधर फिर बनूबिक्र ने खुज़ाआ

पर धावा बोल दिया और फिर यह कि खुज़ाआ के खिलाफ़ बनूबिक्र की कुरैश ने मदद भी की, क्योंकि वे पहले इस बात पर खुज़ाआ से नाराज़ थे कि उन्होंने कुरैश की इच्छा के विरुद्ध मुसलमानों से क्यों समझौता कर लिया है। अतः यह कि दोनों ने मिल कर खुज़ाआ के क़बीले के लोगों को क़त्ल करना शुरू कर दिया, यहां तक कि जब उन्होंने काबा में शरण लिया, तो वहां भी उनको न छोड़ा और उनका खून बहाया।

कुरैश का इस तरह मुसलमानों के साथी व मित्र क़बीले के खिलाफ़ तलवार उठाने का अर्थ ही यह था कि इन लोगों ने हुदैबिया समझौते की शर्तों पर कुछ भी ध्यान नहीं दिया है। हुज़ूर (सल्ल०) को जब यह सूचना मिली, तो तुरन्त आपने एक दूत भेजा कि वे ऐसा करने से रुकें और इन तीनों शर्तों में से किसी एक को स्वीकार करें—

1. खुज़ाआ के लोग मारे गए हैं, उनका खून बहा दिया जाए, या
2. बनू बिक्र की सहायता न की जाए, या
3. इसका ऐलान किया जाए कि हुदैबिया का समझौता भंग कर दिया गया।

कुरैश के सरदारों ने कुरैश की ओर से तीसरी बात स्वीकार कर ली। मगर दूत के वापस हो जाने के बाद वे बहुत पछताए और अबूसुफ़ियान को अपना दूत बनाकर मदीना भेजा कि वह कहें कि हुदैबिया के समझौते को बहाल किया जाए, लेकिन हज़रत मुहम्मद (सल्ल०) को जो सूचनाएं मिली थीं और कुरैश के अब तक के रवैए को सामने रखते हुए आप (सल्ल०) को इत्मीनान न हुआ और आपने अबूसुफ़ियान की बात मानने से साफ़ इन्कार कर दिया। वह उठकर हज़रत अबूबक्र रज़ियल्लाहु अन्हु और हज़रत उमर रज़ियल्लाहु अन्हु के पास गया कि आप इस मामले को तय करा दें। हज़रत उमर रज़ियल्लाहु अन्हु ने इस सख़्ती से जवाब दिया कि बिल्कुल निराश हो गया।

फिर आपने मक्का पर हमला करने की तैयारी शुरू कर दी और इस बात का ध्यान रखा कि मक्का वालों को पता न लगे। 10 रमज़ान को दस हज़ार सेना मक्का की ओर बढ़ी और मक्का नगर से कुछ दूरी पर रात को पड़ाव डाल दिया। कुरैश को इसकी ख़बर न थी।

इस्लामी सेना जब मक्का के पास पहुंची तो अबू सुफ़ियान, जो छिप कर सेना का अन्दाज़ा लगा रहे थे, गिरफ़्तार करके आपकी सेवा में लाए गए। यह वही अबू सुफ़ियान थे जो अब तक इस्लाम के विरोध में सबसे आगे थे, उन्होंने

ही मदीना पर बार-बार हमले की योजनाएं बनाई थीं, यहां तक कि आपको क़त्ल करने की खुफ़िया चाल भी चल बैठे थे। ये तमाम बातें ऐसी थीं कि अबू सुफ़ियान को तुरन्त क़त्ल करा देना चाहिए था, लेकिन आपने नज़्मता का ही व्यवहार किया और कहा—

‘जाओं, आज तुमसे कोई पूछ-ताछ न होगी। ईश्वर तुम्हें क्षमा करे और वह तमाम दयालुओं से बढ़कर दयालु है।’

अबू सुफ़ियान के साथ यह मामला बिल्कुल ही अनूठा मामला था, एक ऐसा मामला, जिसे न आसमान ने देखा, न ज़मीन ने। पत्थर-से-पत्थर दिल भी इस व्यवहार से न पसीजेगा तो क्या होगा? अबू सुफ़ियान का मन भी फट पड़ा सत्य की इस करारी विजय पर और वह मक्का वापस जाने के बजाए वहीं मुसलमान हो गए। क्या इस्लाम की सत्यता पर अब कोई आशंका कर सकता है? कैसा सत्य-धर्म है यह इस्लाम?

फिर हज़रत अब्बास रज़ियल्लाहु अन्हुको आज्ञा हुई कि अबू सुफ़ियान को पहाड़ की चोटी पर ले जाकर ज़रा इस्लामी सेना का दृश्य दिखाएं। थोड़ी देर बाद इस्लामी सेना जोश मारती हुई आगे बढ़ी। सबसे पहली टुकड़ी शिफ़ार क़बीले की थी, फिर जुहैनिया हुज़ैम और सुलैम क़बीले हथियारों से लैस, ‘अल्लाहु अकबर’ का नारा लगाते हुए आगे निकल गए। अबू सुफ़ियान हर बार डर जाते। फिर अन्सार की टुकड़ी पूरे सज-धज से गुज़री कि पहाड़ी गूँज गई उनके नारों से। सबसे अन्त में हज़रत मुहम्मद (सल्ल०) दिखाई दिए।

मक्का में बिना किसी बाधा के आपकी पूरी सेना दाख़िल हो गई। उसी समय आपने ऐलान कर दिया कि—

1. जो कोई अपने मकान के भीतर किवाड़ बन्द करके बैठ रहे, उसे छोड़ दिया जाए।
2. जो कोई अबू सुफ़ियान के मकान में चला जाए, उसे भी छोड़ दिया जाए।
3. जो कोई काबा में छिपना चाहे, उसे भी छोड़ दिया जाए।

मगर इस शरण के ऐलान में ऐसे छः सात व्यक्ति अपवाद थे, का जो इस्लाम के विरोध में आगे-आगे थे और जिन क़त्ल कर दिया जाना ही ज़रूरी था।

हुज़ूर (सल्ल०) ने जब काबा में प्रवेश किया तो पहले आपका यही हुक्म था कि तमाम मूर्तियां निकाल कर फेंक दी जाएं, वे मूर्तियां, जो अनेकेश्वरवाद का

परिचय करा रही थीं— हां इन्हीं मूर्तियों, बेजान मूर्तियों, पत्थर की निष्प्राण मूर्तियों को फेंक कर काबा को पवित्र करने का हुक्म दिया गया, इसलिए कि काबा की बुनियाद तो एकेश्वरवादियों ने रखी थी और इसलिए भी कि वह एक 'ईश्वर' का 'घर' था। इसके बाद नारे लगे, काबा की परिक्रमा की गई और वहीं नमाज़ पढ़ी गई।

यह थी मक्का-विजय और उसका उत्सव, न बाजा-गाजा है, न हुल्लाड़बाजी, न रंग रलियां हैं, न लूटमार, न क्रल्ल व ग़ारत है, न शान-शौकत, न ही दम्भ व अभिमान की बातें हैं, हां, उनके सामने हर समय उनका अपना ध्येय है, अपने अल्लाह के प्रति कृतज्ञता-प्रकाशन है, विनम्रता है, सहृदयता है और है एक-दूसरे के प्रति सहानुभूति।

मक्का में दाख़िल होने के बाद आप (सल्ल०) बैअत (इस्लाम की राह पर चलने की प्रतिज्ञा) के लिए, हज़रत उमर रज़ियल्लाहु अन्हु को साथ लेकर सुनआ नामक स्थान पर गए। वहां भारी संख्या में लोगों ने बैअत की। हज़रत उमर रज़ियल्लाहु अन्हु को औरतों की बैअत पर नियुक्त कर दिया और वे औरतों की बैअत लेने लगे।

स्वाभाविक था कि इस मक्का-विजय पर मुसलमान प्रसन्न होते, खुशियां मनाते। अभी ये खुशियां मनाई जा रही थीं कि हवाज़िन की लड़ाई की घटना घटित हुई। हवाज़िन अरब का प्रसिद्ध और प्रतिष्ठत कबीला था। ये लोग शुरू ही से इस्लाम को फलता-फूलता नहीं देखना चाहते थे।

प्यारे नबी सल्लल्लाहु अलैहि व सल्लम जब मक्का-विजय के इरादे से मदीना से अपनी सेना लेकर चले थे, तभी इन लोगों ने समझा था कि शायद हम पर ये हमला करना चाहते हैं बस फिर क्या था, लड़ाइयों की तैयारियां शुरू हो गईं और जब यह मालूम हुआ कि प्यारे नबी सल्लल्लाहु अलैहि व सल्लम विजयी होकर मक्का में दाख़िल हो गए हैं, तो मक्का ही पर धावा बोल देने के लिए पूरे अस्त्र-शस्त्र के साथ हुनैन तक आए और वहीं डेर डाल दिए। हुनैन मक्का से लगभग मिली हुई घाटी का नाम है।

आपको जब मालूम हुआ तो बारह सौ की सेना के साथ मक्का से चले। हुनैन में दोनों सेनाएं भिड़ गईं, लड़ाई शुरू हो गई। शुरू में मुसलमानों ही का पलड़ा भारी था, हवाज़िन ने हिम्मत हार दी थी, पर धन-दौलत के लोभ और लालच ने मुसलमानों को ग़नीमत का माल बटोरने में व्यस्त कर दिया, इतने में

हवाज़िन संभल चुके थे। उन्होंने तीरों की बारिश शुरू कर दी। मुसलमानों में भगदड़ मच गई। कुछ ही मुसलमान थे जो इस आज़माइश में खरे उतरे, इनमें हज़रत उमर रज़ियल्लाहु अन्हु भी एक थे, जिन्होंने अपने धैर्य और पराक्रम का श्रेष्ठ प्रमाण जुटा दिया।

लड़ाई में उतार-चढ़ाव होता ही है। धैर्यवान मुस्लिम योद्धाओं को मुक्काबले पर जमा देख कर शेष मुसलमानों का धैर्य बंधा। मुसलमान संभल गए। फिर क्या था, जम कर लड़ाई हुई। इस बार फिर पांसा पलटा और अब मुसलमान विजयी हो गए।

इस लड़ाई में हवाज़िन के 6100 लोग गिरफ़्तार हुए।

हिजरत के नवें साल यह ख़बर मशहूर हुई कि रूमी साम्राज्य अरब पर हमले की तैयारियां कर रहा है। ऐसी सूचना मिलते ही प्यारे नबी सल्लल्लाहु अलैहि व सल्लम ने भी मुसलमानों को तैयारी का हुक्म दे दिया और चूँकि यह काफ़ी तंगी का ज़माना था, इसलिए लोगों को धन-दौलत, अस्त्रों-शस्त्रों द्वारा सहायता करने पर उभारा गया। ज़्यादातर साथियों ने इस सहायता में दिल खोलकर हिस्सा लिया। उनमें से हज़रत उमर रज़ियल्लाहु अन्हु भी एक थे, जिन्होंने अपने तमाम सामानों में से आधा सामान लाकर प्यारे नबी सल्लल्लाहु अलैहि व सल्लम के क़दमों में डाल दिया। यह था उनका त्याग और इस्लाम को आगे बढ़ाने की अमूल्य भावना।

यही साल था जब प्यारे नबी सल्लल्लाहु अलैहि व सल्लम अपनी पत्नियों से रूष्ट होकर अलग हो गए थे और चूँकि लोगों को इस कार्य से यह गुमान हो गया था कि आपने अपनी तमाम पत्नियों को तलाक़ दे दी है, इसलिए तमाम साथियों को इसका बड़ा दुख था। फिर भी किसी व्यक्ति को यह साहस नहीं हो पा रहा था कि आप की सेवा में कुछ कहने-सुनने का साहस बटोर पाता।

हज़रत उमर रज़ियल्लाहु अन्हु ने सेवा में अपस्थित होने की बार-बार इजाज़त चाही, पर मिल न सकी। अन्त में हज़रत उमर रज़ियल्लाहु अन्हु ने पुकार कर कहा:—

‘शायद अल्लाह के रसूल सल्लल्लाहु अलैहि व सल्लम का यह विचार है कि मैं हफ़्सा (हज़रत उमर की बेटी और प्यारे नबी की धर्म-पत्नी) की सिफ़ारिश के लिए आया हूँ। खुदा की क़सम! अगर आप इजाज़त दें तो मैं जाकर हफ़्सा की गरदन मार दूँ।’

ऐसा सुनते ही प्यारे नबी सल्लल्लाहु अलैहि व सल्लम ने तुरन्त भीतर बुला लिया। हज़रत उमर रज़ियल्लाहु अन्हु ने पूछा—

‘क्या आपने पलियों को तलाक़े दे दी?’

‘नहीं,’ आपने फ़रमाया।

‘तमाम मुसलमान मस्जिद में शोकाकुल बैठे हैं।’ हज़रत उमर ने कहा, ‘कहिए तो उन्हें जाकर यह खुशख़बरी सुना दूँ?’

इस घटना से हज़रत उमर रज़ियल्लाहु अन्हु के प्यारे नबी सल्लल्लाहु अलैहि व सल्लम से करीब होने का अन्दाज़ा लगाया जा सकता है और इसी से उनके पद व स्थान का अनुमान भी लगाया जा सकता है।

दसवें वर्ष प्यारे नबी सल्लल्लाहु अलैहि व सल्लम ने अन्तिम हज किया। इसमें हज़रत उमर रज़ियल्लाहु अन्हु भी शरीक थे। यह वही हज है, जिसमें आपने ऐतिहासिक वक्तव्य दिया था और फ़रमाया था—

‘अरब को ग़ैर-अरब पर और ग़ैर-अरब को अरब पर कोई श्रेष्ठता प्राप्त नहीं। तुम सब आदम की औलाद हो और आदम मिट्टी से पैदा हुए थे।’

‘औरतों के मामले में अल्लाह से डरो। तुम्हारा औरतों पर और औरतों का तुम पर अधिकार है।’

‘मैं तुसमें एक चीज़ छोड़ जाता हूँ। अगर तुमने उसे मज़बूती से पकड़ लिया तो गुमराह न होंगे और वह है— अल्लाह की किताब यानी कुरआन।’

इसके बाद प्यारे नबी सल्लल्लाहु अलैहि व सल्लम बीमार हुए और इसी बीमारी में आपकी मौत हो गई।

हज़रत अबूबक्र खलीफ़ा बने

कैसी थी वह नाज़ुक घड़ी, अल्लाह के रसूल सल्लल्लाहु अलैहि व सल्लम की मृत्यु हो गई है, पूरे राज्य में शोक की लहर दौड़ गई है। रसूल की एक-एक अदा पर कुर्बान हो जाने वाले परवाने रसूल सल्लल्लाहु अलैहि व सल्लम की मृत्यु पर चकित होकर रह गए हैं। कुछ तो यह कहने लगे हैं कि रसूल सल्लल्लाहु अलैहि व सल्लम मरे भी या नहीं, यहां तक कि हज़रत उमर रज़ियल्लाहु अन्हु जैसे योद्धा व नेता नंगी तलवार लेकर दरवाज़े पर खड़े हो गए हैं और चुनौती दे रहे हैं कि जिस किसी ने कहा कि अल्लाह के रसूल सल्लल्लाहु अलैहि व सल्लम की मृत्यु हो गई, उसका सिर धड़ से अलग कर दिया जाएगा। यह हज़रत उमर रज़ियल्लाहु अन्हु की प्यारे नबी सल्लल्लाहु अलैहि व सल्लम के प्रति अपार श्रद्धा व प्रेम का ही परिचायक है। इसी कारण उन्हें यक़ीन नहीं हो पा रहा है कि रसूल सल्लल्लाहु अलैहि व सल्लम की भी मृत्यु हो सकती है।

पर इस नाज़ुक घड़ी में, अपना संतुलन खोए बिना जब हज़रत अबूबक्र रज़ियल्लाहु अन्हुने अपने विशेष स्वर में पुकार-पुकार कर कहना शुरू किया—

‘अगर लोग मुहम्मद सल्लल्लाहु अलैहि व सल्लम की पूजा करते थे, तो इसमें शक नहीं कि वह मर गए और अगर खुदा को पूजते थे तो इसमें शक नहीं कि वह ज़िंदा है और कभी भी न मरेगा। अल्लाह का कथन है कि, ‘मुहम्मद अल्लाह के रसूल हैं। इनसे पहले (ऐसे ही) बहुत से रसूल गज़र चुके हैं।’

हज़रत अबूबक्र रज़ियल्लाहु अन्हुने अपनी यह बात कुछ इस प्रकार रखी कि लोग प्रभावित हुए बिना न रहे, ख़ासतौर पर उन्होंने जो आयत पढ़ी, वह कुछ ऐसी जगह पर फिट कर दी थी कि हज़रत उमर रज़ियल्लाहु अन्हु के बेटे हज़रत अब्दुल्लाह रज़ियल्लाहु अन्हुके कहने के मुताबिक़ हमें तो ऐसा जान पड़ा, मानो यह आयत कभी उतरी ही न थी और आज ही उतरी है।

अभी हज़रत मुहम्मद सल्लल्लाहु अलैहि व सल्लम का कफ़न-दफ़न भी न हो सका था, हर ओर शोक की लहर दौड़ रही थी, मुहाजिर और दूसरे मुसलमान मस्जिदे नबवी में जमा थे कि एक व्यक्ति ने आकर बताया कि अन्सार (मदीनावासी) बनू साइदा परिवार के मकान में ख़िलाफ़त (राज्य-संचालन) की समस्याओं पर बातचीत करने और अपने में से ही किसी को ख़लीफ़ा (राज्य-संचालक)

बनाने के लिए इकट्ठे हो रहे हैं।

सच पूछिए तो यह मुनाफ़िक्नों (कपटाचारियों) की ऐसी ज़ोरदार साज़िश थी कि इस्लाम की साख़ ख़त्म हो जाती, इस्लामी राज्य की नींव खुद जाती, इस्लामी जीवन-व्यवस्था तहस-नहस हो जाती और सबसे बड़ी बात यह कि पैग़म्बरे इस्लाम के पैदा होने और उनके इस्लामी आंदोलन का वह उद्देश्य ही विफल हो जाता, जिसके लिए जान व माल की कुर्बानियां तक दे दी गई थीं। कैसी घातक थी यह साज़िश।

बात यहां तक बढ़ गई थी कि मुहाजिर और अंसार एक-दूसरे का खून-ख़राबा कर बैठते और इस्लाम के उस आदर्श की जड़ कट गई होती, जिसने मुसलमानों को एक-दूसरे का भाई बना दिया था और उनमें ऐसा प्रेम भर दिया था कि आज तक वह प्रेम देखने को नहीं मिला। वह तो अल्लाह की कृपा थी और इस्लाम के दीप को जलता रहना था कि ठीक समय पर हज़रत अबूबक्र और हज़रत उमर रज़ियल्लाहु अन्हु जैसे नेताओं को इस साज़िश का पता चल गया और वे इस साज़िश को ख़त्म करने के लिए दौड़ पड़े।

हज़रत अबूबक्र रज़ियल्लाहु अन्हुके ऊंच-नीच समझाने के बाद भी अन्सार जो झुके तो इतना भर कि एक अमीर (प्रधान) हमारा हो और एक तुम्हारा। ज़ाहिर है यह सुझाव कभी भी स्वीकार्य न था और मौक़ा भी ऐसा न था कि उसकी कटु आलोचना की जाती और भरी सभा में दोषयुक्त वातावरण पैदा कर दिया जाता; जोड़-तोड़ की रीति डाल दी जाती; उखाड़-पछाड़ की कोशिशों की जाने लगतीं कि मन एक-दूसरे से जुड़ने के बजाय कटने लगते, प्रेम-भाव पैदा होने के बजाय घृणा की भावना उग्र हो उठती और वही कुछ होता, जिसे मिटाने के लिए इस्लाम आया था। पर हज़रत अबूबक्र ने ऐसे समय में भी दूरदर्शिता दिखाई और ऐसा वक्तव्य दिया कि जिसने इस्लाम की डूबती नैया को उबार लिया। जब कुछ माहौल शांत हुआ तो उन्होंने हज़रत उमर और हज़रत अबू उबैदा रज़ियल्लाहु अन्हु जैसे वरिष्ठ नेताओं की ओर संकेत करते हुए कहा कि ये लोग इस योग्य हैं कि इन्हें आप अपना नेता चुन सकते हैं। इससे इस्लामी राज्य की बुनियादें भी मज़बूत होंगी और अरबों को भी इनके नेतृत्व में चलने में कोई आपत्ति न होगी।

इस पर जब सभी राज़ी हो गए कि वक्त की मस्लहतों के तहत मुसलमानों का प्रधान कोई कुरैश ही हो, तो इससे पहले ही कि लोग हज़रत अबूबक्र रज़ियल्लाहु अन्हु के बताए नामों पर विचार करें, हज़रत उमर रज़ियल्लाहु अन्हु

ने आगे बढ़कर हज़रत अबूबक्र रज़ियल्लाहु अन्हुके हाथ में हाथ दे दिया, मानो उन्होंने यह ऐलान कर दिया कि हम में सबसे बेहतर हज़रत अबूबक्र रज़ियल्लाहु अन्हु हैं। फिर क्या था, ऐसे व्यक्तित्व के बारे में प्रस्ताव आते ही सर्व सम्मति से उनका नेतृत्व मान लिया गया।

फिर हज़रत अबूबक्र रज़ियल्लाहु अन्हुके साथ हज़रत उमर रज़ियल्लाहु अन्हु का पूरा सहयोग आखिर दम तक चलता रहा। वह अपने मूल्यवान सुझाव भी देते रहे, अपने परामर्श भी सामने लाते रहे। अगर उनका परामर्श नहीं माना जाता तो उसे वे बड़ी उदारता से सहन कर लेते। हज़रत अबूबक्र रज़ियल्लाहु अन्हु के समय ही की घटना है कि एक गिरोह ने ज़कात देने से इंकार कर दिया, मानो राज्य के प्रति असहयोग आंदोलन छेड़ दिया गया। प्रश्न था कि किया क्या जाए? बहुत से वरिष्ठ नेताओं का मत था कि यह मौक्का पुलिस कार्रवाई का नहीं है, मगर हज़रत अबूबक्र रज़ियल्लाहु अन्हुकी राय यह नहीं थी। हज़रत उमर रज़ियल्लाहु अन्हु पहले लोगों के साथ थे और इस मामले में हज़रत अबूबक्र रज़ियल्लाहु अन्हुका विरोध करने में सबसे आगे थे, पर हज़रत अबूबक्र रज़ियल्लाहु अन्हुने साफ़ जवाब दिया—

‘खुदा की कसम! अगर बकरी का एक बच्चा भी, जो अल्लाह के रसूल को दिया जाता था, कोई देने से इन्कार करेगा तो उसके खिलाफ़ जिहाद करूंगा।’

यद्यपि हज़रत अबूबक्र रज़ियल्लाहु अन्हुकी इस कठोर नीति का नतीजा यह निकला कि थोड़ी-सी चेतवानी के बाद ज़कात के इन्कारी खुद ही ज़कात लेकर आपके पास हाज़िर हो गए और हज़रत उमर रज़ियल्लाहु अन्हु को हज़रत अबूबक्र रज़ियल्लाहु अन्हुकी दूरदर्शिता माननी पड़ी, फिर भी मतभेद होते हुए भी अपनी बात पर आग्रह न करना यह स्वयं हज़रत उमर रज़ियल्लाहु अन्हु की वरिष्ठता और सहनशीलता ही का परिचायक है।

हज़रत अबूबक्र रज़ियल्लाहु अन्हुकी खिलाफ़त की मुद्दत सवा दो साल रही। इस मुद्दत में जितने भी अहम काम हुए, सब में हज़रत उमर रज़ियल्लाहु अन्हु की राय ज़रूर हासिल की जाती, इसलिए हज़रत अबूबक्र रज़ियल्लाहु अन्हुका अगर दाहिना हाथ कोई था, तो वह हज़रत उमर रज़ियल्लाहु अन्हु ही थे। यही कारण था कि अपने अन्तिम दिनों में हज़रत अबूबक्र रज़ियल्लाहु अन्हुने खिलाफ़त का उत्तराधिकारी अगर किसी को समझा था तो वह हज़रत उमर रज़ियल्लाहु अन्हु थे।

फिर भी देहांत के समय उन्होंने जनमत जानने के लिए वरिष्ठ साथियों से मशिवरा किया। सबसे पहले हज़रत अब्दुर्रहमान बिन औफ़ को बुलाकर पूछा। उन्होंने कहा, 'उमर की योग्यता में दो राय नहीं, पर तनिक स्वभाव में उग्रता है।'

'उनमें उग्रता इसलिए थी कि मैं नम्र था, जब ज़िम्मेदारी आ पड़ेगी तो वे स्वतः नम्र हो जाएंगे', हज़रत अबू बक्र ने स्पष्ट किया। फिर हज़रत उस्मान रज़ियल्लाहु अन्हुको बुलाकर पूछा, उन्होंने कहा, 'मैं इतना कह सकता हूँ कि हज़रत उमर रज़ियल्लाहु अन्हु का अन्तर वास्तव से अच्छा है और हम लोगों में उनकी बराबरी का कोई नहीं।'

जब यह चर्चा आगे बढ़ी कि हज़रत अबूबक्र रज़ियल्लाहु अन्हु हज़रत उमर रज़ियल्लाहु अन्हु को ख़लीफ़ा बनाना चाहते हैं, तो कुछ लोगों को आपत्ति हुई। हज़रत तलहा रज़ियल्लाहु अन्हुने हज़रत अबूबक्र रज़ियल्लाहु अन्हुसे जाकर पूछा—

आपके मौजूद रहते हज़रत उमर रज़ियल्लाहु अन्हु का हम लोगों के साथ क्या बर्ताव था। जब यह स्वयं ख़लीफ़ा होंगे तो जाने क्या करेंगे? अब आप अल्लाह के यहां जा रहे हैं, यह सोच लीजिए, उसे आप क्या जवाब देंगे?

'मैं अल्लाह से कहूंगा कि मैंने तेरे बन्दों पर उस व्यक्ति को सरदार नियुक्त किया, जो तेरे बन्दों में सबसे ज़्यादा बेहतर था।' अबूबक्र ने कहा।

फिर हज़रत उमर रज़ियल्लाहु अन्हु को ख़लीफ़ा नियुक्त कर दिया गया।

इराक़ की विजय

हज़रत अबूबक्र रज़ियल्लाहु अन्हु की मृत्यु ऐसे समय में हुई थी कि अरब के विधर्मियों और नुबूवत के झूठे दावेदारों का ख़ात्मा हो चुका था, मगर सीमावर्ती झड़पों और बाहरी ताक़तों का क्रम अभी शुरू ही हुआ था, इसलिए हज़रत उमर रज़ियल्लाहु अन्हु को सबसे पहले इन अधूरे कामों को पूरा करने में जुटना पड़ा।

फ़ारस-राज्य का चौथा युग, जो सासानी-युग कहलाता है, न्यायप्रिय बादशाह नौशेरवां की वजह से अधिक प्रसिद्ध था। प्यारे नबी सल्लल्लाहु अलैहि व सल्लम के समय में उसी का पोता परवेज़ राज-गद्दी पर बैठा था। उसके मरते ही राज्य में अशान्ति, अव्यवस्था फैल गई। कई बादशाह एक-एक करके गद्दी पर बैठते-उतरते रहे, यहां तक कि आखिरी बादशाह उर्द शेर दरबार ही के एक बड़े अधिकारी के

हाथों क़त्ल कर दिया गया। इस अधिकारी की बादशाहत भी कुछ अधिक समय तक न चली, उसे भी क़त्ल कर दिया गया।

गद्दी की छीना-झपटी ने पूरे राज्य में एक उहापोह जैसी स्थिति पैदा कर दी थी।

हज़रत अबूबक्र रज़ियल्लाहु अन्हु के खिलाफ़त-काल में हज़रत अबूबक्र रज़ियल्लाहु अन्हु ने हज़रत ख़ालिद रज़ियल्लाहु अन्हु को उनकी सहायता के लिए भेजा। ख़ालिद ने इराक़ के तमाम सीमावर्ती क्षेत्रों पर विजय प्राप्त कर ली और हियरा पर विजय-पताका फहरा दी। यह स्थान कूफ़ा से तीन मील दूर है।

हज़रत ख़ालिद रज़ियल्लाहु अन्हु ने पूरे इराक़ पर विजय प्राप्त कर ली होती, लेकिन चूँकि इधर शाम (सीरिया) की मुहिम चल रही थी और जिस ज़ोर-शोर से वहाँ ईसाइयों ने लड़ने की तैयारियाँ की थीं, उसके मुक़ाबले का वहाँ पूरा सामान न था। ऐसी स्थिति में हज़रत अबूबक्र रज़ियल्लाहु अन्हुने हज़रत ख़ालिद रज़ियल्लाहु अन्हुको आदेश दिया था कि वह तुरन्त शाम (सीरिया) को रवाना हो जाएँ और मुसन्ना को इराक़ के लिए अपना उत्तराधिकारी बनाते जाएँ। ख़ालिद उधर गए और इधर इराक़ में सैनिक कार्रवाइयाँ रुक गयीं।

हज़रत उमर रज़ियल्लाहु अन्हु ख़लीफ़ा हुए तो उन्होंने सबसे पहले इराक़ की मुहिम पर ही ध्यान दिया और मुसन्ना की सहायता के लिए सेना में भर्ती पर ज़ोर देना शुरू कर दिया। मस्जिद के आंगन में एक झंडा गाड़ा गया, ताकि लोग इसके तले जमा हों, लोग गिरोह-दर-गिरोह जमा तो हुए, हज़रत उमर रज़ियल्लाहु अन्हु ने नसीहत भी की, पर लोगों में कुछ तो ईरानियों का आतंक ऐसा छाया हुआ था कि उसका प्रभाव शून्य के बराबर ही रहा, कुछ लोगों के मन में ऐसा विचार जम गया था कि इराक़ पर विजय हज़रत ख़ालिद रज़ियल्लाहु अन्हुही के द्वारा सम्भव है, मुसन्ना द्वारा नहीं।

ऐसे मौक़े पर हज़रत मुसन्ना रज़ियल्लाहु अन्हुभी मौजूद थे। उन्होंने बड़े दर्द भरे स्वर में बोलना शुरू किया:—

‘मेरे मुसलमान भाइयो! मैंने मजूसियों को आजमा लिया है, वे मैदान के आदमी नहीं हैं। इराक़ के बड़े-बड़े ज़िलों को हमने जीत लिया है और अजमी (गैर-अरबी) हमारा लोहा मान गए हैं।’

इस भाषण का लोगों पर बड़ा असर पड़ा। फिर हज़रत उमर रज़ियल्लाहु अन्हु ने बड़ा ही उत्साहवर्द्धक भाषण दिया, जिसने लोगों में एक उमंग भर दी।

लोग भर्ती होने पर तैयार हो गए। उपस्थित जनों में अबू उबैदा सक्कफ़ी भी थे, जो क़बीला सक्क़ीफ़ा के मशहूर सरदार थे। वे जोश में आकर उठ खड़े हुए और कहा कि 'इस काम के लिए मैं हाज़िर हूँ।'

उनकी देखा-देखी एक भीड़ लग गई और सेनानियों की संख्या एक हज़ार तक पहुँच गई। हज़रत उमर रज़ियल्लाहु अन्हु ने अबू उबैदा को उनका सेनापति नियुक्त कर दिया। लोगों ने कहा कि उनका सरदार या तो क़ुरैश में से नियुक्त किया जाए या मदीनावासियों में से किसी व्यक्ति को यह सेवा सौंपी जाए, मगर हज़रत उमर रज़ियल्लाहु अन्हु ने साफ़ इन्कार कर दिया और कहा कि:—

‘अबूबक्र सबसे पहले व्यक्ति हैं, जो इस झंडे तले आ मौजूद हुए, इसलिए इस मुहिम की सरदारी के वही हक़दार हैं, फिर अबू उबैदा को ताकीद की कि उन लोगों से जिन्हें प्यारे रसूल सल्लल्लाहु अलैहि व सल्लम का साथी होने का सौभाग्य प्राप्त है, हर मामले में मश्विरा कर लिया करना।’

रुस्तम की तैयारियाँ

हज़रत अबूबक्र (रज़ि) के समय में इराक़ पर जो हमला हुआ था, उसने ईरानियों को चौंका दिया था। अतएव ईरान के बादशाह यूरान दख़्त ने प्रसिद्ध योद्धा रुस्तम को इस ध्येय के लिए और उसे युद्ध-मंत्री नियुक्त करके कहा कि अब तू ही हार-जीत का मालिक है। यह कह कर उसके सिर पर ताज रखा और दरबारियों को ताकीद की कि रुस्तम का हर हुक्म माना जाए। चूँकि फ़ारस के लोग अपनी फूट और आपसी उखाड़-पछाड़ का फल भोग चुके थे, उन्होंने दिल से उसके आदेशों का पालन किया। परिणाम यह निकला कि थोड़े ही दिनों में प्रशासन की बहुत-सी ख़ामियाँ दूर हो गईं और राजा ने फिर वही शक्ति प्राप्त कर ली, जो परवेज़ के समय में उसे प्राप्त थी।

रुस्तम ने युद्ध-मंत्री होते ही सबसे पहला काम यह किया कि इराक़ के ज़िलों में हरकारों को दौड़ाकर मुसलमानों के खिलाफ़ ख़ूब प्रोपगण्डा किया। अपनी जनता में उत्तेजना भरने के लिए तरह-तरह की मन गढ़न्त कहानियाँ सुनाई कि मुसलमान इतने ज़ालिम, इतने लुटेरे, इतने बदमाश हैं, फिर उसने धर्म-भावना जगा कर उसे मुसलमानों का दुश्मन बना दिया। इसका नतीजा यह निकला कि अबू उबैदा के वहाँ पहुँचने से पहले ही उन स्थानों पर भी वहाँ की जनता मुसलमानों के खिलाफ़ हो गई, जो पहली मुहिमों में मुसलमानों के हाथ लग चुके

थे, यहां तक कि वे जगहें उनके क़ब्जे से निकल गईं।

इधर रुस्तम बड़े ज़ोर-शोर से मुसलमानों के मुक़ाबले की तैयारियां कर रहा था, उधर पूरान दख़्त ने उसकी सहायता के लिए भारी सेना भी तैयार कर ली। नरसा और जापान को सेनापति और कमांडिंग अफ़सर नियुक्त किया। जापान इराक़ का एक मशहूर रईस था और अरबों से उसे विशेष बैर था। नरसी किसरा (ईरानी बादशाह) का मौसैरा भाई था। ये दोनों सरदार विभिन्न रास्तों से इराक़ की तरफ़ बढ़े।

मुसन्ना हियरा तक पहुंच चुके थे कि शत्रु की तैयारियों का हाल मालूम हुआ। मसलहत जान कर ख़िफ़ान की ओर हट आए और वहीं डेरे डाल कर अबू उबैदा की सेनाओं का इन्तिज़ार करने लगे। अबू उबैद एक महीने के बाद हियरा पहुंचे। थकन दूर होने के बाद अबू उबैदा ने दोनों टुकड़ी की सरदारी अपने हाथ में ले ली।

जापान उस समय नमारक़ में पड़ाव डाले हुए था। अबू उबैदा ने अपनी सेनाओं के साथ इस ज़ोर से जापान पर आक्रमण किया कि अथक प्रयत्नों के बावजूद उसकी सेना के पैर उखड़ गए। जापान पकड़ा गया, पर इसके पकड़ने वालों के न पहानने के कारण चालाकी से उसने दो जवान सेवक देकर अपने को छुड़ा लिया। बाद में लोगों ने जापान को पहचाना तो शोर मचाया कि हम ऐसे शत्रु को छोड़ना नहीं चाहते। मामला अबू उबैदा के सामने पेश हुआ, आपने उदारता दिखाते हुए उसे छोड़ दिया और कहा, इस्लाम में वचन का भंग कर देना जायज़ नहीं।

इसके बाद अबू उबैदा ने फ़रात नदी को फ़ौरन पार कर ज़ोरदार धावा बोल दिया, जहां नरसा सेना लिए पड़ा था, घमासान की लड़ाई हुई, नरसा हार गया और अपने दूसरे साथियों सहित ग़िरफ़्तार कर लिया गया। इस विजय से लूट का बहुत-सा माल हाथ लगा। इन वस्तुओं में एक प्रकार की खजूर भी थी, जो केवल सम्राट किसरा के लिए जुटाई गई थी। ये खजूरें बिना किसी भेद-भाव के सेना में बांट दी गईं और पांचवां भाग (खुम्स) हज़रत उमर रज़ियल्लाहु अन्हुकी सेवा में भेज दिया गया।

अबू उबैदा ने हज़रत उमर रज़ियल्लाहु अन्हु को एक पत्र भी लिखा कि यह फल जो अल्लाह ने अपनी कृपा से हमें भेजा है, केवल ईरानी बादशाहों के लिए मुख्य है। मैं सिर्फ़ इस मक़सद से इस फल को आपकी ख़िदमत में भेज रहा हूं कि

आप इसे देखें, इससे खाएं और अल्लाह का शुक्र अदा करें, जिसने हम बहुओं को यह फल, जिसे बादशाह खाते हैं, खिला दिया है।

नरसी के गिरफ़्तार हो जाने के बाद आस-पास के सरदारों ने भी अपनी हार स्वयं ही मान ली और इस्लामी राज्य के अधीन रहना स्वीकार कर लिया। उन्होंने अबू उबैदा के सम्मान में भोज देना चाहा, पर अबू उबैदा ने यह कहकर इन्कार कर दिया कि हम लोग वही खाते हैं, जो हमारे सिपाही खाते हैं। इस जवाब पर अन्ततः अन लोगों ने पूरी सेना के खाने का इन्तज़ाम किया।

रुस्तम के लिए यह स्थिति असह्य थी। उससे ईरानियों की हार देखी न गई। वह और भी उत्तेजित हो उठा और उसने एक भारी सेना मुसलमानों से लड़ने के लिए भेज दी। इस सेना में चार हज़ार सैनिक थे और मरदानशाह को सेनापति नियुक्त किया गया था। उस समय कियानी परिवार का साया शुभ मुहूर्त समझा जाता था। दरफ़श कियानी, इस परिवार की यादगार था, वह उसके सिर पर साया किए हुए था, ताकि उसे निश्चित रूप से विजय मिल सके। पर अन्ध-विश्वास से कहीं समस्याएं हल हुआ करती हैं?

मुरौहा नामक स्थान पर दोनों सेनाओं ने पड़ाव डाल दिए। फ़रात नदी बीच में थी। बहमन मरदानशाह की उपाधि थीं, उसने अबू उबैदा को सन्देश भिजवाया कि 'हम उतर कर उस पार आएंगे या आप आएंगे?

अबू उबैदा के तमाम सरदारों का मशिवरा था कि सामरिक दृष्टि से यहां से हटना भूल होगी, पर योद्धा अबू उबैदा को यह राय साहस और बहादुरी के खिलाफ़ लगी। सरदारों से कहा, यह नहीं हो सकता कि मजूसी (अग्नि पूजक ईरानी) हमसे वीरता में आगे निकल जाएं। सन्देशवाहक ने मौक़ा ग़नीमत समझा और अरबों को लज्जित करने के लिए यह सुनाया, अरब कायर हैं, वे लड़ना क्या जानें। फिर क्या था? अबू उबैदा उत्तेजित हो उठे और तमाम अरब सरदारों की राय के खिलाफ़ नदी को पार करने का फ़ैसला सुना दिया। मुसन्ना और सलीत बड़े नामी जनरल थे, उन्होंने इसे प्रस्ताव का कड़ा विरोध किया और खुल कर कह दिया कि इस पर अमल करने से पूरी सेना नष्ट हो जाएगी, पर उनकी सुनी-अनसुनी कर दी गई। आखिर किशित्यों का पुल बांधा गया और पूरी सेना पार उतर कर सेना से भिड़ गई। उस ओर का मैदान बड़ा तंग और असमतल था, इसलिए मुसलमानों को मौक़ा नहीं मिल सका को सेना को तर्तीब दे सकें।

ईरानी सेना का दृश्य दिल दहला देने वाला था। भयानक हाथियों की

पंक्तियां बड़ा ही भयावह दृश्य पेश कर रही थीं। हौदों में बड़े-बड़े घंटे रखे हुए थे, जो बड़े जोर से बज रहे थे। अरब के घोड़ों ने यह भयानक दृश्य कभी देखा ही न था, बिदक कर पीछे हो रहे। अबू उबैदा ने देखा, हाथियों के सामने कुछ जोर नहीं चलता। घोड़े से कूद पड़े और साथियों को ललकारा कि वीरों! हाथियों को बीच में लो और हौदों को सवारों सहित उलट दो।

जब मुसलमानों ने, जो सिर से कफ़न बांध कर घर से निकले थे, अपने सरदार का आदेश सुना, तुरन्त घोड़ों से कूद पड़े और हौदों की रस्सियां काट-काट कर हाथी वालों को ज़मीन पर गिरा दिया, मगर हाथी जिस ओर झुकते थे, पंक्ति की पंक्ति पीस डालते थे। उनमें एक सफ़ेद हाथी भी था, जो सबका सरदार था, हज़रत उबैद उस पर आक्रमण कर बैठे। सूंड पर ऐसी तेज़ी से जोरदार तलवार मारी कि मस्तक से अलग हो गई, हाथी उत्तेजित हो उठा। वह झपटा और बढ़ कर उनको ज़मीन पर गिरा दिया और छाती पा पांव रखकर उनकी हड्डियां चूर-चूर कर दीं।

अबू उबैदा की मृत्यु के बाद उनके भाई हक़म ने सेनापतित्व-पद सम्भाला और उसी हाथी पर हमलावार हुए, जिस पर अबू उबैदा ने हमला किया था। अबू उबैदा की तरह उनको भी पांव में लपेट कर उसने मसल डाला। इस तरह सात आदमियों ने सूनापतित्व संभाला, झंडे हाथ में लिए और लड़ते-लड़ते मारे गए। अन्त में मुसन्ना ने झंडा हाथ में लिया, किन्तु उस समय लड़ाई का नज़्शा बदल चुका था और सेना में भगदड़ मच चुकी थी। मुख्य बात यह थी कि एक व्यक्ति ने दौड़ कर पुल के तख्ते तोड़ दिए कि कोई व्यक्ति भाग कर जाने न पाए। पर लोग इतने बदहवास होकर भागे थे कि पुल की ओर रास्ता न मिला तो नदी में कूद पड़े। मुसन्ना ने दोबारा पुल बंधवाया और सवारों का एक दस्ता भेजा कि भागने वालों को इत्मीनान से पार उतार दे। स्वयं बची-खुची सेना के साथ शत्रु का आगा रोक कर खड़े हो गए और इस जमाव के साथ लड़े कि ईरानी जो मुसलमानों को दबाते आ रहे थे, रुक गए और आगे न बढ़ सके। फिर भी हिसाब किया गया तो मालूम हुआ कि नौ हज़ार सेना में से केवल तीन हज़ार सैनिक बाक़ी रह गए हैं।

इस्लामी इतिहास में युद्ध-स्थल से पलायन की घटना बहुत कम घटित हुई है और अगर कभी घटना घटित हुई भी तो इसका बड़ा दुखद प्रभाव पड़ा है। इस लड़ाई में जिन लोगों को यह रुसवाई नसीब हुई थी, वे मुद्दत तक बहुओं की तरह

मारे-मारे फिरते रहे और मारे शर्म के अपने घरों को नहीं गए। प्रायः रोया करते और लोगों से मुंह छिपाते थे।

बुवैब की घटना

हज़रत उमर रज़ियल्लाहु अन्हु ने पूरे शान्त-भाव से इस ख़बर को सुना। किसी भी वीर-साहसी व्यक्ति के लिए पराजय की ख़बर उसकी वीरता और साहस में वृद्धि का कारण ही बनती है। ख़लीफ़ा हज़रत उमर रज़ियल्लाहु अन्हु के साथ भी यही हुआ। वातावरण में उत्तेजना थी ही, उन्होंने ज़ोरदार तरीक़े से हमले की तैयारी का आदेश दे दिया। उन्होंने सैनिकों की भर्ती के लिए, हर-हर क़बीले में उत्तेजना फैलाने और उत्साह जगाने वाले अपने वक्ता भेज दिए। उनके जोशीले भाषणों से पूरे अरब में आग-सी लग गई। सेना में भर्ती होने के लिए तमाम क़बीलों के नवजवान पूरे जोश और उत्साह के साथ मदीना पहुंचने लगे। क़बीला अज़्द का सरदार मुक्क़फ़ बिन सुलैम सात सौ सवारों को लेकर आया। प्रसिद्ध हातिम ताई के बेटे अदी एक भारी सेना लेकर पहुंचे। इसी तरह बहुत से क़बीलों के सरदार अपने हज़ारों आदमी लेकर आए।

पूरे देश में उत्साह इतना जगा हुआ था कि नम्र ग़लब क़बीले के सरदारों ने हज़रत उमर रज़ियल्लाहु अन्हु के पास पहुंचकर निवेदन किया, हमें इस राष्ट्रीय युद्ध में विदेशियों के खिलाफ़ लड़ने की इजाज़त दी जाए। स्पष्ट रहे कि इस क़बीले का धर्म ईसाई था। उसकी बात मान ली गई और वे अस्त्रों-शस्त्रों से सुसज्जित एक हज़ार सेनानियों को अपने साथ लाए।

वे लोग भी सेना में भर्ती हो गए, जो पिछली लड़ाई में पराजित होकर भाग आए थे। उन्होंने अपना कलंक धोने और अपनी शर्म मिटाने के लिए ऐसा किया था।

यद्यपि ईरानियों ने शहर पर दोबारा क़ब्ज़ा कर लिया था, फिर भी मुसन्ना के कुछ जासूस वहां मौजूद थे, जो कभी-कभी उन्हें हालात बताते रहते थे। अब मुसन्ना की एक बड़ी सेना बन गई थी। कूफ़ा के क़रीब बुवैब नामक एक स्थान था, इस्लामी सेनाओं ने यहां पहुंचकर डेरा डाला। बुवैब फ़रात नदी के पश्चिम किनारे पर स्थित था। हज़रत उमर रज़ियल्लाहु अन्हु ने मुसन्ना को ताकीद कर दी थी कि वह किसी हालत में भी नदी न पार करें कि सेना ख़तरे में पड़ जाए।

दूसरे किनारे पर ईरानी सेना ने पड़ाव डाल रखा था। इस समय ईरानी सेना

का नेतृत्व मेहरान कर रहा था। ईरानियों की सेना तीन हिस्सों में बटी हुई थी। हर हिस्से के शुरू में हाथियों की कतार थी और उनके आगे एक पैदल सैना थी, जो विचित्र प्रकार के बाजे बजा रही थी।

रमज़ान का महीना, उसकी पहली तारीख़ थी। मुसन्ना अपने मशहूर घोड़े पर सवार थे और अपनी सेना में चक्कर लगाकर सैनिकों के दिल बढ़ा रहे थे। वे कहते जाते थे— ‘वीरों! देखना, तुम्हारे कारण इस्लाम के नाम पर बदनामी न आए।’

उस समय मुसलमानों की सेनाओं का नियम यह था कि ‘अल्लाहु अकबर’ के नारों से बिगुल और कॉशन का काम लिया जाता था। पहली तक़बीर (अल्लाहु अकबर) कहने पर सेना हथियारों से लैस होकर तैयार हो जाती, दूसरी तक़बीर पर सैनिक हथियार संभाल लेते और तीसरी पर धावा बोल देते थे, लेकिन मुसन्ना ने अभी मुश्किल ही से पहली तक़बीर कही होगी कि ईरानियों ने उन पर हमला बोल दिया। मुसलमानों ने जोश में आकर हमले को रोकने के लिए अपनी पंक्तियाँ तितर-बितर कर दीं और आगे बढ़ने की कोशिश की। सामरिक दृष्टि से यह बहुत बड़ी ग़लती थी। मुसन्ना इसे सहन न कर सके। गुस्से में आकर अपनी दाढ़ी तक नोच ली। चिल्लाकर बोले, ‘ख़ुदा के लिए इस्लाम को रुसवा न करो।’ बात समझ में आ गई और पूरी सेना फिर नियमित रूप से नया हमला करने के लिए तैयार होने लगी।

इस बार इतनी शक्ति संजोकर हमला किया गया कि ईरानी पंक्तियाँ टूट गईं। घबराकर वे पुल की ओर भागे, मुसलमानों ने पुल का रास्ता बन्द कर रखा था, जब ईरानियों को अपने बचाव के लिए कोई शकल नज़र न आई तो उन्होंने फिर से अपनी सेनाओं को दुरुस्त किया और मुसलमानों पर ज़ोरदार हमला किया। घमासान लड़ाई हुई, दोनों तरफ़ के बड़े-बड़े सरदार मारे गए। मुसलमानों का पलड़ा भारी रहा, ईरानियों की पराजय हुई। तग़लब क़बीला के एक सवार ने सेनापति मेहरान का काम तमाम कर दिया। मेहरान के मरते ही लड़ाई ख़त्म हो गई। लगभग सभी ईरानी सैनिक मारे गए। जो भागना चाहते थे, वे भी दूसरी ओर नदी के कारण इस प्रकार घिर गए थे कि भाग न सके और मारे गए।

काफ़ी समय के बाद जब यात्रियों का इधर गुज़र हुआ तो उन्होंने जगह-जगह हड्डियों के ढेर पाए। स्वयं मुसन्ना का बयान है, ‘यद्यपि मैं अनेक बार ईरानियों से लड़ा, मगर पहले मैंने ऐसा घमासान युद्ध नहीं देखा था।’

इस विजय से मुसलमानों की धाक ईरानियों पर जम गई और मुसलमान इराक़ी इलाक़े में ख़ूब फैल गए।

जब यह ख़बर ईरान की राजधानी पहुंची तो खलबली मच गई। एक-दूसरे की नुक़्ताचीनी शुरू हो गई। फल यह निकला कि पोरान दख़्त को राज्य-गद्दी से उतरना पड़ा और उसकी जगह सोलह वर्षीय यज़्द ग़ुर्द को सत्तारूढ़ कर दिया गया। उस समय यज़्द ग़ुर्द ही किसरा-वंश की एकमात्र यादगार था। यज़्द ग़ुर्द ने कुछ ऐसी नीति अपनाई कि सरदारों और मन्त्रियों के आपसी भेदभाव भी कम हो गए, यहां तक कि फ़ीरोज़ और रुस्तम जैसे सरदारों में मेल हो गया। ये दोनों सरदार राज्य में पूरा प्रभाव रखते थे और आपस में एक-दूसरे के दुश्मन थे। नए बादशाह ने कुछ सुधार-कार्रवाइयां भी कीं, सेनाओं और प्रतिरक्षा-विभाग का नए सिरे से गठन किया। राष्ट्रीयता की भावना को पूरे देश में पैदा करने की कोशिशें शुरू हो गईं। क़िले और नई फ़ौजी छावनियां तैयार कराई गईं। इराक़ की उन आबादियों में, जिन पर मुसलमानों ने अपनी विजय-पताका फहरा दी थी, विद्रोह-भावना भड़का कर उन्हें अपने पक्ष में कर लिया गया। इस तरह अब मुसलमानों के लिए इन आबादियों का कोई भरोसा नहीं रह गया।

हज़रत उमर रज़ियल्लाहु अन्हु को ये ख़बरें पहुंचीं तो तत्काल मुसन्ना को आदेश दिया कि सेनाओं को हर ओर से समेटकर अरब-सीमा की ओर हट जाओ और उन तमाम क़बीलों को, जो इराक़ में फैले हुए हैं, हुक्म भेज दो कि निश्चित समय पर इकट्ठा हो जाएं। साथ ही बड़े-ज़ोर-शोर से फ़ौजी तैयारियां शुरू कर दीं। हर ओर ऐलान करा किया कि अरब के ज़िलों में जहां-जहां भी वीर, योद्धा, कवि, वक्ता और परामर्शदाता हों, तुरन्त ख़िलाफ़त-दरबार में आ जाएं। चूँकि हज़ का ज़माना आ चुका था, हज़रत उमर रज़ियल्लाहु अन्हु स्वयं मक्का आए और हज़ से छूटे नहीं कि हर ओर से क़बीलों का तूफ़ान उमड़ आया।

हज़रत उमर रज़ियल्लाहु अन्हु हज़ करके वापस हुए तो जहां तक निगाह जाती थी, सिर ही सिर नज़र आते थे। सभी सैनिक थे। आदेश दिया कि सेना को नियमित रूप दे दिया जाए और मैं स्वयं सेनापति बनकर चलूंगा। सेना जब तैयार हो गई तो हज़रत अली रज़ियल्लाहु अन्हुको बुलाया, शासन-कार्य उनके सुपुर्द किया और स्वयं मदीना से निकलकर इराक़ की ओर चल पड़े। सरार, जो मदीना से 3 मील पर है, वहां पहुंच कर पहली मंज़िल की। लोगों के आग्रह पर रात में मन्त्रणा-परिषद् का आयोजन किया गया, बुजुर्ग और अनुभवी साथियों का

आग्रह था कि खलीफ़ा का सेनापति के रूप में इस मुहिम के साथ जाना उचित नहीं है। अगर पराजय हुई और खलीफ़ा को कोई क्षति पहुंची तो इस्लाम का अन्त ही समझा जाएगा। हज़रत उमर रज़ियल्लाहु अन्हु जब न जाने पर सहमत हो गए तो समस्या खड़ी हो गई कि किसे सेनापति बनाया जाए। प्रसिद्ध सेनापति व योद्धा ख़ालिद व अबू उबैदा उस समय सीरिया के मोर्चों पर डटे हुए थे। आखिर सोच-विचार के बाद हज़रत अली रज़ियल्लाहु अन्हुको सेनापतित्व के लिए चुना गया। तुरंत दूत मदीना भेज दिया गया, लेकिन हज़रत अली रज़ियल्लाहु अन्हुने विवशता बताई और इन्कार कर दिया। लोग अभी विचार ही कर रहे थे कि अब्दुर्रहमान बिन औफ़ ने साद बिन अबी वक्रास का नाम पेश कर दिया।

साद उच्च श्रेणी के सहाबी और प्यारे रसूल सल्ल० के मामूं (मामा) थे। उनकी वीरता और उनका साहस सभी को मान्य था, लेकिन वह सेनापतित्व-कर्तव्य भी निभा सकेंगे, इस ओर से हज़रत उमर रज़ियल्लाहु अन्हु को सन्तोष न था, मगर जब सभी ने उनके सेनापतित्व पर हामी भर ली, तो उन्होंने भी मंजूरी दे दी, साथ ही यह ताकीद भी कर दी कि हर मामले में खलीफ़ा से मश्विरा कर लिया करें। अतः हज़रत उमर रज़ियल्लाहु अन्हु ने इस मुहिम के तमाम इन्तिज़ाम अपने हाथ में रखे और सेना का क्रम, आक्रमण की तैयारी, धावा, सेनाओं का विभाजन, तात्पर्य यह कि हर प्रकार के आदेश समय-समय पर हज़रत साद रज़ियल्लाहु अन्हुको देते रहे।

साद रज़ियल्लाहु अन्हुकी नियुक्ति से लोग सन्तुष्ट थे। झण्डा फहराया गया और सेना आगे के लिए रवाना हो गई। सत्तरह या अठारह मंज़िलें तय करने के बाद सेना सालबा पहुंच गई। सालबा कूफ़ा से तीन मंज़िल दूर है। पानी की अधिकता और अच्छी जगह होने के कारण यहां हर महीने बाज़ार लगा करता था। हज़रत साद रज़ियल्लाहु अन्हुको खलीफ़ा ने आदेश दे रखा था कि जिस स्थान पर सेना का पड़ाव हो, वहां का नक्शा, सेना का फैलाव, जमाव का ढंग, रसद की स्थिति और दूसरी तमाम बातों की सूचना उन्हें नियमित रूप से दी जाती रहे। इसलिए पड़ाव डालते ही सेनापति ने खलीफ़ा हज़रत उमर रज़ियल्लाहु अन्हु को एक-एक बात की विस्तृत सूचना दे दी। उस समय सेना में तीस हज़ार सैनिक थे। वहां से एक सविस्तार आदेश आया। सेनापति साद ने उसके अनुसार अपनी सेना को नियमित रूप से गठित किया। अलग-अलग भागों की टुकड़ियों के अलग-अलग कमांडिंग अफ़सर नियुक्त किए। एक महीने के पड़ाव के बाद सेना

आगे बढ़ी।

यहां से चलकर शिराफ़ में पड़ाव डाला गया। खलीफ़ा का आदेश आया, शिराफ़ से आगे निकल कर क़ादिसिया में पड़ाव डालो और पड़ाव इस तरह डाला जाए कि सामने इराक़ का क्षेत्र हो और पीछे की ओर अरब के पहाड़ हों, ताकि अगर नतीजा तुम्हारे हक़ में हो, तो जितना बढ़ना चाहो, बढ़ते चले जाओ और अगर तुम्हारे खिलाफ़ हो तो तुम अरब के पहाड़ों में छिपकर अपनी रक्षा कर सको।

क़ादिसिया नगर काफ़ी उपजाऊ और हरे-भरे भूभाग पर स्थित था और नहरों और पुलों की वजह से सुरक्षित स्थान भी था। इस्लाम लाने से पहले हज़रत उमर रज़ियल्लाहु अन्हु इस क्षेत्र से कई बार गुज़रे थे और यहां के कोने-कोने के जानकार थे, फिर भी वहां की नई स्थिति को मालूम करके सेनापति को और अधिक आदेश भेजे।

क़ादिसिया पहुंच कर सेनापति ने हर ओर जासूस दौड़ाए, ताकि शत्रु-सेना के बारे में और दूसरी ख़बरों के बारे में सूचनाएं प्राप्त कर सकें। इन जासूसों ने आकर बताया कि फ़र्रुख़जाह का बेटा रुस्तम, जो आरमीनिया का मशहूर रईस है, सेनापति नियुक्त किया गया है और मदायन से चलकर साबात में ठहरा हुआ है। साद ने हज़रत उमर रज़ियल्लाहु अन्हु को ख़बर दी, वहां से जवाब आया कि लड़ाई से पहले कुछ लोग दुश्मनों तक पहुंचें और उन्हें इस्लामी शिक्षाओं से परिचित कराएं। प्राचीनकाल में ईरानियों की राजधानी अस्तख़र थी, लेकिन नौशेरवां ने मदायन को अपनी राजधानी बनाया था। यह क़ादिसिया से लगभग चालीस मील के फ़ासले पर स्थित था। मुसलमानों के चौदह दूत घोड़ों पर सवार होकर मदायन को चले। राह में जिधर से गुज़र होता था, तमाशाइयों की भीड़ लग जाती थी, यहां तक कि वे राजधानी के करीब पहुंचकर ठहरे। यद्यपि उनका प्रत्यक्ष रूप यह था कि घोड़ों पर ज़ीन और हाथों में हथियार तक न था, फिर भी निर्भीकता, साहस और वीरता उनके चेहरों से झलकती थी और तमाशाइयों पर उसका असर पड़ता था।

यज़्दगुर्द ने जब उनके आगमन की सूचना पाई तो उसने दरबार सजाने का हुक्म दे दिया, फिर दूतों को बुला भेजा। ये लोग अरबी जुब्बे (लम्बा पहनावा) पहने, कंधों पर यमनी चादरें डाले, हाथों में कोड़े लिए, मोजे चढ़ाए, दरबार में दाख़िल हुए। पिछली लड़ाइयों की विजय से समूचे ईरान में अरब की धाक बैठ

गई थी। यज़्दगुर्द ने मुस्लिम दूतों को इस शान से देखा तो उस पर रोब-सा छा गया। फिर भी उसने पूछा—

‘तुम लोग यहां क्यों आए हो?’

इस शिष्ट-मंडल के नेता नोमान बिन मुक्किन थे, उन्होंने सबसे पहले इस्लाम की विशेषताएं बताईं, फिर कहा, ‘इस सच्चे दीन (धर्म) से अगर आप सहमत हैं, तो स्वीकार कर लें। अगर आप इससे सहमत नहीं हैं, तो अल्लाह की ज़मीन पर अल्लाह के दीन ही का प्रभुत्व सर्वथा उचित है और आप उस दीन पर आधारित इस्लामी हुक्मत के अधीन हो जाएं। अगर यह भी मंज़ूर नहीं और लड़ने पर उतारू हैं, तो फिर तलवार हमारे-आपके बीच फ़ैसला कर देगी।’

ऐसी बेधड़क बातें सुनकर यज़्दगुर्द गुस्से से कांप उठा और कहा, ‘हे भाग्यहीनो! तुम इतने दुस्साहसी बन बैठे हो कि हम से इतनी बढ़-चढ़ कर बातें करते हो? क्या तुम्हें अपने बारे में याद नहीं रहा कि तुम से ज़्यादा बद क्रिस्मत और नीच जाति और कोई न थी। हमारे सीमावर्ती ज़मींदार तुम्हारी थोड़ी-सी सरकशी पर तुम्हें नाकों चने चबवा दिया करते थे। आज भी याद रखो कि हमारे सिपाही तुम्हें ऐसा पाठ पढ़ाएंगे कि तुम भूलकर भी इधर का रुख न करोगे।’

शिष्ट मंडल चकित रह गया, लेकिन मुगीरा बिन ज़रारा इस कड़वी बात को सहन न कर सके, उठ कर बोले— ‘यह ठीक है कि हम बदक्रिस्मत थे, गुमराह थे, आपस में कट मरते थे, अपनी लड़कियों को ज़िन्दा गाड़ देते थे, लेकिन अल्लाह ने हम पर कृपा की, अपना पैग़म्बर भेजा, जो वंश व परिवार की दृष्टि से हम सब में श्रेष्ठ था। हमने शुरू-शुरू में उसका बड़ा विरोध किया। हर प्रकार से उसे कष्ट पहुंचाया। वह सच कहता था, लेकिन हम उसे झुठलाते थे। आख़िर उसकी बातों ने धीरे-धीरे हमारे दिलों पर असर किया और हम उस पर ईमान लाए। वह जो कुछ कहता था, अल्लाह के हुक्म से कहता था और जो करता था, खुदा के हुक्म से करता था। उसने हमें कहा कि इस पाक दीन को संसार वालों के सामने रखो। जो लोग इस्लाम स्वीकार करें, वे तुम्हारे अधिकारों में बराबर हैं, लेकिन बलात् धर्म परिवर्तन गुनाह है। जिनको इस्लाम से इन्कार हो, लेकिन टैक्स देना स्वीकार कर लें, उनको इस्लाम की हिमायत में ले लो और उनकी जान व माल की हिफ़ाज़त करो और जो दोनों बातों से इन्कार करें और लड़ने पर ही तुले रहें, उनको मुकाबले के लिए बुलाओ और तलवार के ज़रिए फ़ैसला करो।’

यज़्दगुर्द शिष्टमंडल के सदस्य का यह बयान सुन कर काफ़ी नाराज़ हुआ।

कहने लगा, 'अगर दूतों का क़त्ल जायज़ होता, तो आज तुम्हारी बोटी-बोटी करके चीलों और गिद्धों के आगे डलवा देता।

इसके बाद उसको ज़लील करने के उद्देश्य से मिट्टी का एक टोकरा पेश किया अर्थात् यह कि 'तुम्हारे सिर पर खाक-धूल। हम तुम्हें ज़लील व रुसवा करके अपने देश से निकाल देंगे।' वे खुशी-खुशी मिट्टी का टोकरा लिए सेनापति के पास पहुंचे और जिस चीज़ को ईरानियों ने अपशकुन मान कर पेश किया था, उसी को अच्छा शकुन समझ कर विजय की मुबारकबाद पेश कर दी कि शत्रु ने स्वयं ही हमें अपनी ज़मीन भेंट कर दी।

इस घटना के कई महीने बाद तक दोनों ओर से कोई हलचल न हुई।

यज़्दगुर्द के आग्रह के बाद भी रुस्तम लड़ाई को टाल रहा था। वह कई महीने तक साबात में डेरा डाले पड़ा रहा।

इस मुद्दत में मुसलमान सीमावर्ती क्षेत्रों में इस्लाम का आह्वान करते, व्यावहारिक आदर्श प्रस्तुत करते, इससे ईरानी सरदारों को चिन्ता होने लगी कि कहीं सीमावर्ती क्षेत्रों में लोग मुसलमान न हो जाएं। यज़्दगुर्द के पास बात पहुंची, उसने रुस्तम को हिदायत की कि वह मुसलमानों को इसका अवसर न दे। विवश हो रुस्तम की साठ हज़ार सैनिकों की सेना साबात से आगे बढ़ी और क़ादसिया पहुंचकर उन्होंने भी पड़ाव डाल दिया। असत्य पर आधारित ये ईरानी सेनाएं जिन-जिन स्थानों से गुजरीं, अपने दुराचरण का प्रमाण जुटाती गईं, तमाम अफ़सर शराब पीकर निर्लज्जता के हर काम कर डालते थे, लोग मुसलमानों के शुद्ध आचरण को देख-समझ चुके थे, ईरानियों के दुराचरण का प्रभाव उन पर उल्टा ही पड़ा और वे खुल्लम-खुल्ला कहने लगे—“लगता है, ईरानी साम्राज्य का अन्त क़रीब आ गया है।”

रुस्तम चूँकि लड़ने से जी चुराता था, इसलि उसने साद रज़ियल्लाहु अन्हुको कहलवा भेजा कि कोई विश्वसनीय दूत भेजो, जिससे समझौते के लिए वार्ता की जा सके। रुबई बिन आमिर को यह काम सौंपा गया। उनका पहनावा बहुत सादा था। उनके हाथ में एक नेज़ा था, दूसरे में तलवार। इसी रूप में शान-शौकत भरे ईरानी दरबार में पहुंचे। नियमानुसार जब संतरियों ने नेज़ा और तलवार लेनी चाही, तो उन्होंने इन्कार कर दिया और कहा कि मुझे तुमने ख़ुद बुलाया है, तो मैं आया हूं। अगर मेरी इच्छानुसार मुझे दरबार में जाने की इजाज़त नहीं मिल सकती, तो मैं लौट जाऊंगा। जब रुस्तम को इस बात की ख़बर दी गई, तो उसने

कहा, “कोई हरज नहीं, आने दो। “चुनांचे रुबई को दरबार में लाया गया, लेकिन उन पर ईरानी दरबार की शान व शौकत का कोई प्रभाव न पड़ा। रुस्तम ने रुबई से पूछा, “इस देश में क्यों आए हों?” उन्होंने बिना किसी झिझक के जवाब दिया— इसलिए कि रचित वस्तुओं के स्थान पर रचयिता की भक्ति की जाए।”

रुस्तम कुछ क्षणों के लिए चुप रहा, फिर बोला, हम सलाह व मशिवरे के बाद जवाब तुम्हारे पास भिजवा देंगे।

दरबारियों ने जब रुबई का जंग लगा म्यान देखा, तो चकित होकर पूछा, ‘क्या इसी बलबूते पर हमसे लड़ने आए हो?’ लेकिन जब रुबई ने तलवार म्यान से खींच कर दिखाई तो उनकी आंखें चकाचौंध हो गईं।

रुबई तो वापस आ गए, मगर सन्देश भेजने-भिजवाने का सिलसिला बराबर चलता रहा।

रुस्तम ने एक और कोशिश की कि किसी तरह ये लोग बिना लड़े ही वापस लौट जाएं। अतएव उसके कहने पर मुगीरा को दूत के रूप में उसके पास भेजा गया। रुस्तम के दरबार की शान व शौकत आंखों को चुंधिया रही थी। दीबाज व हरीर के परदे, रेशमी कालीन, सोने के जड़ाऊ सिंहासन, सन्तरी पहरेदार, रक्षक, सुनहरी रूपहली वर्दी वाले सिपाही, दोनों ओर खड़े अरब दूत को आतंकित व प्रभावित करने के लिए काफ़ी थे। रुस्तम का ख्याल था कि अरब दूत ईरानी दरबार की भव्यता को देखकर आतंकित हो जाएगा और अपने सेनापति को मशिवरे देगा कि यहां से बिना लड़े वापस चले जाने में ही बुद्धिमानी है। पर मुगीरा भी प्रभावित न हुए। उन्होंने भी रुबई की तरह नेजे और तलवार को द्वार पर रख देने से इन्कार कर दिया। आखिर जब इसी हालत में अन्दर आने की अनुमति दी गई तो वे सीधे आसन पर जा चढ़े और रुस्तम के पास बैठ गए। रुस्तम का गुस्सा भड़क उठा कि अरब ऐसा दुस्साहस कर सकता है कि वह चीफ़ आफ़ दी स्टाफ़ का यों अनादर करे। मगर मुगीरा तो सबके पैदा करने वाले की इबादत करते थे, उन्होंने निस्संकोच भाव से रुस्तम से कहा, “तुमने क्यों ढोंग रचा रखा है कि तुम खुद तो इतने ऊंचे बैठे हो और दूसरे लोग नीचे। तुम्हें शर्म आनी चाहिए कि जो तुमने अल्लाह के बन्दों के बीच इतने दर्जे बना रखे हैं। मनुष्य-मनुष्य के रूप में समान है और तुम्हारा यह भेद-भाव तो मानवता के विपरित है।”

रुस्तम ने उनकी बात को टाल दिया और सीधी-सीधी बात को ऐसे पी

गया, मानो कोई बात ही नहीं हुई। रुख बदलते हुए उसने कहा, “हमारा साज़ो सामान तुमने देख लिया है। तुम्हारे लिए बेहतरी इसी में है कि तुम हमारे देश से अपनी जानें बचाकर वापस चले जाओ। हम तुमसे किसी प्रकार की छेड़-छाड़ न करेंगे, बल्कि तुम्हें बहुत कुछ इनाम देंगे।”

मगर इन बातों को सुनकर मुगीरा के कानों पर जूं तक न रेंगी। उनका उत्तर यही था कि या तो हमारी शर्तें मान लो, वरना तलवार हमारे और तुम्हारे बीच फ़ैसला कर देगी।

रुस्तम का इतना सुनना था कि क्रोध से उसकी रंगें तन गईं और कहा, “सूर्य की क़सम! मैं तुम सबको तबाह ही करके छोड़ूंगा।”

क्रादसिया की लड़ाई

अब तक रुस्तम लड़ाई को बराबर टाल रहा था, मगर अब मुगीरा से बातें होने के बाद वह इतना उत्तेजित हो उठा कि सच में लड़ाई की तैयारी शुरू कर दी और आदेश दिया कि नहर, जो बीच में रुकावट डाल रही थी, सुबह तक पाट दी जाए। फिर क्या था, सुबह तक आदेश का पालन कर दिया गया और दोपहर से पहले-पहले सेना उस पार आ गई। रुस्तम स्वयं शस्त्रों से लैस हुआ, दोहरे कवच धारण किए और विशेष घोड़े पर सवार होकर जोश में बोला, “दुष्ट अरब को चकनाचूर कर दूंगा।” किसी सिपाही ने कहा— ‘हां, अगर खुदा ने चाहा।’ बोला— ‘खुदा ने न चाहा, तब भी।’

कि उसने सेना को नियमित ढंग से सजाया, आगे-पीछे तेरह पंक्तियों में उसे विभाजित किया। मध्यम पंक्ति के पीछे हाथियों का क़िला बांधा और सख़्त मोर्चाबंदी कर सेना को इस तरह लड़ाई के मैदान में उतारा कि उसकी पंक्तियों को तोड़ना आसान न हो सके। साथ ही लड़ाई के मैदान में राजधानी तक हर-हर क्षण सूचना भेजने के लिए जगह-जगह आदमी बिठा दिए।

हज़रत साद रज़ियल्लाहु अन्हु बीमार थे, इसलिए सेना के साथ न जा सके। ख़ालिफ़ बिन अर्तफ़ा को अपनी जगह पर सेनापति नियुक्त कर दिया। अरब के कवियों ने अपनी कविताओं से और वक्ताओं ने अपने भाषणों से इस्लामी सेना का उत्साह और हौसला बढ़ा रखा था। क़ारियों (कुरआन पढ़ने वालों) ने जिहाद की आयतों का पाठ कर-करके पूरी सेना को जिहाद-भाव से भर दिया।

लड़ाई शुरू हो गई। बारी-बारी दोनों ओर के वीर-योद्धा निकल कर एक-दूसरे से भिड़े, फिर आम जंग शुरू हो गई। अरब घोड़े हथियारों से डर कर भागे, मगर अरब योद्धाओं ने उन पर तुरन्त क़ाबू पा लिया और इस तेज़ी से हमला किया कि हाथियों पर सवार सैनिकों को नीचे गिरा दिया और हाथियों को मैदान से भगा दिया। यह क़ादसिया की पहली लड़ाई थी।

यद्यपि साद बीमार थे, चलने-फिरने से मजबूर थे, इसके बावजूद नए सेनापति की क़दम-क़दम पर रहनुमाई कर रहे थे। अगली सुबह साद रज़ियल्लाहु अन्हुने शहीदों का क़फ़न-दफ़न कराया, घायलों की जांच-पड़ताल की। अभी वे इन कामों में ही व्यस्त थे कि जासूसों ने ख़बर दी कि हज़रत उमर रज़ियल्लाहु

अन्हु के हुक्म के मुताबिक़ सीरिया से छः हज़ार की सेना सहायता के लिए आ रही है। इस ख़बर के मिलते ही मुसलमानों के दिल को ढाढ़स बंध गई। बारी-बारी अपनी शक्ति का परीक्षण करते रहे, फिर घमासान लड़ाई शुरू हो गई।

सेना अधिकारी क़ाअक़ाअ ने अरबी घोड़ों पर झोल और काले बुर्के डाल कर उनको इतना डरावना बनाया कि ईरानी घोड़े और हाथी उनसे डर गए। इस लड़ाई में दो हज़ार मुसलमान और दस हज़ार ईरानी मारे गए और घायल हुए। इस लड़ाई में वहतन मारा गया, और भी दूसरे कई योद्धा इस लड़ाई में काम आए।

तीसरी लड़ाई घमासान की थी। सेना अधिकारी क़ाअक़ाअ ने सुबह से पहले कुछ टुकड़ियां भेज दीं और उनको हुक्म दिया कि जब लड़ाई शुरू हो तो ठीक उसी समय घोड़े दौड़ाते हुए लड़ाई के मैदान में पहुंचें और प्रचार करें कि नई कुमुक सीरिया की ओर से आई है। साथ ही यह भी कि ये टुकड़ियां एक साथ नहीं, बारी-बारी आएंगे। इस चाल से ईरानियों पर आतंक छा गया।

लड़ाई शुरू हुई। नारों की गूंज से घरती कांप उठी। अरबों ने एक ईरानी भयानक हाथी को इस तरह घायल किया कि वह पागल होकर लड़ाई के मैदान की ओर भागा। उसकी देखा-देखी सब हाथी उसके पीछे भाग निकले। सारी रात लड़ाई जारी रही, लोग नींद और थकावट से चूर थे, मगर लड़ाई घमासान की चलती रही। सवार घोड़ों पर कूद पड़े। मुसलमानों ने नेजे फेंक कर तलवारें उठा लीं और ईरानी सेना को धकेलते हुए रुस्तम तक पहुंचे, वह सिंहासन पर विराजमान था। यह दृश्य देख कर वह डर गया, लेकिन बचने की कोई शक्ति न देख कर तुरन्त तलवार लेकर मुसलमानों के मुक़ाबले में डट गया। धावों से जब छलनी हो गया तो भाग कर सामने नहर में कूद पड़ा। मुसलमानों ने भी उसके पीछे छलांग लगा दी और उसे बाहर निकालकर उसका अन्त कर दिया और नारों से असमान सिर पर उठा लिया।

जब ईरानी सेना ने रुस्तम के मारे जाने की ख़बर सुनी, बदहवास हो गई, उसका मनोबल टूट गया, वह उत्साह खो बैठी और भगदड़ मच गई। मुसलमानों ने भागती हुई सेना का पीछा किया और उनमें से बहुतों को मौत के घाट उतार दिया।

जिस समय क़ादसिया की लड़ाई चल रही थी, मुसलमानों के ख़लीफ़ा हज़रत उमर रज़ियल्लाहु अन्हु ने जैसे मानो आदत बना ली थी कि हर दिन मदीना से बाहर निकल जाते और इन्तिज़ार में रहते कि अगर कोई दूत लड़ाई के

मैदान से किसी तरह ख़बर लाए, तो रास्ते ही में उससे सुन लें। अतएव जिस दिन साद का दूत विजय-पत्र लेकर मदीना के करीब पहुंचा तो हज़रत उमर रज़ियल्लाहु अन्हु रास्ते ही में मौजूद मिले। आपने दूत से पूछा कि तुम कहां से आए हो? उसने बताया कि वह अमीरुल-मोमिनीन (खलीफ़ा) को विजय की सूचना देने आया है। आप हालात पूछने के लिए दूत के ऊंट के साथ-साथ भागे जा रहे थे। जब शहर में दाख़िल हुए और हरेक ने आपको अमीरुल मोमिनीन कह कर सम्बोधित किया तो दूत बड़ा घबड़ाया। उसने खलीफ़ा के साथ अपनी गुस्ताखी की माफ़ी चाही, मगर आप तो ऐसी बातों को कोई महत्व ही न देते थे। कहा : “नहीं, कोई बात नहीं, तुम तो अपनी बातें कहे जाओ।” और इसी तरह वह बात करते-करते घर तक आए, मदीना पहुंचकर खुली सभा में विजय की शुभ-सूचना दी और एक अति प्रभावपूर्ण वक्तव्य दिया, जिसका कुछ अंश इस प्रकार है :—

“मुसलमानो! मैं बादशाह नहीं हूं कि तुम को गुलाम बनाना चाहूं, मैं खुद-खुदा का गुलाम हूं, हां, ख़िलाफ़त का बोझ मेरे सिर पर रखा गया है। अगर मैं इस तरह तुम्हारा काम करूं कि तुम चैन से घरों में सोओ, तो यह मेरा सौभाग्य है। मैं तुम्हें सिखाना चाहता हूं लेकिन कथन से नहीं, बल्कि कर्म से।”

क्रादसिया की लड़ाई में जो ईरानी या अरब मुसलमानों से लड़े थे, उनमें ऐसे भी थे जो दिल से लड़ना नहीं चाहते थे, बल्कि ज़बरदस्ती सेना में पकड़ कर लाए गए थे। बहुत-से लोग घर छोड़कर निकल गए थे। विजय के बाद ये लोग साद के पास आए और अम्न की दरख़्वास्त की। हज़रत साद रज़ियल्लाहु अन्हुने खलीफ़ा को इस स्थिति से अवगत कराया। हज़रत उमर रज़ियल्लाहु अन्हु ने सहाबियों को बुलाकर राय ली और सबने एक राय होकर इसे स्वीकृति दे दी। सार यह कि समूचे देश को अम्न दे दिया गया। जो लोग घर छोड़ कर निकल गए थे, वापस आ-आकर आबाद होते गए। फिर जनता से मुसलमानों का यह सम्पर्क इतना बढ़ा कि अक्सर बुजुर्गों ने उनसे रिश्तेदारियां भी क़ायम कर लीं।

बाबिल की ओर

ईरानी क्रादसिया से परास्त होकर भागे तो बाबिल में ही ठहर सके। बाबिल एक सुरक्षित और सुदृढ़ सैनिक छावनी थी। वहां सेना का जमाव शुरू हो गया। इस नई सेना का सेनापति फ़ीरोज़ नियुक्त किया गया था।

जब इसकी सूचना हज़रत साद रज़ियल्लाहु अन्हु को पहुंची, तो उन्होंने इस

सैनिक जमाव को नष्ट करने का निश्चय कर लिया और बाबिल की ओर सेना लेकर चल पड़े। कुछ सेना आगे भेज दी, ताकि वह रास्ता साफ़ करती जाए। इस टुकड़ी की शत्रुओं से जगह-जगह झड़पें हुईं और मार्ग में बाधाएं भी पड़ीं। लेकिन वह हर जगह विजयी ही होती रही। बाबिल पहुंचकर ईरानी और इस्लामी सेनाओं में घमासान का युद्ध हुआ। नेजे से नेज़ा और तलवार से तलवार टकराई। ईरानी सेना हार गई और वह भाग निकली।

हज़रत साद ने बाबिल में कुछ दिनों तक और रुकने का निश्चय किया और जुहारा के कमांड में एक टुकड़ी आगे रवाना कर दी। ईरानी सेनाएं बाबिल से भाग कर कूसी में ठहरी थीं और शहरयार के नेतृत्व में मुसलमानों का मुक़ाबला करने की तैयारियां कर रही थीं। जुहारा कूसी से गुज़रे तो शहरयार मुक़ाबले पर आ गया और लड़ाई के मैदान से आकर पुकारा कि जो वीर पूरी सेना में चुना हुआ हो, आकर मुझ से लड़ ले। जुहारा ने कहा, 'मैंने स्वयं तेरे मुक़ाबले में आने का निश्चय किया था, लेकिन तेरा यह दावा है तो कोई गुलाम ही तेरे मुक़ाबले को जाएगा। यह कह कर नाबिल को, जो तीन क़बीले का गुलाम था, इशारा किया, उसने घोड़ा आगे बढ़ाया। शहरयार भारी शरीर वाला नामी योद्धा था। नाबिल को कमज़ोर देखकर नेज़ा हाथ से फेंक, गरदन में हाथ डाल कर ज़ोर से खींचा और ज़मीन पर गिरा कर सीने पर चढ़ बैठा। संयोग की बात, शहरयार का अगूँठा नाबिल के मुंह में आ गया। नाबिल ने इस ज़ोर से काटा कि शहरयार तिलमिला उठा। नाबिल मौक़ा पाकर उसके सीने पर चढ़ बैठा और तलवार से उसके पेट को फाड़ डाला। शहरयार बड़े ही मूल्यवान वस्त्रों और हथियारों से सुसज्जित था। नाबिल ने कवच आदि उसके शरीर से उतारकर हज़रत साद रज़ियल्लाहु अन्हुके आगे लाकर रख दिए। साद ने ये चीज़ें उसको पुरस्कार स्वरूप दे दीं। इस लड़ाई में भी ईरानियों के क्रदम उखड़ गए और चे बहुत बुरी तरह लड़ाई के मैदान से भाग निकले।

कूसी एक ऐतिहासिक जगह थी। हज़रत इब्राहीम (अलै०) को नमरूद ने यहीं कैद कर रखा था। हज़रत साद ने उस जेलख़ाने को जकार देखा, जहां हज़रत इब्राहीम (अलै०) कैद किए गए थे। वहां से वह वहराशेर पहुंचे। इस शहर के नाम के रखने का कारण यह बयान किया जाता है कि ईरान के किसरा (सम्राट) ने एक शेर पाल रखा था, इसलिए शहर को बहरा शेर कहते थे। जब मुसलमानों की सेनाएं इस शहर में पहुंचीं तो शत्रु ने इस शेर को सेना की ओर छोड़ दिया। शेर

ने हाशिम पर, जो कमांडर थे, हमला किया। उन्होंने फुर्ती से तलवार मारी कि एक ही वार में शेर का काम तमाम हो गया। मुसलमानों ने इसे विजय का शुभ आरम्भ समझा और आगे बढ़कर शहर को घेर लिया। आस-पास के लोगों ने समझौता करके जिज़्या देना सवीकार कर लिया, लेकिन इस शहर का घेराव दो महीने तक रहा। आखिर नगरवासी तंग आ गए और एक दिन शहर से निकल कर मुसलमानों के मुकाबले में जा डटे। लड़ाई शुरू हो गई। प्रसिद्ध सरदार जुहारा ने ईरानियों के सरादार शहर बराज को मार डाला। ईरानियों के छक्के छूट गए, आखिर हार माननी पड़ी।

मदाइन की विजय

अब मदाइन और बहराशेर में केवल दजला नदी रुकावट बनी हुई थी। ईरानियों ने पुल तोड़ डाला ताकि मुसलमान नदी पार न कर सकें, यद्यपि नदी में बाढ़ आई हुई थी, फिर भी साद ने यह कह कर नदी में घोड़ा डाल दिया कि 'हे ईमान वाले मुसलमानो! शत्रु ने हार की ओर से विवश होकर नदी के दामन में पनाह ली है। यह मुहिम जीत लो तो फिर रास्ता साफ़ है।' यह कह कर घोड़ा नदी में दाल दिया। उनको देख कर और यह सुनकर औरों ने हिम्मत की और तत्काल सबने घोड़े नदी में डाल दिए। नदी का बहाव ज़ोरों पर था, मौजें मुसलमानों को इधर-उधर धकेल रही थीं। मगर वे थे कि पूरे शान्त मन से अल्लाह पर भरोसा किए आगे बढ़े जा रहे थे। नदी के दूसरे तट से ईरानी सेनाएं तीरों से बारिश कर रही थीं, लेकिन यह बारिश मुसलमानों के बढ़ते प्रवाह को न रोक सकी। जब ईरानियों ने देखा कि मुसलमान बाढ़ की तरह बढ़े चले आ रहे हैं तो उनकी सेना की टुकड़ी नदी में कूद पड़ी, लेकिन मुसलमानों ने उसे बुरी तरह पराजित कर दिया।

शाही परिवार को यज़्दगुर्द हलवान भेज चुका था। जब इस ज़बरदस्त फ़ौज को देखा तो स्वयं वहां से चल दिया। अब मुसलमान बिना किसी अवरोध के शहर में दाखिल हुए और अल्लाह का शुक्र अदा किया। शाही महल में राज-सिंहासन के बजाय मेम्बर (जिस पर खड़े होकर जुमे की नमाज़ से पहले खुत्बा दिया जाता है) खड़ा कर दिया और पहली जुमा की नमाज़ बड़ी शान व शौकत के साथ इराक़ में अदा की गई।

यह एक प्रामाणिक ऐतिहासिक घटना है कि हज़रत साद रज़ियल्लाहु अन्हुने

राजमहल की मूर्तियों को न तोड़ा, बल्कि सबको पड़ा रहने दिया और उसी महल में जुमा की नमाज़ अदा की। शाही महलों का खज़ाना और दूसरी ईरानी क्रीमती चीज़ें साद के सामने पेश की गईं। इनमें कुछ ऐसी अनोखी-अनोखी वस्तुएं भी थीं कि जिन्हें देखकर मानव-बुद्धि चकित रह जाती है। क्यानी सिलसिले से लेकर नौशेरवां के समय तक की असंख्य यादगारें थीं। नौशेरवां का मणिजड़ित मुकुट, किसरा, हरमुज़ और क़िबाद के खंजर, राजा बसहर, ख़ाक़ानेचीन और बहराम की तलवारें, ये सब वस्तुएं बड़ी अद्भुत थीं। सोने के घोड़े और ऊंटनियां भी थीं जिन पर कसी सजाऊ जीनें और पालान दर्शकों को स्तब्ध कर देती थीं। इन चीज़ों के साथ-साथ एक सोने का फ़र्श था, जिस पर बैठ कर ईरानी सम्राट महफ़िले शराब गर्म किया करता था। उसमें जवाहरात, नीलम, ज़मरूद और पुख़राज के बेल-बूटे बने हुए थे। ये और इसी प्रकार के विचित्र से विचित्र सामान उन लोगों के हाथ लगे जो बहू थे। मगर उनकी ईमानदारी, सच्चाई का हाल यह था कि सब चीज़ें लाकर अपने सेनापति के आगे रख दीं। सेनापति साद भी उनकी ईमानदारी और सच्चाई से प्रभावित हुए बिना न रहे। तीस मिलियन दिरहम का लूट का माल सेना में बांट दिया गया। फ़र्श और पुरानी यादगारें, पूरी की पूरी मदीना भेज दी गईं। हज़रत उमर रज़ियल्लाहु अन्हु का विचार था कि इन सबको सुरक्षित रख लिया जाए, मगर हज़रत अली रज़ियल्लाहु अन्हु और दूसरे लोगों के सलाह व मशविरे से ये चीज़ें भी सेना में बंटवा दी गईं।

जब लूट का माल लोगों में बांटा जा रहा था तो हज़रत उमर रज़ियल्लाहु अन्हु फूट-फूटकर रो रहे थे, किसी ने कहा, यह तो प्रसन्न होने की बात है और आप रो रहे हैं। आपने उत्तर दिया कि यह धन-दौलत प्रायः किसी भी क़ौम में फूट और द्वेष-भाव डाल देता है, मैं इस भय से प्रकम्पित हूँ कि कहीं यह धन-सम्पति हमारे लोगों को लोभ-लालच का शिकार न बना दे।

इराक़ की अन्तिम लड़ाई

इराक़ की अन्तिम लड़ाई जलूला पर सन् 16 हि० में हुई। यह बग़दाद शहर से खुरासां जाते हुए रास्ते में पड़ता था। मदाइन की हार के बाद ईरानियों ने जलूला में बड़ी जोरदार तैयारियां शुरू कर दीं। सेना के कमांडर यज़्जद ने, जो रुस्तम का छोटा भाई था, शहर के चारों ओर खाई खुदवाई और हर सम्भव उपाय से युद्ध जीतने का काम लिया। साद ने इन तमाम हालात से अमीरुल मोमिनीन

(मुसलमानों के अध्यक्ष) को सूचित कर दिया, वहां से आदेश मिला कि हाशिम बिन उल्बा को बारह हज़ार सेना के साथ इस मुहिम पर भेजा जाए, सेना ने आगे बढ़कर शहर को घेर लिया। कभी-कभी ईरानी शहर से निकल कर मुसलमानों का मुक्काबला करते, मगर अधिकतर क़िला बन्द रहते। अस्सी दिन तक घेराव हुआ। यद्यपि इस अवधि में कई छोटी-छोटी लड़ाइयां हुईं, लेकिन दोनों पक्ष अपनी हठ पर अड़े रहे। एक दिन ईरानियों ने अचानक इस ज़ोर से हमला किया कि मुसलमानों के छक्के छूट गए। मगर संयोग कहिए या अल्लाह की मदद, ठीक उसी वक़्त ज़ोर से आंधी चली कि ईरानियों को पीछे हटना पड़ा। वे घबराहट और परेशानी में उलटे पांव भागे, अतः हज़ारों भागते हुए खाई में गिरकर काल के गाल में समा गए। इस ख़बर से मुसलमानों में साहस पैदा हुआ और उन्होंने नारा लगाते हुए पूरे ज़ोर-शोर से हमला कर दिया। घमासान का युद्ध हुआ, मुसलमान लड़ते-भिड़ते क़िले के दरवाज़े तक पहुंच गए और शहर में दाख़िल होकर उस पर क़ब्ज़ा कर लिया।

जब यज़्दगुद को जलूला की हार की ख़बर मिली तो वह रय (ईरान) को भाग गया। मुसलमानों ने हर तरफ़ इसकी मुनादी करा दी। चूँकि यहां इराक़ की सीमा समाप्त हो जाती थी, इसलिए इराक़ की विजय अन्त को पहुंच गई। हर तरफ़ शान्ति की घोषण कर दी गई। ज़ियाद ने हज़रत उमर रज़ियल्लाहु अन्हु से निवेदन किया कि वह एक भारी सेना के साथ ईरानियों का पीछा करें, मगर इसे हज़रत उमर ने स्वीकार नहीं किया और कहा, मैं चाहता हूँ कि हमारे और ईरानियों के बीच पहाड़ सीमा बनाए रखें। मुझे अपने भाइयों की सुरक्षा का ख़्याल है और सुरक्षा इसी प्रकार संभव है कि अभी ईरानियों को उनके हाल पर छोड़ दिया जाए और जो क्षेत्र जीते जा चुके हैं, उनमें पूर्ण शान्ति स्थापित की जाए और लोगों की जान-माल की पूरी रक्षा की जाए। राज्य को सुदृढ़ बनाया जाए। इस प्रकार ईरानी हम पर हमलावार होने का विचार भी न लाएंगे।

दमिश्क की लड़ाई

सन् 13 हि० के आरम्भ में हज़रत अबूबक्र रज़ियल्लाहु अन्हुने सीरिया (शाम) पर कई दिशाओं से चढ़ाई की थी। आपने अबू उबैदा को हम्स पर, यज़ीद बिन अबू सुफ़ियान को दमिश्क पर, शुरहबील को जार्डन पर और अम्र बिन आस को फ़लस्तीन पर नियुक्त किया था। जब ये लोग अरब सीमा से बाहर निकले, तो उन्हें हर क़दम पर रूमियों के जत्थे मिले, जिन्होंने उनसे नियमित लड़ाइयां लड़ीं। ऐसी स्थिति में इन सब लोगों ने सलाह-मश्वरे के बाद यह तय किया कि बहुत-से मोर्चों का खोलना सही नहीं है, बेहतर यही है कि शत्रु का मुक़ाबला मिल कर किया जाए, लेकिन इसके लिए ख़लीफ़ा की इजाज़त ज़रूरी थी। अतएव एक दूत आपकी सेवा से इजाज़त लेने और अधिक सेनाओं के भेजने की मांग करने के लिए भेजा गया। प्रसिद्ध योद्धा व सेनापति हज़रत ख़ालिद उन दिनों इराक़ की मुहिम में लगे हुए थे। वे ख़लीफ़ा का आदेश पा कर वहां से दमिश्क रवाना हुए और रास्ते में छोटी-बड़ी लड़ाइयां लड़ते अजनादैन पर आ पहुंचे। क़ैसर (रूम के सम्राट) ने मुक़ाबले की ठान कर बहुत बड़े पैमाने पर जंगी तैयारियां शुरू कर रखी थीं। अजनादैन पर दोनों सेनाओं की भिड़न्त हुई। शुरहबील, यज़ीद और अम्र बिन आस भी वहां आ पहुंचे, घमासान की लड़ाई हुई। मुसलमानों के तीन हज़ार सैनिक लड़ाई में शहीद हुए। रूमियों को परास्त होना पड़ा। यहां से छूटते ही ख़ालिद ने फिर दमिश्क का रुख़ किया और दमिश्क पहुंच कर हर ओर से नगर को घेर लिया। यद्यपि यह घेरा हज़रत अबूबक्र रज़ियल्लाहु अन्हुके खिलाफ़त-काल में शुरू हुआ। मगर विजय तक पहुंचते-पहुंचते हज़रत उमर रज़ियल्लाहु अन्हु ख़लीफ़ा हो चुके थे।

दमिश्क जिसे एशिया का वीनस कहा जाता है, सीरिया राज्य का प्रसिद्धतम नगर था। चारों ओर फ़सील (सीमावर्ती ऊंची दीवारें) थीं। ख़ालिद रज़ियल्लाहु अन्हुने तमाम द्वारों पर सेनाओं को तैनात कर दिया और पूरी तरह नगर का घेराव कर लिया। मुसलमानों का टिड्डी दल देखकर ईसाई बहुत हैरान और पेरशान हुए, मुख्य रूप से इस कारण कि उनके जासूस, जो स्थिति समझने के लिए मुसलमानों की सेना में आते थे, देखते कि पूरी सेना में जोश है, हौसला है, उत्साह है, हर-हर व्यक्ति में वीरता, दृढ़ता, जमाव और निश्चय पाया जाता है। फिर भी उन्हें इस

विचार से थोड़ी-सी तसल्ली होती थी कि अरब गर्म देश के रहने वाले हैं, इसलिए वे यहां की सर्दी सहन न कर पाएंगे, मगर जब जाड़ों में भी मुसलमानों के साहस और निश्चय में कोई अन्तर न पैदा हुआ और वे यथावत् घेरा डाले रहे, तो ईसाइयों के छक्के छूट गए। ख़ालिद रज़ियल्लाहु अन्हुने जो एक अनुभवी सेनापति थे, भांप लिया कि दमिश्क़वासी सहायता (कुमुक) के इन्तिज़ार में हैं, इसलिए उन्होंने जुल कलाअ को कुछ सेना लेकर हम्स की ओर रवाना कर दिया कि अगर उस ओर से कोई कुमुक आए तो उसे रोके रखें। उनका अन्दाज़ा सही निकला और जुलकलाअ ने उस कुमुक को, जो हम्स की ओर से आई थी, रोके रखा। दमिश्क़ वालों को निराशा ही हाथ लगी।

हज़रत ख़ालिद रज़ियल्लाहु अन्हुने जासूसी की व्यवस्था बड़ी अच्छी कर रखी थी। उनके जासूस ख़बर पहुंचाने में बड़े दक्ष थे। एक दिन उन्होंने सूचना दी कि दमिश्क़ के उच्च प्रशासक के यहां लड़का पैदा होने की खुशी में तमाम लोग उत्सव मना रहे हैं। रात को दमिश्क़ के सैनिकों ने भी शराब पी है और सायं ही से मद-मत्त होकर पड़ गए हैं। ख़ालिद ने अपने कुछ वीर साथियों के साथ मशकों के सहारे खाई पार की और फ़सील पर चढ़ गए। द्वारपाल को क़ब्ज़े में किया और ताले तोड़ कर फाटक खोल दिए। इधर सेना पहले से तैयार खड़ी थी, फाटकों के खुलते ही बाढ़ की तरह भीतर घुस आई और देखते-देखते पूरे नगर पर मुसलमानों का क़ब्ज़ा हो गया।

अब फ़हला में

दमिश्क़ की पसपाई के बाद रूमी काफ़ी निराश हुए। मगर एक बार उन्होंने फिर हिम्मत जुटाई, मुसलमानों से मुक़ाबले का निश्चय किया और प्रण किया कि या तो वे अरबों को नष्ट-विनष्ट करके पराजय के कलंक को मिटा देंगे या स्वतः ही अपना अस्तित्व खो बैठेंगे। इस संकल्प के बाद उनकी तैयारियां जोर-शोर से शुरू हो गईं। दमिश्क़ की विजय के बाद मुसलमानों ने जार्डन का रुख़ किया। रूमियों ने उस प्रान्त के प्रसिद्ध नगर बेसान में सेनाएं एकत्रित करनी शुरू कर दीं। रूमी सम्राट हिरक़्ल की भेजी हुई वह कुमुक भी यहां आ मिली, जिन्हें जुल-कलाअ ने रोक दिया था। इस प्रकार 30-40 हज़ार की एक भारी सेना सकलार नामक योद्धा के सेनापतित्व में मुसलमानों से मुक़ाबले के लिए तैयार आ

खड़ी हुई।

यहां यह बात याद रखने की है कि उस समय सीरिया प्रान्त छ ज़िलों पर सम्मिलित था, जिनमें से दमिश्क, हम्स, जार्डन, फ़लस्तीन प्रसिद्ध ज़िले थे। ज़ोर्डन का हेड क्वार्टर तबरिया था, यह दमिश्क के चार मील पर स्थित है। तबरिया के पूरब में एक प्रसिद्ध झील है, जो बारह मील लम्बी है। झील से कुछ ही मील के फ़ासले पर एक छोटा-सा क़स्बा है, जिसका नाम उस समय सला था और अब फ़हल में है। तबरिया के दक्षिण में बेसान स्थित है। इनमें आपस की दूरी अठारह मील है।

रुमी सेनाएं बेसान में एकत्रित हुईं, तो मुसलमानों ने उनके सामने फ़हल में पड़ाव डाला। रुमी भयभीत थे कि मुसलमान एकाएक उनपर आ पड़ेंगे, इसलिए उन्होंने आस-पास की नहरों के बांध तोड़ दिए, जिससे फ़हल से बेसान तक पानी ही पानी हो गया। तमाम रास्ते रुक गये, मगर रूमियों की यह चाल भी मुसलमानों को आगे बढ़ने से न रोक सकी। मुसलमानों के इस साहस और दृढ़ता को देख कर ईसाई समझौता करने पर तैयार हो गए। अबू उबैदा, जो सेनापति थे, उन्होंने मुआज़ बिन जबल को वार्ता के लिए रूमियों के पास भेजा। मुआज़ एक घोड़े पर सवार होकर शत्रु की सेना में जा पहुंचे और घोड़े से उतर कर ज़मीन पर बैठ गए। रूमियों को उनकी सादगी पर बड़ा आश्चर्य हुआ। एक व्यक्ति ने उनका घोड़ा थाम लिया और कहा कि आप अन्दर जाकर दरबार में बैठिए। उन्होंने इससे इन्कार कर दिया। रूमियों ने चकित होकर कहा कि हम एक दूत के रूप में तुम्हारा आदर करना चाहते हैं, मगर तुम्हें इसका कुछ एहसास नहीं। हज़रत मुआज़ ने कहा कि मैं उस फ़र्श पर, जो ग़रीबों का हक़ छीन कर तैयार हुआ है, बैठना ही नहीं चाहता। ईसाई दुख प्रकट करने लगे और कहा कि हम लोग तो सच में तुम्हारा आदर करना चाहते थे, लेकिन तुमको स्वयं अपने आदर का ध्यान नहीं, तो मजबूरी है। हज़रत मुआज़ क्रोध हो उठे। घुटनों के बल खड़े हो गए और कहा कि जिसको तुम आदर समझते हो, मुझे उसकी परवाह नहीं। अगर ज़मीन पर बैठना गुलामों का कार्य है, तो मुझसे बढ़कर कौन खुदा का गुलाम हो सकता है?

रुमी उनकी उदासीनता और निर्भीकता से चकित थे, यहां तक कि एक

व्यक्ति ने पूछा कि मुसलमानों में तुमसे भी कोई बढ़कर है?

उन्होंने कहा, अल्लाह की पनाह! यही बहुत है कि मैं सबसे बुरा नहीं हूँ। रूमी चुप हो गए।

मुआज़ ने कुछ देर तक इन्तिज़ार करने के बाद कहा कि अगर तुमसे मुझको कुछ कहना नहीं है, तो मैं वापस जाता हूँ।

रूमियों ने कहा, हम को यह पूछना है कि इस ओर किस उद्देश्य से आए हो। अबी सीनिया का देश तुमसे करीब है, फ़ारस का बादशाह मर चुका है और राज्य-सत्ता एक औरत के हाथ में है। उसको छोड़कर तुमने हमारी ओर क्यों रुख किया, हालांकि हमारा बादशाह सबसे बड़ा बादशाह है और तायदाद में हम आकाश के तारों और धरती के कणों के बराबर हैं।

मुआज़ ने उत्तर में कहा, सबसे पहले हमारा आह्वान है कि तुम अज्ञानता-व्यवस्था छोड़कर सत्य-धर्म और कल्याणकारी जीवन-व्यवस्था इस्लाम को अपना लो, भले काम करो, बुरे काम छोड़ दो। अगर तुमने ऐसा किया तो हम तुम्हारे भाई हैं। अगर तुमने ऐसा न किया, तो इस्लाम की राजनीतिक सत्ता को स्वीकार कर ही लो। हमें टैक्स दो और हम तुम्हारी रक्षा करेंगे और अगर यह भी स्वीकार नहीं, तो हमें संख्या की कमी और ज़्यादती की परवाह नहीं। तुम्हें इस पर गर्व है कि तुम्हारा बादशाह बहुत बड़ा है, तो याद रखो हमने जिसको अपना बादशाह बना रखा है, वह किसी बात में भी अपने को श्रेष्ठ नहीं समझता। अगर वह ज़िना करे तो उसके भी दुर्रे लगाए जाएं, चोरी करे तो हाथ काट डाले जाएं, वह पर्दे में नहीं बैठता, जो अपने आपको हमसे बड़ा नहीं समझता, माल और दौलत में उसे हम पर कोई प्रमुखता नहीं। रूमियों ने कहा— 'अच्छा हम तुमको बलक़ा का ज़िला और जार्डन का वह भाग, जो तुम्हारी ज़मीन से मिला हुआ है, दिए देते हैं, तुम यह देश छोड़ कर फ़ारस जाओ।' मुआज़ ने इन्कार किया और उठ कर चले आए।

रूमियों ने स्वतः सेनापति अबू उबैदा से बातचीत करनी चाही। अतएव इस उद्देश्य से एक विशेष दूत भेजा। जिस समय वह पहुंचा, अबू उबैदा ज़मीन पर बैठे हुए थे और हाथ में तीर थे जिसको उलट-पलट कर रहे थे। दूत का विचार था कि सेनापति बड़े रोब-दाब से रहता होगा और इसी से वह पहचाना

जाएगा, लेकिन वह जिस ओर आंख उठाकर देखता था, सब एक रंग में डूबे हुए नज़र आते थे। आखिर घबरा कर पूछा कि तुम्हारा सरदार कौन है? लोगों ने अबू-उबैदा की ओर इशारा किया। वह निस्तब्ध रह गया और आंखें फाड़-फाड़ का उनकी ओर देखता रह गया, पूछा, क्या सचमुच तुम्हीं सरदार हो? अबू उबैदा ने कहा, 'हां।' दूत ने कहा, हम तुम्हारे प्रति सैनिक को दो-दो अशर्फी देंगे। तुम यहां से चले जाओ। सेनापति अबू उबैदा ने साफ़ इन्कार कर दिया और पूरी घटना से खलीफ़ा को सूचित कर दिया।

हज़रत उमर ने उचित उत्तर लिख दिया और हौसला दिलाया कि दृढ़ता से जमे रहो, अल्लाह तुम्हारा यार और मददगार है।

अबू उबैदा ने उसी दिन सेना को तैयार रहने का आदेश दे दिया था, लेकिन मुक्काबले में न आए। दो दिन के बाद ख़ालिद मैदान से निकले। कुछ सैनिक उनके साथ थे। रूमियों ने तीन टुकड़ियां उनके मुक्काबले के लिए भेज दीं। यह देखकर मुसलमानों की भी कुछ टुकड़ियां मदद के लिए आ मौजूद हुईं। युद्ध छिड़ गया, मुसलमान जम कर लड़े और उनकी दृढ़ता को देख रूमी घबड़ा गए। ख़ालिद की दूरगामी निगाहों ने भांप लिया कि रूमी मुसलमानों के मुक्काबले का साहस नहीं रखते, अतः सेना में ऐलान करा दिया गया कि अगले दिन निर्णायक लड़ाई होगी।

प्रातः ही अबू उबैदा ने सेना को तैयार किया। रूमियों की संख्या पचास हजार थी। उन्होंने भी अपनी सेना को पंक्तियों में विभाजित करके दाहिने-बाएं सरदार और सैनिक जमा किए। लड़ाई शुरू हो गई। रूमी धनुर्धरों ने इतनी अधिकता से वाण-वर्षा की कि मुसलमानों को पीछे हटना पड़ा। रूमी सेना मुसलमानों की मध्यम पंक्ति को पीछे धकेलते हुए अपनी सेना से दूर निकल आई, तो मौक़े को बेहतर जान कर इस पंक्ति के कमांडर ख़ालिद ने इस तरह पांसा बदला कि रूमी पंक्ति साफ़ हो गई, रूमियों के ग्यारह सरदार उनके हाथों मारे गए। धनुष-बाण के बाद तलवारों की बारी आ गई। आखिर रूमियों के पैर उखड़ गए और वे उलटे पांव भागे। थोड़ी देर में मैदान साफ़ हो गया, फ़हल पर मुसलमानों का अधिकार हो गया।

हज़रत अबू उबैदा ने हज़रत उमर रज़ियल्लाहु अन्हु के आदेशानुसार आम

ऐलान कर दिया कि लोगों की जान-माल की रक्षा करना सरकार का प्रथम कर्तव्य होगा और ज़मीन यथावत् जमींदारों के कब्ज़े में रहेगी।

इस विजय के बाद जार्डन ज़िले की दूसरी जगहें आसानी के साथ जीत ली गईं। विजित क्षेत्र के निवासियों की जान व माल, गिरजे, मकान, ज़मीनें सुरक्षित रखी गईं और किसी चीज़ को छेड़ा नहीं गया, केवल मस्जिदों के लिए कुछ ज़मीन ली गई, लेकिन उसका मूल्य सरकार की ओर से नियमित रूप से अदा कर दिया गया।

हम्स की विजय

हम्स को अंग्रेज़ी में अमीसिया कहते हैं। यह वही नगर है, जहां हिरक़्ल के भाई थ्यूडर ने अकेले शरण लिया था, सीरिया के नगरों में से दमिश्क़ और जोर्डन पर विजय प्राप्त की जा चुकी थी। बाक़ी बैतुलमक्दिस, हम्स और अन्ताकिया बच रहे थे। अन्ताकिया में हिरक़्ल स्वतः ठहरा हुआ था। फ़हल की विजय के बाद मुसलमानों ने हम्स की तरफ़ रुख़ किया। रास्ते में बालबक को बड़ी आसानी से मुसलमानों ने जीत लिया।

जब इस्लामी सेनाएं हम्स के पास पहुंचीं, तो रूमियों ने बाहर निकल कर मुसलमानों का मुक्काबला जोसिया नामक स्थान पर किया। ख़ालिद के पहले ही हमले ने रूमियों की हालत को नाज़ुक बना दिया और वे भाग निकले। मुसलमानों ने आगे बढ़ कर हम्स को घेर लिया। रूमियों का विचार था कि मुसलमान सर्दी के कारण अधिक समय तक उनका मुक्काबला न कर सकेंगे, इसके साथ ही हिरक़्ल का दूत आ चुका था कि बहुत जल्द कुमुक भेजी जा रही है, अतः इस हुक्म के मुताबिक़ एक बड़ी सेना भेजी भी गई, लेकिन साद बिन अबी वक्कास ने, जो इराक़ की मुहिम में लगे हुए थे, ख़बर सुनकर कुछ सेनाएं भेज दीं, जिसने उनको वहीं रोक लिया और आगे न बढ़ने दिया, आख़िर मुसलमानों के ज़बरदस्त घेराव और कुमुक न पहुंचने की निराशा ने हम्स वालों को विवश कर दिया कि वे समझौते की प्रार्थना करें, इसे स्वीकृति दे दी गई।

हम्स का प्रबन्ध करके अबू उबैदा स्वयं हुमात की ओर बढ़े। हुमात वालों ने हथियार डाल दिया और जिज़िया देना मंजूर कर लिया। इसके बाद शीराज़

और मरतुन्नोमान आए। यहां भी लोगों ने बिना लड़ाई के अधीनता स्वीकार कर ली। वहां से आमानसा पहुंचे और क़िले को घेर लिया, लेकिन क़िला इतना मज़बूत था कि उस पर विजय पाना सम्भव न हो रहा था। आख़िर अबू उबैदा रज़ियल्लाहु अन्हुने बड़ी सावधानी के साथ, कुछ दूरी पर गढ़े खुदवाए और रात के समय अपनी सेना को इन गढ़ों में छिपा दिया। सुबह के समय नगर वालों ने देखा कि मुसलमानों की सेना का दूर-दूर तक पता नहीं, तो बड़े प्रसन्न हुए और समझे कि दुश्मन अब घर चले गए। हर्षित हो नगर के समस्त द्वार खोल डाले। मुसलमानों की सेनाएं इसी इन्तिज़ार में थीं ही, गड्ढों से निकल कर नगर पर पूरे ज़ोर से हल्ला बोल दिया और 'अल्लाहु अकबर' के नारे आसमान में गूँज उठे।

जब हम्स के पूरे ज़िले पर विजय पा ली गई तो अबू उबैदा ने हिरक्ल की राजधानी पर चढ़ाई करने का इरादा किया, मगर ख़लीफ़ा ने आदेश दे दिया कि इस साल और आगे बढ़ने का इरादा न किया जाए। अतः हज़रत उमर रज़ियल्लाहु अन्हु के आदेशनुसार सेना को आगे बढ़ने से रोक दिया गया और बड़े-बड़े नगरों में अफ़सर और नायब भेज दिए गए, ताकि वहां किसी प्रकार की कोई गड़बड़ी न होने पाए। हज़रत ख़ालिद एक हज़ार की सेना लेकर दमिश्क की ओर चले गए और अबू उबैदा हम्स ही में ठहरे रहे।

यरमूक की लड़ाई

रूमी, जो परास्त होकर दमिश्क व हम्स आदि के ओर से भागे थे, अन्ताकिया पहुंचे और हिरकल से फ़रियाद की कि अरब ने समूचे सीरिया को जीत लिया है, इसलिए उसे चाहिए कि वह अपनी इन हारों का बदला ले, ताकि जनता को शर्मिन्दा होने और देश को नष्ट होने से बचाया जा सके।

रूमी सम्राट क़ैसर उन दिनों अन्ताकिया में ठहरा हुआ था। वह निराश होकर फ़ैसला कर चुका था कि सीरिया को अरबों के हवाले करके स्वयं देश से निकल जाए। लेकिन जब जनता ने बहुत जोर डाला तो उसने अपने सरदारों और परामर्शदाताओं से परामर्श लिया और कहा कि अरब तुम से शक्ति में, संख्या में, हथियारों और सामानों में कम हैं, फिर तुम उनके मुकाबले में क्यों नहीं ठहर सकते? इस पर सबने लज्जित हो सिर झुका लिया और किसी से कोई उत्तर न बन पड़ा।

लेकिन एक अनुभवी बूढ़े जरनैल ने साहस के साथ कहना शुरू किया, 'अरब का आचरण हमारे आचरण से अच्छा है, वे रात को इबादत करते हैं, दिन को रोज़े रखते हैं, किसी पर जुल्म नहीं करते, कोई भेद-भाव नहीं करते, बराबरी का बर्ताव करते हैं, जबकि हमारा हाल यह है कि हम शराब पीते हैं, बुरे काम करते हैं, वायदों का ख़्याल नहीं करते, औरों पर जुल्म करते हैं— यही कारण है कि उनके हर काम में साहस, जमाव और हौसला पाया जाता है और हमारे सभी काम इस प्रकार के गुणों से ख़ाली होते हैं।

क़ैसर यह भाषण सुनकर तड़प उठा और उसने बड़े जोश में आकर लड़ाई का आदेश दे दिया कि कुस्तुनतुनिया, रूस और आरमीनिया से एक निश्चित तिथि तक भारी संख्या में सेनाएं अन्ताकिया को पहुंच जाएं। तमाम ज़िलों के अफ़सरों को लिख भेजा कि जितने भी आदमी जहां से मिल सकें, सेना में भर्ती करके यहां भेज दिए जाएं। इन आदेशों का पहुंचना था कि सेनाओं का एक तूफ़ान उमड़ आया। अन्ताकिया के चारों ओर जहां तक दृष्टि जाती थी, सेनाओं का टिड्डी दल फैला हुआ था।

हज़रत अबू उबैदा ने जिन स्थानों पर विजय प्राप्त की थी, वहां के सरदार और जिम्मेदार उनके न्याय और इन्साफ़ से इतने प्रभावित हुए थे कि धर्म की भिन्नता के बावजूद स्वयं अपनी ओर से दुश्मन की ख़बर लाने के लिए जासूस

नियुक्त कर रखे थे। अतएव उनके ज़रिए हज़रत अबू उबैदा को तमाम बातों की सूचना मिली। उन्होंने तमाम अफ़सरों और जनरलों को जमा किया और खड़े होकर जोरदार भाषण दिया, और कहा— मुसलमानो! खुदा ने हमेशा तुमको कामियाब व सुखरू किया। अब तुम्हारा दुश्मन इस तैयारी से तुम्हारे मुक़ाबले के लिए चला है कि धरती कांप उठी है, अब बताओ क्या मशिवरा है?

यज़ीद बिन अबी सुफ़ियान (हज़रत मुआविया के भाई) खड़े हुए और कहा कि मेरी राय है कि औरतों और बच्चों को नगर में रहने दें और हम स्वयं नगर के बाहर युद्ध के लिए पंक्तिबद्ध हो जाएं। इसके साथ ही ख़ालिद और अम्र बिन आस को पत्र लिखा जाए कि दमिश्क और फ़लस्तीन से चलकर सहायता को पहुंच जाएं।

शुरहबील बिन हसना न इस प्रस्ताव का प्रबल विरोध किया और कहा, निस्सन्देह मेरे भाई ने अच्छी नीयत और भले का विचार करके ही यह मत व्यक्त किया है, लेकिन मैं इस मत से असहमत हूं। नगर वाले सबके सब ईसाई हैं, हो सकता है, वे साम्प्रदायिक भावना से प्रेरित हों, हमारे बाल-बच्चों को पकड़ कर क्रैसर के हवाले कर दें या खुद मार डालें।

हज़रत अबू उबैदा ने कहा, इसका उपाय यह है कि हम ईसाइयों को ही नगर से निकाल दें।

शुरहबील को सेनापति का यह प्रस्ताव भी उचित न जान पड़ा, उन्होंने तत्काल कहा, 'श्रीमान! हम मुसलमान हैं, हमने इन्हें वचन दिया था कि वे नगर में शान्ति के साथ रहें। आखिर हम अब किस तरह वचन-भंग करेंगे?'

हज़रत अबू उबैदा ने अपनी गुलती स्वकार कर ली। लेकिन यह बात तय न हो सकी कि क्या किया जाए। अधिकांश उपस्थिति जनों की राय थी कि हम्स में ठहर कर कुमुक का इन्तिज़ार किया जाए। अबू उबैदा ने कहा, इतना समय कहां है? आखिर इस पर सब सहमत हो गए कि हम्स छोड़कर दमिश्क चला जाए। वहां ख़ालिद मौजूद हैं और वहां से अरब सीमाएं भी करीब हैं। जब यह बात तय हो चुकी, तो हज़रत अबू उबैदा ने हबीब बिन मुस्लिमा को जो वित्त अधिकारी थे, बुलाकर कहा कि ईसाइयों से जो जिज़या या टैक्स लिया जाता है, इस बदले में लिया जाता है कि हम उनको उनके दुश्मनों से बचा सकें, लेकिन इस समय हमारी स्थिति ऐसी नहीं है कि हम उनकी सुरक्षा कर सकें। इसलिए उनसे जो कुछ वसूल हुआ है, सब उनको वापस दे दो और उनसे कह दो कि

हमको तुम्हारे साथ जो लगाव था, अब भी है, लेकिन चूँकि हम इस समय तुम्हारी रक्षा की ज़िम्मेदारी लेने की स्थिति में नहीं हैं, इसलिए जिज़या, जो रक्षा का मुआवज़ा है, तुमको वापस किया जाता है। चुनांचे कई लाख की जो रक़म वसूल हुई थी, कुल वापस कर दी गई। ईसाइयों पर इस बात का इतना प्रभाव पड़ा कि वे रोते जाते थे और कहते थे कि खुदा तुमको वापस लाए। हमने तुम्हारे युग में बड़ा आराम उठाया है, हम क़सम खाकर कहते हैं कि हम हरगिज़ क़ैसर को इस नगर पर कब्ज़ा न करने देंगे। तुम ऐसे शासकों का मिलना असम्भव है। यहूदियों पर तो इससे अधिक प्रभाव था। उन्होंने तौरात की क़सम खाकर कहा था कि 'जब तक हम ज़िन्दा हैं, क़ैसर हम्स पर क़ब्ज़ा नहीं कर सकता।' यह कहकर उन्होंने तमाम दरवाज़ों को बन्द कर लिया और चौकी-पहरा बिठा दिया।

अबू उबैदा ने सिर्फ़ हम्स वालों के साथ ही यह बर्ताव नहीं किया, बल्कि जितने भी ज़िलों पर विजय प्राप्त की जा चुकी थी, हर जगह लिख भेजा कि जिज़या की जितनी भी रक़म वसूल हुई है, वापस कर दी जाए।

तात्पर्य यह है कि अबू उबैदा दमिश्क़ को रवाना हुए और इन तमाम हालात की हज़रत उमर को सूचना दी। हज़रत उमर रज़ियल्लाहु अन्हु यह सुनकर कि मुसलमान रूमियों के डर से हम्स चले आए, बड़े दुखी हुए। लेकिन जब उनको यह मालूम हुआ कि कुल सेना और सेना के अफ़सरों ने यही निर्णय किया है, तो कुछ तसल्ली हुई और अबू उबैदा को उत्तर लिखा कि 'मैं सहायता के लिए सईद बिन आमिर को भेजता हूँ, लेकिन याद रखो कि विजय व पराजय सेना की तायदाद की कमी-बेशी पर आश्रित नहीं हुआ करती।'

अबू उबैदा ने दमिश्क़ पहुंचकर तमाम अफ़सरों को जमा किया और उनसे मशिवरा किया। अफ़सरों ने भरसक अपनी-अपनी राय पेश कर दी। इसी बीच हज़रत अम्र बिन आस का दूत पत्र लेकर पहुंच गया, जिसमें लिखा हुआ था कि आपने हम्स छोड़कर भारी ग़लती की है और इससे हमारी प्रतिष्ठा को बहुत ठेस लगी है। अबू उबैदा ने उत्तर में उम्र बिन आस को लिखा कि हमने एक मोर्चा खोलने के लिए हम्स को छोड़ा है, तुम यरमूक में मिलो।

दूसरे दिन हज़रत अबू उबैदा दमिश्क़ से रवाना हो गए और जोर्डन की सीमाओं से यरमूक पहुंचकर रुक गए। अम्र बिन आस भी यहीं आकर मिले।

रूमी सेनाएं बड़ी शान के साथ यरमूक की ओर बढ़ रही थीं। मुसलमानों के खिलाफ़ उनमें ज़्यादा उत्तेजना थी, उल्लास और उत्साह भी बहुत था। उनके

उत्साह का हाल यह था कि सेना जिस रास्ते से गुज़रती थी, वहां के ईसाई पादरी और सन्यासी-कलीसा (गिरजाघर) और मठों को छोड़कर सेना में आकर मिल जाते थे।

जब मुसलमानों को इन बातों का पता चला, तो उनका घबरा उठना स्वाभाविक था। हज़रत अबू उबैदा ने तुरन्त खलीफ़ा उमर को सूचना दी। सूचना पहुंचते ही हज़रत उमर रज़ियल्लाहु अन्हु ने मुहाजिरों और अन्सारियों को जमा किया और उन्हें पूरी बात बताई। तमाम मुसलमान बे-अख़्तियार रो पड़े और बड़े जोश के साथ पुकार कर कहा, अमीरुल मोमिनीन! ख़ुदा के लिए हमको इजाज़त दे दीजिए कि हम अपने भाइयों पर अपने को कुर्बान कर दें। आम राय यही थी कि खलीफ़ा को स्वयं इस मुहिम में शामिल होना चाहिए, मगर सोच-विचार के बाद यही तय हुआ कि एक भारी सेना तत्काल मुसलमानों की सहायता के लिए भेजी जाए, लेकिन खलीफ़ा का जाना उचित नहीं। हज़रत उमर रज़ियल्लाहु अन्हु ने सूचना लाने वाले दूत से पूछा कि रूमी यरमूक से कितने फ़ासले पर हैं। जब दूत ने बताया कि केवल तीन-चार मंज़िल के फ़ासले पर, तो आप थोड़े से परेशान हुए और कहा, अफ़सोस! समय इतना थोड़ा है कि सहायता का पहुंचना लगभग असम्भव है। आख़िर अबू उबैदा के नाम एक प्रभावपूर्ण पत्र लिखा और हिदायत की कि हर क्षेत्र में इसे पढ़कर प्रसारित कर दिया जाए।

यह विचित्र संयोग था कि जिस दिन दूत अबू उबैदा के पास आया, उसी दिन आमिर भी हज़ार व्यक्तियों के साथ पहुंच गए। फिर क्या था, पूरे जमाव के साथ मुसलमानों ने भी लड़ाई की तैयारियां शुरू कर दीं।

रूमी सेनाओं ने दैरुल-जबल में डेरे डाले थे। यह पर्वतीय क्षेत्र यरमूक के ठीक सामने था। सेनाधिकरी ख़ालिद ने लड़ाई की तैयारियां शुरू कीं, कुल सेना को चार भागों में बांट दिया। एक भाग का नेतृत्व अपने पास रखा, शेष भागों पर दूरे प्रसिद्ध जनरलों को नियुक्त किया।

रूमी सेना में दो लाख से भी अधिक सैनिक थे। उन्होंने अपनी सेना को कई टुकड़ियों में बांट रखा था। हर टुकड़ी के आगे पादरी सन्यासी थे। वे हाथों में सलीबें लिए हुए सेना में उत्तेजना पैदा कर रहे थे और तौरात व इंजील से सूक्तों को पढ़-पढ़ कर सैनिकों को लड़ने-मरने पर उभार रहे थे।

जब दोनों सेनाएं एक-दूसरे के मुकाबले में आ गईं, तो एक वीर योद्धा रूमी जनरल आगे बढ़ा और कहा, क्या मुसलमानों में कोई है जो मुझ से भिड़ सके।

उधर से क्रैस बिजली की तरह निकले और एक व्यक्ति को, जो उनसे पहले निकल चुका था, रोक कर रूमी जनरल के मुक्काबले में आ डटे। अभी रूमी जनरल अपना हथियार संभालने भी न पाया था कि क्रैस ने पूरे ज़ोर से हमला कर दिया और उसका सिर घड़ से जुदा हो गया। फिर कहा था घमासान युद्ध शुरू हो गया, यह सिलसिला रात अंधेरे तक चलता रहा और रात आई कि लड़ाई बन्द हो गई।

उसी रात रूमियों ने आपस में मश्विरा करके यह बात तय की कि अरबों का मुक्काबला कोई आसान काम नहीं है, इसलिए बेहतर है कि उन्हें लोभ दिलाकर वापस कर दिया जाए। अगले दिन एक जार्ज नामक व्यक्ति मुसलमानों का एक दूत अपने साथ लाए। जार्ज ने बात करते-करते सेनापति से पूछा, 'आप लोग मसीह को क्या समझते हैं? उन्होंने जवाब दिया, 'हम उन्हें खुदा का सच्चा नबी मानते हैं।' इस सीधी और सच्ची बात का जार्ज पर इतना प्रभाव पड़ा कि वह मुसलमान हो गया और वापस जाने से साफ़ इन्कार कर दिया। मगर अबू उबैदा ने कहा, आप दूत हैं और मुसलमान किसी स्थिति में भी वचन-भंग नहीं कर सकते, अतएव उन्हें समझा कर वापस कर दिया। उससे अगले दिन यह निश्चय हुआ कि ख़ालिद रूमियों की सेना में जाकर उनसे बातचीत करें।

दूसरे दिन ख़ालिद रूमियों के सैनिक पड़ाव पर गए। रूमियों ने अपना रौब डालने के लिए पहले यह प्रबन्ध कर रखा था कि रास्ते के दोनों ओर दूर तक सवारों की पंक्तियाँ बना रखी थीं, ये सवार सिर से पाँव तक लौह-कवच धारी थे। लेकिन हज़रत ख़ालिद पूरी उदासीनता के साथ और इनको कोई महत्व न देते हुए आगे बढ़ गए, जैसे शेर बकरियों के रेवड़ को चीरता चला जाता है।

रूमी सेनापति बाहान के पास पहुँच कर हज़रत ख़ालिद ने बातचीत शुरू कर दी। सबसे पहले रूमी सेनापति ने भाषण के रूप में कहना आरम्भ किया। हज़रत ईसा (अलै०) का गुणगान करने के बाद क्रैसर की प्रशंसा की और गर्व से कहा कि हमारा बादशाह तमाम बादशाहों का बादशाह (सम्राट) है।

हज़रत ख़ालिद तुरन्त बोल पड़े, 'तुम्हारा बादशाह ऐसा ही होगा, लेकिन हमने जिसको सरदार बना रखा है, उसे एक क्षण के लिए अगर बादशाही का ध्यान आए तो हम तुरन्त उसे पदच्युत कर दें।' बाहान ने फिर कहना शुरू कर दिया, 'हे अरब! तुम्हारी क़ौम के जो लोग हमारे देश में आकर आबाद हुए, हमने सदैव उनसे मैत्री-भाव रखा। हमारा विचार था कि इन सुविधाओं के प्रति पूरा

अरब आभारी होगा, लेकिन आशा के विपरित तुम लोग हमारे देश पर चढ़ आए और चाहते हो कि हमको हमारे देश से निकाल दो। तुम शायद नहीं जानते कि बहुत-सी क़ौमों ने अनेक बार ऐसे इरादे किए, लेकिन कभी सफल न हुई अब तुमको कि तमाम दुनिया में तुमसे अधिक कोई भी क़ौम अनपढ़, बर्बर और जंगली नहीं, यह हौसला हुआ है। हम इस पर भी तुम्हारे ऊपर दया करते हैं, बल्कि अगर तुम यहां से चले जाओ तो हम पुरस्कार स्वरूप सेनापति को दस हज़ार दीनार और तुम्हारे अफ़सरों को एक-एक हज़ार और तुम्हारे सैनिकों को सौ दीनार प्रति सिपाही देंगे।

जब बाहान अपना भाषण समाप्त कर चुका, तो ख़ालिद ने कहा कि निस्सन्देह तुम बुद्धिमान हो, धनवान हो, सत्तावान हो, तुमने अपने पड़ोसी देशों के साथ जो कुछ किया, वह भी हमें मूलम है। लेकिन यह तुम्हारा कुछ उपकार न था, बल्कि धर्म-प्रचार का तरीक़ा था, जिसका प्रभाव यह पड़ा कि वे ईसाई हो गए और आज स्वयं हमारे मुक़ाबले में तुम्हारे साथ होकर हमसे लड़ते हैं। यह सच है कि हम मुहताज, तंगदस्त और वद्ध थे। हमारा हाल यह था हमारा शक्तिमान हमारे निःशक्ति को पीसे डालता था, क़बीले आपस में लड़-लड़ कर नष्ट हो जाते थे। हमने अपने हाथ से बहुत-सी मूर्तियों को गढ़ कर उन्हें अपना उपास्य बना रखा था, हम इतने अन्धविश्वासी थे कि जिन्दा इन्सानों को बलि की वेदी पर भेंट चढ़ा दिया करते थे, लेकिन अल्लाह ने हम पर दया की और एक पैग़म्बर भेजा, जो स्वयं हममें से था। वह हम सबसे ज़्यादा शरीफ़, दानी, सच्चा और सदाचारी था। उसने हमें तौहीद (एकेश्वरवाद) का पाठ पढ़ाया और बताया कि अल्लाह एक है, उसका कोई साझी नहीं। उसने हमें आदेश दिया कि हम इन बातों को पूरी दुनिया के सामने रखें। जिसने हमारे रसूल और उसकी शिक्षा को माना, वह मुसलमान है और हमारा भाई है, लेकिन जो हमारे धर्म को पसन्द न करे और जिज़या देना स्वीकार करे तो हम उसके समर्थक और संरक्षक बन जाते हैं और जो इन दो बातों से इन्कार करे उसके लिए तलवार है, जो हम दोनों में निर्णय कर देगी।

लेकिन ये बातें बाहान और उनके सरदारों को क्यों पसन्द आतीं, समझौते की आशाएं धूमिल हो गई और हज़रत ख़ालिद रज़ियल्लाहु अन्हु वापस चले आए।

दूसरे दिन रूमी सेनाएं इस आन बान से निकलीं कि ख़ालिद जैसा योद्धा भी

आतंकित और प्रभावित हुए बिना न रह सका। फिर भी ख़ालिद ने पूरी बुद्धिमानी से काम किया। अरबों की सेना चालीस हज़ार थी, उनकी चालीस पंक्तियां बनाई और हर पंक्ति के सिरे पर एक-एक वक्ता नियुक्त किया, जो लोगों का धर्म-उत्साह बढ़ाता था। अबू सूफ़ियान और अम्र बिन आस भी प्रभावपूर्ण शब्दों में लोगों की वीरता और साहस को उभार रहे थे। इस लड़ाई में मुसलमान औरतें भी मर्दों के कन्धे से कन्धा मिलाकर शत्रुओं से लड़ रही थीं। अमीर मुआविया की मां और बहन बिजली की तरह घूम रही थीं। वे इस वीरता से लड़ीं कि अब तक उनकी वीरता की कथा प्रचलित है।

रूमियों का उत्साह हर क्षण बढ़ता जा रहा था। दो लाख रूमी एक साथ आगे बढ़े। उन्होंने तीस हज़ार सिपाहियों को बेड़ियां पहना रखी थीं, ताकि उनके मन में पीछे हटने का विचार तक न आए। लड़ाई शुरू हुई। रूमियों के वाणों ने मुसलमानों की पंक्तियों को चीर डाला और उनके क्रदम उखड़ गए, औरतें पिछले भाग में थीं। उन्होंने तम्बुओं के खूंटें उखाड़ डाले और कहा कि अगर तुम लोग पीछे हटे, तो हम तुम्हें खूंटों से मार डालेंगी। उनका यह उत्साह देखकर मुआज़ बिन जबल और उनका लड़का रूमियों की सेना में घुस गए और लोगों ने भी उनका पालन किया। उनके हौसले को देखकर पूरी सेना जैसे जाग-सी गई हो, उखड़ते हुए क्रदम फिर जम गए। हज़रत ख़ालिद रज़ियल्लाहु अन्हुने मौक़े को ग़नीमत जान अपनी टुकड़ी को आगे बढ़ा दिया और पूरी शक्ति के साथ शत्रु-सेना पर टूट पड़ी। हर ओर सैकड़ों हाथ, बाज़ू-गरदनें कट-कट कर गिर रही थीं, ऐसा लगता था, मानो मदारी का कोई तमाशा है। इस बीच इक्रिमा ने पुकारा, 'कौन है जो मरने का प्रण करे?' तुरन्त जान पर खेल जाने वाले 400 योद्धाओं ने मरने का प्रण किया और इक्रिमा के साथ इतनी वीरता के साथ लड़े कि यद्यपि कट-कट कर वहीं ढेर हो गए, लेकिन रूमियों के हज़ारों वीरों को भी साथ लेते गए।

लड़ाई घमासान की चल रही थी। हां, यह फ़ैसला करना मुश्किल था कि ऊंट किस करवट बैठेगा। प्रत्यक्षतः रूमियों का पल्ला भारी था, उनकी तायदाद मुसलमानों के मुक्काबले में कहीं अधिक थी, उनके हथियार भी अच्छे थे और अधिक भी। पादरी उनको मसीह का वास्ता दिलाकर उनमें धार्मिक उत्साह भी पैदा कर रहे थे, फिर भी मुसलमानों का उत्साह, निछावर हो जाने की भावना और लड़ने-मरने का हौसला देखकर उनकी विजय की आशा की जा सकती थी। सईद

बिन ज़ैद ने कई अफ़सरों को मार डाला। शूरहबील रूमियों के बीच में घिरे हुए थे, मगर उनका साहस और जमाव अनुपम था। वे बड़े जोश-के साथ अपने साथियों को उभार रहे थे।

रूमी सेनाएं बढ़ी आ रही थीं मगर मुसलमानों के आसमान सिर पर उठा लेने वाले नारों ने उनकी बढ़ती हुई रफ़्तार को रोक दिया, अचानक क्रैस बिन हियरा ने, जो पिछली तरफ़ थे, धावा बोल दिया और इस तेज़ी से हमला किया कि रूमियों के बढ़ते-क्रदम ही नहीं रुके, बल्कि उखड़ भी गए। वह उनको घकेलते हुए एक नाले तक ले गए। सईद बिन ज़ैद ने भी क्रैस का अनुपालन किया। नाले के पास ही इतनी घमासान लड़ाई हुई कि नाला लाशों से पट गया, रूमियों के क्रदम उखड़ गए और वे घबड़ाकर मैदान से भाग निकले।

कहा जा सकता है कि इस युद्ध में मरने वाले रूमी सैनिकों की ता्यदाद एक लाख से भी अधिक थी।

जब क्रैसर (रूमी सम्राट) को अन्ताकिया में रूमी पराजय की सूचना मिली, तो उसे बड़ा क्रोध आया, पर वह कर ही क्या सकता था? रही-सही सेनाओं को समेट कर वह कुस्तुन्तुनिया की ओर चला गया।

हज़रत अबू उबैदा ने ख़लीफ़ा हज़रत उमर रज़ियल्लाहु अन्हु को विजय की सूचना दी। जब हज़रत उमर रज़ियल्लाहु अन्हु ने सुना तो वह तुरन्त वास्तविक स्वामी अल्लाह के समक्ष नतमस्तक हो गए और उसका शुक्र अदा किया।

जब यहां सब कुछ शान्त हो गया तो अबू उबैदा हम्स की ओर फिर लौटे और ख़ालिद को क़सरिन की ओर बढ़ने का आदेश दिया। नगर के लोगों ने जिज़या देना स्वीकार कर लिया, अबू उबैदा अपनी सेनाओं के लिए क़ल्ब की ओर बढ़े, वहां भी लोगों ने जिज़या देना स्वीकार कर लिया, लेकिन कुछ ही दिनों में मुसलमानों का आदर्श-चरित्र और सद्‌व्यवहार देखकर और इस्लाम के गुणों का परिचय पा लेने के बाद सभी ने इस्लाम स्वीकार करने का ऐलान कर दिया।

उबू उबैदा वहां से अन्ताकिया पहुंचे। यह वही नगर है, जहां क्रैसर स्वयं ठहरा हुआ था। चूंकि यह शाम (सीरिया) की राजधानी थी, इसलिए सुरक्षित और सुदृढ़ नगर समझा जाता था। हज़रत अबू उबैदा ने चारों ओर से नगर को घेर लिया। थोड़े दिनों के बाद नगरवासियों ने तंग आकर मुसलमानों से संधि कर ली। इस विजय से मुसलमानों की धाक बैठ गई और मुस्लिम सेना अधिकारियों ने थोड़े-से सैनिकों के साथ आस-पास के नगरों पर विजय प्राप्त कर ली।

बैतुलमक्दिदस में

बैतुलमक्दिदस कई दृष्टि से मुसलमानों के लिए विशेष महत्व रखता है। यह यहूदी और ईसाई मतावलम्बियों का केन्द्र-बिन्दु है और मुसलमान, उन तमाम नबियों पर, जो इन दोनों समूहों में आए ईमान रखते हैं। इसके अलावा यह वह जगह है, जो मुसलमानों का पहला क़िबला रहा और जिसकी ओर रुख़ करके मुसलमान नमाज़ें अदा करते रहे।

क्रन्सरीन की विजय के बाद ख़लीफ़ा के आदेशनुसार हज़रत अबू उबैदा ने इस्लामी सेनाओं का रुख़ बैतुलमक्दिदस की ओर किया। मुसलमानों का रौब दूर-दूर तक छा चुका था, इसलिए ईसाइयों ने तुरन्त समझौता कर लेना चाहा, मगर शर्त यह थी कि अमीरुल मोमिनीन स्वतः आकर अपने हाथ से सन्धि-पत्र तैयार करें। जब हज़रत उमर रज़ियल्लाहु अन्हु को यह बात मालूम हुई तो पहले तो आपको आने में संकोच हुआ, फिर मश्वरे से यही तय पाया कि हज़रत उमर रज़ियल्लाहु अन्हु का बैतुलमक्दिदस जाना अति आवश्यक और महत्वपूर्ण है। अतः हज़रत अली रज़ियल्लाहु अन्हुको अपना स्थानापन्न बनाकर 03 रजब को आप मदीना से रवाना हुए।

जाबिया में मुसलमान सरदारों और जनरलों ने हज़रत उमर रज़ियल्लाहु अन्हु का स्वागत किया। उनके तड़क-भड़क कपड़ों को देखकर हज़रत उमर रज़ियल्लाहु अन्हु अति रुष्ट हुए और बड़ा दुख प्रकट करते हुए उन पर कंकरियां फेंकीं। उन सब ने एक साथ मिलकर उन्हें विश्वास दिलाया कि सबने कपड़ों के नीचे फ़ौजी हथियार पहन रखे हैं, फिर निवेदन करते हुए कहा कि शत्रु पर रौब बिठाने के लिए यह ज़रूर है कि हुज़ूर भी अपना वस्त्र बदल लें। इतना सुनकर हज़रत उमर का गला रुंध आया और फ़रमाया, तुम्हें मालूम नहीं हम अनजान, अज्ञानी और मूर्तिपूजक थे। अल्लाह ने हमें इस्लाम की दौलत से मालामाल किया, क्या यह काफ़ी नहीं कि हम उसका शुक्र अदा करें और उसी से पतन-गर्त में न गिरने की दुआ करें।

ईसाइयों के सरदार के साथ अमीरुल मोमिनीन ने नगर का मुआयना किया और विभिन्न स्थानों की सैर की। उसी समय की एक घटना है, वे एक गिरिजाघर को देख रहे थे कि नमाज़ का वक़्त हो गया। ईसाई सरदार ने निवेदन किया, हुज़ूर! नमाज़ अदा कर लें। हज़रत उमर रज़ियल्लाहु अन्हु ने इंकार कर दिया और

फ़रमाया कि अगर आज मैं यहां नमाज़ अदा करूं तो सम्भव है कि मुसलमान इस विचार से कि यहां एक वक़्त नमाज़ अदा की गई थी, गिरजाघर पर क़ब्ज़ा करने की कोशिश करें। इस विचार से अमीरुल मोमिनीन ने एक दस्तावेज़ एक और गिरजा के पादरी को लिख दी कि 'एक वक़्त में एक मुसलमान से अधिक इस गिरजाघर में दाख़िल नहीं हो सकते।'।

जाबिया में, मुसलमानों और ईसइयों के बीच जो समझौता हुआ, वह इस बात की खुली दलील है कि मुसलमानों ने विजित क़ौमों के साथ बड़ी ही उदारता का प्रमाण दिया है, समझौता इस प्रकार है :—

‘अल्लाह का बन्दा अमीरुल मोमिनीन उमर अल्लाह की दया और कृपा से बैतुल मक्बिदस के लोगों के साथ निम्न समझौता करता है :

1. वह इन्हें विश्वास दिलाता है कि जानें, जायदादें, इन की इबादतगाहें, इनके गिरजे, इनकी सलीबें, जिनका वे आदर करते हैं, हर प्रकार से सुरक्षित होंगी और सरकार का कर्तव्य होगा कि उनकी रक्षा करे।

2. उनको अधिकार होगा कि वे जिस तरह चाहें गिरजों में या गिरजों के बाहर अपने विश्वासों के अनुसार इबादत करें।

3. उनकी जायदादें और सम्पत्तियां किसी हाल में भी ज़ब्त न होंगी।

4. उनके गिरजों को, किसी मस्जिद या दूसरी इमारत में हरगिज़ तब्दील न किया जाएगा, न उनकी सलीबें उनसे छीनी जाएंगी।

5. यहूदी और ईसाई दूसरे लोगों की तरह जिज़िया (सुरक्षा कर) अदा करेंगे।

6. यूनानी नगर से निकाल दिए जाएंगे, मगर उनसे किसी प्रकार की छेड़खानी न की जाएगी। हां, जो ठहरना चाहें और वचन दें कि वे शान्ति के साथ जीवन बिताएंगे, उन्हें रहने का पूरा अधिकार होगा। वे ईसाई, जो यूनानियों के साथ जाना चाहें, अपनी पूरी सम्पत्ति के साथ जा सकते हैं।

7. जब तक अगली फ़सल पक कर तैयार न हो, किसी से जिज़िया न वसूल किया जाएगा। इस समझौते पर ख़ालिद बिन वलीद, अम्र बिन आस मुआविया बिन अबू सूफ़ियान और अब्दुरहमान बिन औफ़ ने गवाह के रूप में हस्ताक्षर किए। यह समझौता आज के “सभ्य” जगत् की आंखे खोल देने के लिए काफ़ी है।

इसके बाद हज़रत उमर रज़ियल्लाहु अन्हु बैतुलमक्बिदस की ओर चले। उनकी राजनीतिक स्थिति तो यह थी कि वे संसार की दो महान् शक्तियों—ईरानी

साम्राज्य और रूमी साम्राज्य को परास्त कर चुके थे, पर बैतुलमक्दिदस की ओर जाते समय वे एक साधारण यात्री की तरह एक ऊंट पर सवार, अपने एक दास के साथ रास्ते की मंज़िलें तय कर रहे थे। दास व स्वामी— ख़लीफ़ा और गुलाम—में समता का हाल यह था कि दोनों बारी-बारी उस ऊंट पर बैठ रहे थे। इस प्रकार समय का ख़लीफ़ा कभी सवारी पर होता तो कभी पैदल, यहां तक कि नगर आ गया, उस समय दास के सवार होने की बारी थी और ख़लीफ़ा के नकेल पकड़ने की। हज़रत उमर रज़ियल्लाहु अन्हु से बहुत कहा गया कि आप कम से कम यहां तो ऊंट पर सवार हो जाइए, लेकिन उन्होंने दास को अपनी बारी निभाने की बात कही।

बैतुलमक्दिदस में आप कई दिन तक ठहरे रहे और प्रशासनिक कार्यों में जुटे रहे। उन्हीं दिनों की घटना है कि हज़रत बिलाल रज़ियल्लाहु अन्हुने अमीरुल मोमिनीन से शिकायत की कि अफ़सर तो अच्छे भोजन करते हैं और हमारे जैसे सिपाहियों को अति साधारण भोजन दिया जाता है, ख़लीफ़ा ने उसी समय आदेश दिया कि आगे हर सिपाही को वेतन और युद्ध में प्राप्त शत्रु के माल के अलावा अच्छा भोजन सरकार की ओर जुटाया जाए।

हम्स में दूसरी बार

मुसलमानों की निरन्तर विजय से ईसाई परेशान हो चुके थे। बार-बार वे मुसलमानों से भिड़ते और हर बार उन्हें मुंह की खानी पड़ती। हिरक्ल से जज़ीरा वालों ने सहायता मांगी कि इस बार नए सिरे से, पूरी शक्ति और साहस बटोर कर हम मुसलमानों की बढ़ती हुई शक्ति को रोकना चाहते हैं। अतः कैसर हिरक्ल ने एक भारी सेना हम्स को भेज दी। दूसरी ओर से जज़ीरा वाले तीस हज़ार की सेना लेकर बड़ी शान के साथ मुसलमानों से मुक़ाबले के लिए निकले। सब सेनाएं हम्स में इकट्ठी हुई।

अबू उबैदा ने भी नगर से बाहर निकल कर अपनी सेनाओं को पंक्तिबद्ध किया। इन घटनाओं की सूचना अमीरुल मोमिनीन को दी गई। हज़रत उमर रज़ियल्लाहु अन्हु ने आठ विभिन्न स्थानों पर फ़ौजी छावनियां बना रखी थीं और हर छावनी में चार हज़ार घोड़े थे, जो इस उद्देश्य से रखे गए थे कि कभी ऐसा संयोग आए कि कुमुक की ज़रूरत पड़े तो तुरन्त इन्हें भेज दिया जाए। अबू उबैदा का पत्र मिलते ही ख़लीफ़ा ने कुछ छावनियों के अफ़सरों को हिदायतें भेज दीं कि

वे कुमुक को लेकर तुरन्त पहुंचें। खलीफ़ा ने केवल इतना ही नहीं किया, बल्कि वे खुद भी दमिश्क गए।

जब ये ख़बरें जज़ीरा वालों को पहुंचीं तो वे बहुत परेशान हुए, हम्स में लड़ाई का इरादा बदल दिया और अपनी पूरी सेना लेकर जज़ीरा वापस चले गए। अरब के दूसरे कबीले, जो ईसाइयों की मदद के लिए आए थे, वे भी पछताए और हज़रत ख़ालिद से ख़ुफ़िया सम्पर्क पैदा करके कहलाया कि तुम कहो तो हम इसी वक़्त या ठीक लड़ाई के समय ईसाइयों से अलग हो जाएं। ख़ालिद ने उनकी बात की कोई अहमियत न दी और कहला भेजा कि चाहे तुम हमारे मुक़ाबले में रहो या सेना छोड़कर चले जाओ, हमारे लिए सब बराबर हैं और यह कि मैं प्रधान सेनापति नहीं हूँ। प्रधान सेनापति तो हज़रत अबू उबैदा हैं और जो कुछ कहना है, उनसे कहो।

मुसलमानों की सेना का तक्राज़ा बराबर बढ़ता जा रहा था कि हमला किया जाए, लेकिन अबू उबैदा का मन सन्तुष्ट न था। हज़रत ख़ालिद से मशिवरा लिया गया तो उन्होंने खुले शब्दों में कह दिया कि ईसाई हमेशा अपनी संख्या के बल पर लड़ते रहे, और उनकी अब वह संख्या भी नहीं रही, उनकी शक्ति टूट चुकी है, इसलिए बिल्कुल उन पर धावा बोल दीजिए। आख़िर हज़रत अबू उबैदा तैयार हो गए, वक्तव्य दिया, सेना का मनोबल ऊंचा किया और धावा बोल देने का आदेश दे दिया। मुसलमानों ने जोश में आकर इतना तेज़ हमला किया कि ईसाई सेना के पांव उखड़ गए और वह पीछे को भाग खड़ी हुई।

जज़ीरा

जज़ीरा दजला और फ़रात के बीच में स्थित है। इसके पश्चिम की ओर आर्मीनिया और एशिया माइनर है, दक्षिण की ओर सीरिया है, पूरब की ओर इराक़ है और उत्तर की ओर भी आर्मीनिया के कुछ भाग स्थित हैं।

जब हम्स में ईसाइयों को बुरी तरह हारना पड़ा, तो वे बहुत घबराए और जज़ीरे पर भारी तैयारियां शुरू कर दीं। जज़ीरा की सीमा इराक़ से मिली हुई थी। आप को याद होगा कि इराक़ की विजय के बाद हज़रत साद इराक़ के प्रशासक बना दिए गए थे। जज़ीरा पर ईसाइयों के जमाव की सूचना उन्होंने तुरन्त हज़रत उमर रज़ियल्लाहु अन्हु को भेज दी। आपने इस मुहिम के लिए अधिकारियों को भेज दिया। अब्दुल्लाह बिन मुक़्रीम पांच हजार की टुकड़ी लेकर बिजली की तरह

तक्ररीत की तरफ़ बढ़े। तक्ररीत जज़ीरे का आरम्भिक नगर है। शहर के चारों तरफ़ घेरा डाल दिया गया।

अरब के कुछ क़बीले— अयाद, तग़लब और नम्र भी ईसाइयों की मदद कर रहे थे। जब अब्दुल्लाह को ये हालात मालूम हुए, तो उन्होंने इन क़बीलों को पैग़ाम भेजा कि कितने शर्म की बात है कि तुम अरब होकर अजमियों (ग़ैर-अरबों) की मदद कर रहे हो। इस पैग़ाम का इतना प्रभाव हुआ कि वे सब इस्लाम की गोद में आ गए और यह तय पाया कि जब मुसलमान बाहर से शहर पर हमला करें तो अन्दर से अरब क़बीले अजमियों पर हमला कर दें। इसका फल यह निकला कि अजमी बुरी तरह परास्त हुए।

एक महीने तक शहर का घेराव रहा और इस बीच चौबीस बार मुसलमानों ने इस शहर पर हमले किए, जब तक्ररीत पर विजय प्राप्त हो गई, तो ख़लीफ़ा ने साद के नाम हुक्मनामा जारी किया कि वह अयाज़ बिन गुनीम को पांच हज़ार सेना के साथ जज़ीरा पर हमले के लिए भेज दें और खुद शहर 'रहा' की ओर बढ़े। साद ने रहा पर, जो किसी समय रूमी साम्राज्य की यादगार समझा जाता था, पड़ाव डाला, फिर छोटी-छोटी झड़पों के बाद जज़ीरा के तमाम शहर जीत लिए गए।

ख़ूज़िस्तान

सन् पन्द्रह हि० के शुरू में हज़रत मुगीरा बिन शोबा बसरा के गवर्नर मुकर्रर हुए थे। उन्होंने परिस्थिति का अवलोकन कर ख़लीफ़ा को रिपोर्ट दी कि ख़ूज़िस्तान की सीमा बसरा से मिली हुई है, यहां के लोग बड़े ही उपद्रवी हैं, इसलिए ख़ूज़िस्तान पर विजय प्राप्त किए बिना बसरा में पूर्ण शान्ति का स्थापित होना असम्भव है, अतः बहुत सोच-विचार के बाद सन् 17 हि० में अहवाज़ पर जिसको हुर्मुज़ शहर भी कहा जाता था हमला किया गया, मगर शहर के हाकिम ने एक सालाना रक़म देनी मंज़ूर करके मुसलमानों से समझौता कर लिया। सन् 17 हि० में गुगीरह को अलग कर दिया गया और अबू मूसा अशअरी उनकी जगह मुकर्रर हुए। मुगीरह के चले जाने के बाद अहवाज़ के हाकिम ने विद्रोह कर दिया और उसे सालाना रक़म, जिसका उसने वचन दिया था, देना बन्द कर

दिया। अबू मूसा अशअरी के लिए, सिवा उससे लड़ने के और कोई रास्ता न था, अंतः उन्होंने अहवाज़ को घेर लिया और कड़ी लड़ाई के बाद शहर पर विजय प्राप्त कर ली। हज़ारों आदमी और औरतें गिरफ़्तार कर लिए गए। जब खलीफ़ा को इसका पता चला तो आपने फ़रमान भेजा कि सब मर्द और औरतें, जो गिरफ़्तार किए गए थे, छोड़ दिए जाएं। आज्ञापालन से किसको इन्कार हो सकता था। अतएव सब के सब आज़ाद कर दिए गए। इसके बाद मुस्लिम सेनाओं ने मुजाज़िर, सूस और रामर्ज़ पर भी विजय प्राप्त कर ली।

उन दिनों बादशाह यज़्दगुर्द अपने शाही ख़ानदान के साथ कुम में ठहरा हुआ था। एक प्रसिद्ध जनरल हर्मुज़ान एक प्रतिनिधिमण्डल लेकर यज़्दगुर्द के पास हाज़िर हुआ और मुसलमानों की बढ़ती शक्ति का उल्लेख करके कहा कि अगर मुझे उनके दमन के लिए नियुक्त किया जाए, तो निश्चय ही मुसलमानों की बढ़ती हुई बाढ़ को रोक दूंगा। यज़्दगुर्द ने एक बहुत बड़ी सेना उसके साथ कर दी। हर्मुज़ान ने शोस्तर पहुंचकर, जो खोजिस्तान का हेड क्वार्टर था, बहुत बड़े स्तर पर लड़ाई की तैयारियां शुरू कीं। क़िले की फिर से मरम्मत कराई, ख़न्दक्र खुदवाई और हर तरफ़ हरकारे दौड़ाए, ताकि वे लोगों को देश के लिए मरने-कटने पर उभार सके।

अबू मूसा अशअरी इन घटनाओं से गाफ़िल न थे। उन्होंने 'दरबारे ख़िलाफ़त' में ये सब बातें विस्तार से लिखीं और सहायत चाही। अमीरुल मोमिनीन ने कूफ़ा के गवर्नर के नाम फ़रमान भेजा कि कूफ़ा में अब्दुल्लाह बिन मसऊद को अपना उत्तराधिकारी नियुक्त करके ज़्यादा से ज़्यादा फ़ौज लेकर अबू मूसा की मदद के लिए पहुंचो।

हर्मुज़ान को अपनी सेना पर बड़ा गर्व था। इसलिए अपनी शक्ति के बल पर उसने शहर से निकल कर मुसलमानों पर हमला किया। अबू मूसा उच्च श्रेणी के सेनापति थे। उन्होंने बड़ी बुद्धिमानी से सेना को गठित किया। ख़ूब जोर का मुक़ाबला हुआ। अन्त में मुसलमानों को ही विजय प्राप्त हुई। हर्मुज़ान घबड़ा गया, उसका गर्व चूर-चूर हो गया, यहां तक कि उसने क़िलाबन्द होकर लड़ने में

ही अपनी कुशलता जानी।

एक दिन अजमियों (ईरानियों) का एक आदमी अबू मूसा की खिदमत में हाज़िर हुआ और कहा कि अगर उसके पूरे परिवार को शरण दी जाए, तो वह मुसलमानों का क़ब्ज़ा शहर पर करा देगा। बात मान ली गई और वह अशरस नामक एक मुसलमान अफ़सर को एक सुरंग के ज़रिए अपने साथ शहर में ले गया, फिर वहां से वह उसे क़िले में लेकर पहुंचा। अजमी ने मुसलमान अफ़सर को तमाम रास्ते दिखा दिए और ऊंच-नीच भी समझा दी। अबू मूसा ने पूरा इत्मीनान कर लेने के बाद दो सौ योद्धाओं को अशरस के साथ भेज दिया, ताकि वे उसी तहख़ाने के रास्ते शहर में दाख़िल होकर क़िला के दरवाज़े खोल दें। अतः उन योद्धाओं ने, जिन्होंने सत्य धर्म को विजयी बनाने के लिए जान हथेली पर रखी हुई थी, शहर में दाख़िल होकर पहरदारों को मौत के घाट उतार दिया और क़िले के दरवाज़े खोल दिए। फिर क्या था मुस्लिम सेना विजय पताका लिए अन्दर दाख़िल हो गई। यह देखकर हरमुज़ान बुर्ज पर चढ़ गया और कहा कि अब मेरे पास 100 बाण हैं, किसी की हिम्मत नहीं कि मुझे ज़िन्दा हाथ लगाए, मैं अपने आपको तुम्हारे हवाले करने को तैयार हूं, बशर्ते कि मुझे ज़िन्दा अमीरुल मोमिनीन के पास मदीना पहुंचा दिया जाए। वही मेरे बारे में जो फ़ैसला करेंगे, मुझे मंज़ूर होगा।

हज़रत अबू मूसा ने उनकी प्रार्थना स्वीकार कर ली और हज़रत अनस रज़ियल्लाहु अन्हुको इस कार्य पर नियुक्त कर दिया कि वे हरमुज़ान को 'दरबारे ख़िलाफ़त' में ले जाएं। हरमुज़ान अपने दोस्तों और रिश्तेदारों के साथ मदीने की ओर चला, पूरी शान व शौकत के साथ और मूल्यवान वस्त्रों से सुसज्जित। हरमुज़ान समझता था कि जिस व्यक्ति ने तमाम दुनिया में हलचल मचा रखी है, वह निश्चय ही बहुत महान् होगा, बड़ी शान-शौकत से रहता होगा। ख़लीफ़ा-ए-वक़्त से मिलने हरमुज़ान मस्जिदे नबवी में पहुंचा। अमीरुल मोमिनीन के बारे में मालूम किया। जब उसे एक लम्बे क्रद और छरहरे व्यक्ति की ओर, जो फटे-पुराने कपड़े पहने ज़मीन पर सोया हुआ था, इशारा करके बताया गया कि वही अमीरुल

मोमिनीन हैं, तो हरमुज़ान स्तब्ध रह गया। इसी बीच अमीरुल मोमिनीन की आंख खुल गई। दुभाषिए के ज़रिए बात-चीत हुई। आपको बड़ा दुख था कि उस व्यक्ति ने मुसलमान जनरलों को माल डाला है। अभी वह सोच ही रहे थे कि उसके बारे में क्या हुक्म दे कि हरमुज़ान ने कहा कि जब तक वह पानी न पी ले, उसके क़त्ल का हुक्म न दिया जाए। हज़रत उमर रज़ियल्लाहु अन्हु सहमत हो गए। जब पानी का प्याला हरमुज़ान के सामने आया, तो उसने प्याला लेकर ज़मीन पर रख दिया और कहा कि मैं पानी कदापि न पीयूंगा और वचन के अनुसार जब तक मैं पानी न पी लूं, आप मुझे क़त्ल नहीं कर सकते। हज़रत उमर रज़ियल्लाहु अन्हु उसकी इस चाल पर मुस्कराए। हरमुज़ान ने कहा, 'मैं पहले ही से मुसलमानों के भाई-चारे से प्रभावित होकर इस्लाम कुबूल कर चुका हूं, अब फिर दोबारा कलिमा पढ़ता हूं। मैंने यह बहाना इसलिए किया कि लोग यह न सोचें कि कि तलवार की डर से मैंने इस्लाम स्वीकार कर लिया है। हज़रत उमर रज़ियल्लाहु अन्हु ने दो हज़ार अशरफ़ी सालाना उसका वज़ीफ़ा तय किया और वह अमीरुल मोमिनीन के करीबी लोगों में से हो गया।

शोसतर की विजय के बाद मुसलमानों ने जुन्दी साबूर का घेराव कर लिया और विजय मुसलमानों के हाथ लगी। इस शहर पर विजय प्राप्त कर लेने के बाद खूजिस्तान के पूरे क्षेत्र पर मुसलमानों को विजय प्राप्त हो गई।

कुछ और घटनाएं

जिन दिनों रूमी और ईरानी साम्राज्य के बड़े-बड़े गढ़ मुसलमानों के क़ब्ज़े में आते जा रहे थे और हज़रत ख़ालिद और अबू उबैदा जैसे सेनापतियों और जनरलों के चमत्कारिक कारनामों की धूम मची हुई थी, उसी समय हज़रत ख़ालिद का सेनापति-पद से हटाया जाना और अमवास की वबा का फैलना इस्लामी इतिहास की महत्वपूर्ण घटनाओं में से है।

कहा जाता है कि हज़रत उमर, हज़रत ख़ालिद से, प्रशासनिक दृष्टि से सन्तुष्ट नहीं थे, इसलिए कि हज़रत ख़ालिद केन्द्र को हिसाब-किताब भेजने में बड़ी सुस्ती दिखाते थे। उन्हें बार-बार सचेत किया गया कि वे अपने कर्तव्यों के निभाने में कोताही न किया करें, मगर उन्होंने यह कह कर टाल दिया कि मैं हज़रत अबूबक्र सिद्दीक़ रज़ियल्लाहु अन्हुके समय में भी ऐसा ही करता रहा हूँ, इसलिए मजबूर हूँ। हज़रत उमर रज़ियल्लाहु अन्हु जैसे सच्चरित्र और अनुशासन प्रिय व्यक्ति इस उत्तर से कैसे सन्तुष्ट हो सकते थे? आपने स्पष्ट कह दिया कि वे सिर्फ़ इस शर्त पर सेनापति रह सकते हैं कि हिसाब नियमित रूप से केन्द्र को निर्धारित समय पर भेज दिया करें। मगर जब यह ख़ालिद को मंजूर न हुआ तो उन्हें सेनापति-पद से हटाकर सेकेण्ड इन कमांड मुकर्रर कर दिया गया और हज़रत अबू उबैदा को सेनापति बना दिया गया।

इसी तरह उन्होंने एक व्यक्ति को, जिसने उनकी शान में क़सीदा पढ़ा था, दस हज़ार अशरफ़ी की भारी राशि पुरस्कार के तौर पर दी थी। जब हज़रत उमर रज़ियल्लाहु अन्हु को इस बात की सूचना मिली, तो वे बहुत नाराज़ हुए और कहा कि अगर यह रक़म बैतुलमाल से दी गई है, तो ख़ियानत है और अगर अपनी गिरह से दी गई है तो फ़िज़ूलखर्ची है।

हज़रत उमर रज़ियल्लाहु अन्हु ने हज़रत उबैदा के पास फ़रमान जारी किया कि वे आम मुसलमानों के सामने ख़ालिद की जवाब-तलबी करें। अगर वह ग़लती को मान लें, तो उन्हें माफ़ कर दिया जाए।

अबू उबैदा फ़रमान पढ़ कर अवाक् रह गए। वे जानते थे कि ख़ालिद किस श्रेणी के जनरल हैं, लेकिन फिर भी ख़लीफ़ा का फ़रमान था, इसलिए उसकी अवज्ञा भी नहीं की जा सकती थी। विवश होकर उन्होंने हज़रत ख़ालिद को बुलवाया और भरी सभा में फ़रमान सुनाया। हज़रत ख़ालिद ख़ामोश रहे, दूसरी

बार फिर फ़रमान सुनाया, हज़रत ख़ालिद ख़ामोश रहे। हज़रत बिलाल आगे बढ़े, उन्होंने जनरल के सिर से अमामा (पगड़ी) उतार कर उसी अमामा से उनके हाथ कमर के पीछे ले जाकर बांध दिया। कैसी थी वह घड़ी! वह योद्धा, जिसका नाम सुनकर संसार के बड़े-बड़े योद्धा कांप उठते थे, एक अपराधी की हैसियत से मस्जिद में खड़ा है। तीसरी बार फिर पूछा गया कि ये रुपये तुमने कहां से लिए? जवाब में हज़रत ख़ालिद ने कहा कि यह मेरा अपना रुपया था। हज़रत बिलाल ने तुरन्त उनके हाथ खोल दिए और ख़लीफ़ा के दरबार में पहुंचने का हुक्म सुना दिया गया।

ख़लीफ़ा उमर ने पूछा, 'तुमने इतनी दौलत कहां से ली है?'

ख़ालिद ने जवाब दिया, 'अपने हिस्से के युद्ध में प्राप्त माल से।' 'मेरे हिसाब के मुताबिक़ मेरे हिस्से में साठ हज़ार अशर्फी होनी चाहिए।'।

अतः उनका हिसाब चेक किया गया तो अस्सी हज़ार निकला। बीस हज़ार की रक़म बैतुलमाल में दाख़िल हो गई। फिर हज़रत ख़ालिद को सम्बोधित करके ख़लीफ़ा हज़रत उमर रज़ियल्लाहु अन्हु ने कहा, 'ख़ुदा की क़सम! ख़ालिद तुम मुझे प्रिय हो, मैं दिल से तुम्हारा आदर करता हूँ।'।

इसके बाद अमीरुल मोमिनीन ने तमाम राज्यपालों को लिखवाया कि हज़रत ख़ालिद को बद-दयानती या नाराज़गी की वजह से पद-च्युत नहीं किया गया, बल्कि मैं देखता हूँ कि जनता उन पर लट्ठू हो रही है। वह समझने लगी है कि तमाम लड़ाइयां ख़ालिद की वजह से जीती जा रही हैं और असली विजय देने वाले अर्थात् ख़ुदा को लोग भूल रहे हैं।

कैसी विचित्र है यह घटना कि इतने बड़े योद्धा से साधारण मनुष्य जैसा बर्ताव किया गया। इस घटना से हज़रत ख़ालिद की शालीनता और हज़रत उमर रज़ियल्लाहु अन्हु की सावधानी और सतर्कता का पता चलता है। इस घटना के कुछ वर्ष बाद ही एक रेगिस्तानी क्षेत्र में जहां वह मदीना से प्लेग से डर कर भाग आए थे, बड़ी बेबसी की हालत में अपने असली मालिक की तरफ़ रुजू कर गए। मौत के समय वे बाज़ुओं और जिस्म के घावों को, जिनके शिकार वह विभिन्न लड़ाइयों में हुए थे, दिखाते हुए दहाड़ें मार-मार कर रोते थे और कहते थे कि मैं मौत से डरकर यहां आया, मगर मौत ने मेरा पीछा न छोड़ा, मैं कभी मौत ने नहीं डरा था, मगर आज मौत के विचार ने मुझे बहुत निढाल कर दिया है।

अमवास बी वबा

सन् 18 हि० में सीरिया, मिस्र और इराक़ में इस ज़ोर का प्लेग फैला कि उसने इन क्षेत्रों में भारी तबाही मचा दी। सन् 17 हि० के आखिर में वबा फैली और कई महीने तक चलती रही। अमीरुल मोमिनीन खुद सुरग़ नामक स्थान पर पहुंचे और सेना को कूच का हुक्म दे दिया। हज़रत अबू उबैदा भाग्य पर बहुत ज़्यादा विश्वास रखते थे, उन्होंने इसका विरोध किया। लोगों के आग्रह पर अमीरुल मोमिनीन मदीना वापस लौट गए। वहां पहुंच कर आपने अबू उबैदा को 'दरबारे ख़िलाफ़त' में तलब किया। अब अबू उबैदा समझ गए कि फिर कूच का हुक्म देने के लिए बुलाया जा रहा है, इसलिए उन्होंने मदीना जाने की अधिक चिन्ता न की।

हज़रत उमर रज़ियल्लाहु अन्हु बहुत परेशान और चिन्तामग्न रहा करते थे, आखिर अबू उबैदा को साफ़-साफ़ लिख भेजा कि जहां सेना ने डेरे डाल रखे हैं, वह जगह नशेब में है और नम है, तुम लोगों की जानें ख़ामाखाही बरबाद कर रहे हो। अबू उबैदा ने फ़रमान के मुताबिक़ कूच किया और जाबिया में जाकर डेरे डाल दिए। यह जगह जलवायु की दृष्टि से बहुत अच्छी समझी जाती थी, मगर जाबिया पहुंच कर अबू उबैदा बीमार हो गए। काफ़ी इलाज किया, लेकिन कोई फ़ायदा न हुआ। जब उन्हें जान बचने के आशा न रही तो जोरदार शब्दों में सेना को नसीहत की और स्वयं अपने रब से जा मिले।

उनके बाद हज़रत मुआज़ सेनापति नियुक्त किए गए। कुछ दिनों बाद मुआज़ के बेटे बीमार हुए और आनन-फ़ानन देहान्त हो गया। उन्हें दफ़न करके वापस आए, तो खुद बीमार पड़ गए और तत्काल मृत्यु के शिकार हो गए। हज़रत मुआज़ के बाद हज़रत उम्र बिन आस सेनापति नियुक्त किए गए।

बीमारी इतने ज़ोरों पर थी कि कुछ ही दिनों में पच्चीस हज़ार मुसलमान मौत के घट चढ़ गए। हज़रत अम्र बिन आस ने तमाम लोगों को एकत्र करके वक्तव्य दिया कि महामारी शुरू होती है, तो आग की तरह फैलती है, इसलिए तमाम सेना को यहां से उठकर पहाड़ों पर चला जाना चाहिए। कुछ लोगों ने उनसे मतभेद किया और कहा कि यह भाग्य के विरुद्ध है, मगर अधिकांश व्यक्तियों ने सेनापति की बात मान ली और महामारी का ख़तरा दूर हो गया। अबू उबैदा, हारिस बिन हिशाम, यज़ीद बिन अबी सुफ़ियान, मुआज़ बिन जबल, सहेल बिन

उमर और उब्बा बिन सुहैल के अलावा कई बुजुर्ग हस्तियां इस महामारी का शिकार हुईं। अमीरुल मोमिनीन को तमाम घटनाओं से सूचित किया जाता रहा। जब यज़ीद बिन सुफ़ियान और मुआज़ बिन जबल की वफ़ात की ख़बर मिली तो अमीरुल मोमिनीन को भी पेरशानी हुई, आख़िर मुआविया के दमिश्क और शूरहबील को ज़ार्दन का गवर्नर मुकर्रर फ़रमाया। इस महामारी की वजह से इस्लाम की विजयों का ज़ोर कम हो गया। लोगों का हाल ना-क्राबिले बयान था। जब अमीरुल मोमिनीन को तबाहकारियों की तफ़सील मालूम हुई तो वे तड़प उठे और हज़रत अली को अपना उत्तराधिकारी नियुक्त करके स्वयं सीरिया को चल पड़े। दो दिन ऐला में रुकने के बाद दमिश्क पहुंचे, सेना को वेतन दिए। जो लोग मर चुके थे, उनके जायज़ वारिसों को बुलाकर उनकी मीरास उन्हें दिला दी। कई एक नई छावनियां क़ायम कीं, ख़ाली जगहों पर नए पदाधिकारी नियुक्त किए, तात्पर्य यह कि पूरा इन्तिज़ाम करके वापस लौट आए।

क़्रीसारिया की विजय

क़्रीसारिया पुराने समय का बड़ा प्रसिद्ध नगर था। यह नगर सीरिया के तट पर स्थित था और फ़लस्तीन का बहुत महत्वपूर्ण ज़िला समझा जाता था। कहा जाता है कि इसके तीन सौ से अधिक बड़े और बा-रैनक़ बाज़ार थे। इस शहर में सन् 13 हि० में अम्र बिन आस के सेनापतित्व में सेना ने चढ़ाई की, मगर उस पर विजय न पा सकी। हज़रत उमर रज़ियल्लाहु अन्हु ने यज़ीद बिन अबी सुफ़ियान को अबू उबैदा की जगह सेनापति नियुक्त करके क़्रीसारिया पर धावा बोल देने का हुक्म दिया। मगर जब सन् 13 हि० में उनकी मृत्यु हो गई तो उनके भाई अमीर मुआविया को यह सेवा सुपुर्द की गई। अमीर मुआविया ने बहुत बड़ी सेना लेकर क़्रीसारिया पर हमला कर दिया, अर्से तक घेराव किया गया। इस बीच कई बार शहर वालों ने निकल कर मुसलमानों का मुक़ाबला किया, न तो शहर ही जीता जा सका, न शहर वाले ही मुसलमानों को पसपा कर सके। आख़िर यूसुफ़ नामक एक यहूदी ने मुसलमानों को एक सुरंग का पता दिया, जो शहर के नीचे से गुज़रती हुई क़िले के दरवाज़े तक पहुंचती थी, मुसलमान उस रास्ते से क़िले तक पहुंचे और क़िले के दरवाज़े खोल दिए। इस ज़ोर की लड़ाई हुई कि अस्सी हज़ार ईसाई काम आए और मुसलमानों ने शहर पर विजय प्राप्त कर ली,

चूँकि यह सीरिया का बड़ा अहम शहर था, इसलिए लगभग पूरे सीरिया पर मुसलमानों की विजय घोषित कर दी गई।

अजमी इराक़

इराक़ भू-भाग दो भागों में विभाजित था। पश्चिमी भाग को अरबी इराक़ और पूर्वी भाग को अजमी इराक़ कहते थे।

ईरानियों का ख्याल था कि अरब लूटमार और क़त्ल व ग़ारत के लिए उठे हुए हैं और सीमावर्ती भागों को लूटकर उनकी यह कामना पूरी हो जाएगी। फिर वे अपने घरों को लौट जाएंगे, लेकिन जब ख़ूज़िस्तान पर विजय मिल गई, तो उन्हें असली ख़तरे का एहसास हुआ। अतः ईरानी सम्राट ने हर ओर हरकारे और दूत दौड़ा दिए, ताकि इस ख़तरे की सूचना बस्ती-बस्ती, घर-घर पहुंच जाए। फिर क्या था, समूचे देश में एक हलचल मच गई। देश की परम्पराओं को बाक़ी रखने के लिए लगभग डेढ़ लाख आदमी ईरानी झंडे तले कुम में आ जमा हुए।

अमीरुल मोमिनीन को तमाम घटनाओं की सूचना मिलती रही। कूफ़ा के गवर्नर हज़रत उम्मार बिन यासिर रज़ियल्लाहु अन्हुने ईरानियों की ज़बरदस्त तैयारियों के हालात सविस्तार लिखकर भेजे थे। हज़रत उमर रज़ियल्लाहु अन्हु वह पत्र लिए हुए मस्जिदे नबवी में दाख़िल हुए और उन्होंने अपने वरिष्ठ साथियों से मश्विरा चाहा।

अपना मत व्यक्त करते हुए तलहा बिन उबैदुल्लाह ने कहा कि अमीरुल मोमिनीन इस नाज़ुक घड़ी को आप हम सबसे बेहतर समझते हैं, इसलिए अपने अनुभव के आधार पर यथोचित आदेश दें। हज़रत उस्मान रज़ियल्लाहु अन्हु ने राय दी कि सीरिया, यमन और बसरा के गवर्नरों को हिदायत की जाए कि वे अपनी सेनाओं के साथ लड़ाई के मोर्चे पर पहुंच जाएं और ख़लीफ़ा खुद कूफ़ा जाकर उचित प्रबन्ध करें। अधिकांश को यह राय पसन्द आई, मगर हज़रत अली रज़ियल्लाहु अन्हुने उनका विरोध करते हुए फ़रमाया कि मुझे मश्विरा सही नहीं जंच रहा है। जब मुसलमानों की सेनाएं सीरिया, यमन और बसरा से चल देंगी तो सीमा के लोग विद्रोह कर देंगे। अमीरुल मोमिनीन का मदीना से चला जाना भी सही न होगा, मेरी राय है कि अमीरुल मोमिनीन मदीना में ठहरे रहें और यमन, बसरा और सीरिया से सिर्फ़ रज़ियल्लाहु अन्हु एक-एक तिहाई सेना को समर-क्षेत्र में उतारा जाए।

हज़रत उमर ने हज़रत अली की राय से सहमति व्यक्त की। अब सेनापति की नियुक्ति का प्रश्न था। आमतौर से यही कहा जा रहा था कि इसका बेहतर फ़ैसला अमीरुल मोमिनीन ही कर सकते थे, इसलिए यह काम उन्हीं के सुपुर्द किया गया। बहुत कुछ सोचने-समझने के बाद हज़रत उमर रज़ियल्लाहु अन्हु ने नोमान बिन मुकरिन का नाम पेश किया, सब इस नाम पर सहमत थे, अतः उन्हीं को इस पद पर नियुक्त कर दिया गया।

नोमान बिन मुकरिन रज़ियल्लाहु अन्हु तीस हज़ार सिपाहियों को लेकर कूफ़ा से युद्ध-क्षेत्र की ओर चल पड़े। बड़े-बड़े योद्धा सहाबी साथ थे। हज़रत उमर रज़ियल्लाहु अन्हु ने इस्लामी सेनाओं के नाम, जो पहले से फ़ारस में मौजूद थीं, फ़रमान भेजा कि वे ईरानियों को नहादन्द की ओर बढ़ने न दें, अतएव जासूसों ने रिपोर्ट दी कि नहादन्द तक रास्ता बिल्कुल साफ़ है, इसलिए नोमान बिना किसी बाधा या कष्ट के बढ़ते चले गए और नहादन्द से मील के फ़ासले पर जा डेरे जमाए।

ईरानियों ने भी मुसलमानों से निबटने के अनेक उपाय शुरू कर दिए। एक दूत अरबों के पास भेजा, ताकि समझौता करने के लिए अरबों के किसी विश्वसनीय व्यक्ति को साथ लाए। हज़रत नोमान ने इस काम के लिए मुगीरा बिन शोबा को नियुक्त किया। ईरानियों ने अपनी आदत के मुताबिक़ अरबों पर रौब डालने के लिए बड़े ठाठ से दरबार सजाया। मदान शाह ताज पहन कर तख़्त पर बैठा, आस-पास राजकुमारों और वरिष्ठ अधिकारियों की पंक्तियाँ सजीं। नंगी तलवारें आखों को चकाचौंध किए दे रही थीं। लेकिन इन बातों का प्रभाव अरब मुसलमानों पर कहां पड़ने वाला! जम कर बातें कीं। पहले मदान शाह ने खुशामद की, लेकिन खुशामद से काम न चला तो रौब डालने की कोशिश की, लेकिन यह चाल भी बेकार हो गई, यहां तक कि मुस्लिम दूत नाकाम होकर वापस चला आया और दोनों तरफ़ लड़ाई की तैयारियाँ शुरू हो गईं।

अजमियों ने तमाम मैदान में गोखुरु बिछा दिए, ताकि मुसलमानों को आगे बढ़ने में कठिनाई हो। वे खुद क़िला बन्द थे और जब चाहते, अचानक मुसलमानों पर हमला करके उन्हें नुक्सान पहुंचा देते।

नोमान ने इस संबंध में अपने परामर्शदाताओं को इकट्ठा किया, परामर्श लिया और बात यह तय पाई कि कुछ टुकड़ियाँ तो वहीं ठहरी रहें, जहां पहले पड़ाव डाला था और शेष सेना सात-आठ मील की दूरी पर चली जाए, इस तरह

ईरानी सेनाएं थोड़े लोगों को देखकर हमला करेंगीं, फिर उन्हें निशाने पर लेकर जोर का हमला बोल दिया जाएगा, इस तरह पूरी ईरानी सेना पसपा होकर रह जाएगी।

जैसा सोचा गया, वैसा ही हुआ। ईरानी सेनाएं मुसलमानों पर टूट पड़ीं। मुसलमान पीछे हटते चले गए, यहां तक कि वह घड़ी आ गई और योजना के अनुसार मुसलमान सेना ईरानियों पर टूट पड़ी, घमासान लड़ाई हुई, खून की नदियां बह गईं, मैदान में खून इतना बहा कि घोड़ों को संभालना कठिन हो गया। अलावा दूसरे घोड़ों के, नोमान का घोड़ा भी फिसल कर ऐसा गिरा कि वह भी गिर पड़े और काफ़ी घायल हो गए। ज्यों ही वह गिरे, उनके भाई ने झंडा थाम लिया। नोमान का हुक्म था कि अगर गिर जाऊं, तो कोई व्यक्ति लड़ाई को छोड़कर मेरी ओर अपना ध्यान न लगाए। एक सिपाही ने उनको देखा और सहायता के लिए उनके पास बैठना चाहा, मगर सेनापति के हुक्म की याद आते ही, तुरन्त वहां से चल दिया। मुसलमानों के हमले की बढ़ी हुई ताकत ने ईरानियों के क्रदम डगमगा दिए। हज़रत नोमान ने आंखें खोलीं, पूछा, लड़ाई का अंजाम क्या रहा? कोई बोला, मुसलमान विजयी हो गए। तुरन्त अल्लाह का शुक्र अदा किया और कहा, जल्द से जल्द अमीरुल मोमिनीन को ख़बर पहुंचाओ। यह कहकर उनके प्राण पखेरू उड़ गए।

रात तक लड़ाई का सिलसिला जारी रहा। मुसलमानों का उत्साह और मनोबल अपने उत्कर्ष को पहुंचा हुआ था, ईरानियों के पांव उखड़ चुके थे, आखिर वे भाग निकले। मुसलमानों ने उनका पीछा किया और नहादन्द तक उनको धकेलते हुए ले गए। यहां के अग्निपूजक पुजारी ने निवेदन किया, अगर उनकी जान बख़्शी की जाए, तो वह एक अमूल्य निधि का पता देगा। उसने सम्राट किसरा परवेज़ के मूल्यवान हीरे-जवाहरात के ख़ज़ाने का पता दे दिया। हज़रत हुज़ैफ़ा ने, जो हज़रत नोमान के बाद सेनापतित्व का पद संभाले हुए थे, युद्ध में प्राप्त तमाम माल को सैनिकों में बांट दिया और हीरे-जवाहरात के साथ माल का पांचवां हिस्सा अमीरुल मोमिनीन की ख़िदमत में भेज दिया।

हज़रत उमर रज़ियल्लाहु अन्हु को कुछ समय से युद्ध-स्थिति की सूचना नहीं मिली थी, इस कारण बहुत ज़्यादा चिन्तित थे कि इसी बीच दूत आ पहुंचा। आप सफलता की सूचना से अति प्रसन्न थे, लेकिन जब नोमान की मृत्यु का हाल सुना, तो बहुत देर तक रोते रहे। जब दूत ने कहा, और भी बहुत से सहाबी और

असंख्य मुसलमान शहीद हुए हैं, जिनको हुज़ूर नहीं जानते, तो आप बहुत ही रोए और कहा, उमर जाने या न जाने, मगर खुदा उनको जानता है। जब हीरे-जवाहरात सामने लाए गए तो अमीरुल मोमिनीन ने वापस कर दिए और कहा कि ये वापस ले जाओ और उन्हें बेचकर सेना में बांट दो। ये जवाहरात चार करोड़ दिरहम में बिके और रक़म सैनिकों में बांट दी गई।

मुसलमानों की इस विजय से ईरानियों का ज़ोर टूट गया और उनकी शक्ति क्षीणप्राय होकर रह गई।

सैनिक-चढ़ाई

मुसलमानों को आज तक जितनी लड़ाइयां लड़नी पड़ीं, वे केवल देश की रक्षा के लिए थीं, हां, अरबी इराक़ ऐसा देश था, जिसे मुसलमानों ने अपने राज्य में शामिल कर लिया। इसका कारण यह था कि इस क्षेत्र में जो लोग आबाद थे, वे अरबी नस्ल के थे, उनकी भाषा अरबी थी। अलबत्ता, इधर जो लड़ाइयां हुईं, उनके कारण स्वयं पैदा हो गए थे। मुसलमान लड़ने मरने पर मजबूर थे, वरन् हज़रत उमर रज़ियल्लाहु अन्हु कहा करते थे कि काश! हमारे और फ़ारस के बीच आग के पहाड़ हो जाते, ताकि हम फ़ारस पर और फ़ारस वाले हम पर हमलावार न हो सकते।

हम पहले ही लिख चुके हैं कि ईरानियों के मन में अरबों के खिलाफ़ अति विद्वेष-भाव पाया जाता था। वे बार-बार हारने की वजह से चोट खाए नाग की तरह तिलमिलाया करते थे और रात-दिन सोचा करते थे कि किस तरह अरबों के परास्त कर अपने माथे का कलंक मिटाएं। वे क्षेत्र, जिन पर मुसलमानों का क़ब्ज़ा हो चुका था, ईरानियों के दिल में कांटा बनकर का खटकते थे और उनकी पूरी कोशिश रहती थी कि वहां एक ऐसी महाक्रान्ति आ जाए कि मुसलमानों के क़दम उखड़ जाएं, मानो ये ईरानी ऐसे ख़तरनाक षड्यन्त्र रच रहे थे कि अगर इन पर तत्काल ध्यान न दिया जाता, तो इस्लामी राज्य के लिए बराबर ख़तरा बना रहता।

इधर मुसलमानों का यह हाल था कि जिन क्षेत्रों पर उनका अधिकार हुआ

था, उनकी कोशिश रहती कि वहां के निवासियों को हर प्रकार की सुख-सुविधा पहुंचाएं, मगर इन षड्यन्त्रकारियों के कारण नतीजा हमेशा उलटा निकलता। यह एक ऐसी स्थिति थी कि इस पर ध्यानपूर्वक विचार होना चाहिए था। खलीफ़ा ने अपनी मन्त्रणा-परिषद बुला ली, कारणों पर विचार किया जाने लगा। ख़ूब सोच-विचार के बाद निष्कर्ष यह निकला कि जब तक यज़्दगुर्द का पूरी तरह देश से निर्वासन न हो जाए, साज़िशों का सिलसिला ख़त्म नहीं हो सकता। चूंकि तख़्ते कियान का वारिस मौजूद है, इसलिए ईरानियों का विचार है कि उनके हाथ-पांव मारने से ईरानी साम्राज्य की पुनर्स्थापना हो जाएगी।

इन कारणों से हज़रत उमर रज़ियल्लाहु अन्हु ने सामान्य सैनिक चढ़ाई का निश्चय कर लिया। कई जहाज़ अपने हाथ से तैयार किए। हर क्षेत्र के लिए सेना और सेनाधिकारी तैनात किए। खुरासां का चार्ज अहनफ़ बिन क़ैस को, फ़सा सीरीया को, किरमान सुहैल बिन अदी को, असफ़हान अब्दुल्लाह को, सीस्तान आसिम बिन उमर को, मकरान कम बिन उमैर को सुपुर्द कर दिया।

अब्दुल्लाह बिन अब्दुल्लाह ने सन् 21 हि० में बड़ी तैयारी के साथ असफ़हान पर चढ़ाई कर दी। ईरानियों ने पूरे जमाव के साथ उनका भी मुक़ाबला किया। ईरानी सेना का सेनापति इस्तज़ार था, जो बड़ा ही निडर, वीर योद्धा था। पहले प्रथम पंक्ति का कमांडर जावदिया आगे बढ़ा और कहा कि मुसलमानों में से जिसको साहस हो, मेरे मुक़ाबले में आकर अपना भाग्य-निर्णय करे। हज़रत अब्दुल्लाह स्वयं आगे बढ़े और जावदिया उनके हाथ से मारा गया। इसके बाद असफ़हान के सरदार ने मुस्लिम सेना को सन्देश भिजवाया कि सेनाओं का लड़ना ख़ामाखाही लोगों को क्रल्ल कराना है, इसलिए बेहतर होगा कि केवल हम और तुम लड़कर फ़ैसला कर लें। अब्दुल्लाह ने इस शर्त को मंज़ूर कर लिया। रईस का नाम फ़ाज़ूतफ़ान था। दोनों योद्धा भिड़ गए। सरदार ने बड़ी शान से अब्दुल्लाह पर हमला किया। हज़रत अब्दुल्लाह ने बड़ी फुर्ती और बहादुरी से हमले को रोका। सरदार ने अपना भविष्य देख लिया, समझ गया कि अब हारने के अलावा कोई रास्ता नहीं, तुरन्त बोला कि मैं समझौता चाहता हूं और शर्त यह

है कि शहर वालों में से जो चाहे जिज़िया देकर मुस्लिम-राज्य में शान्तिपूर्ण जीवन बिताए और जो जिज़िया देना स्वीकार न करे, वह शहर से चला जाए। हज़रत अब्दुल्लाह ने इसे भी मंज़ूर कर लिया और समझौता हो गया।

उसी ज़माने में पता चला कि हमदान में विद्रोह हो गया है। ख़लीफ़ा हज़रत उमर रज़ियल्लाहु अन्हु ने नोमान बिन मुकरिन को बारह हज़ार की सेना के साथ इस द्रोह के दमन पर नियुक्त किया। वहां मुसलमानों को बड़ी कठिनाइयों का सामना करना पड़ा। घेरा डाले पड़े हुए थे, मगर शहर था कि उस पर विजय किसी प्रकार मिल ही नहीं पा रही थी। हमदान के अलावा आस-पास के तमाम क्षेत्रों पर कब्ज़ा हो चुका था। मुसलमानों के दूसरी जगहों के जीतने की ख़ूब चर्चा थी। जब हमदान के नागरिकों को इसका पता चला तो उन्होंने पुष्टि के लिए आदमी दौड़ाए। जब उन्हें ख़बर मिली कि मुसलमानों ने सचमुच आस-पास के तमाम स्थानों को जीत लिया है तो उनके दिल बैठ गए। विवश हो मुसलमानों से समझौता करके शहर उनके सुपुर्द कर दिया।

वैलम ने जो एक मशहूर सरदार था रय और आजरबीजान के लोगों को उकसाया कि अरबों को नष्ट-विनष्ट करने के लिए तुम लोगों को अपनी जानें लड़ा देनी चाहिए। अतएव इसी आधार पर उसने एक भारी सेना तैयार कर ली। रय का सरदार जेंगदी पूरी भीड़ लेकर उसमें शामिल हो गया। घमासान की लड़ाई छिड़ी, फिर भी वैलम परास्त हुआ और विजय मुसलमानों के हाथ लगी।

अमीरुल मोमिनीन के हुक्म के मुताबिक़ उल्वा एक भारी सेना लेकर आजरबीजान की ओर बढ़े। एक मशहूर योद्धा बुक़ैर का, जो उल्वा की मदद के लिए नियुक्त किए गए थे, जर्मोदान पर बुक़ैर का स्फ़न्दयार से मुक़ाबला हुआ। स्फ़न्दयार गिरफ़्तार हो गया। दूसरी ओर स्फ़न्दयार का भाई बहराम उल्वा के मुक़ाबले में आ डटा, लेकिन उसे ऐसी हार हुई कि मैदान से भाग निकला। स्फ़न्दयार सेनापति के सामने पेश किया गया, तो उसे इस शर्त पर रिहा कर दिया गया कि वह आठ लाख रुपए वार्षिक टैक्स देता रहे।

जब जरजान के सरदार रोज़बान को ख़बर पहुंची कि मुसलमानों ने रय (ईरान) पर बिना किसी अवरोध के क़ाबू पा लिया है तो उसने नोमान के भाई

सुवैद से, जो रय की मुहिम के कमान्डर इन चीफ़ थे, पत्र-व्यवहार करके सुरक्षा-टैक्स (जिज़िया) देना मंज़ूर कर लिया और समझौते के मुताबिक़ मुसलमान ज़रजान और दुहतान के रक्षक और शान्ति के ज़िम्मेदार करार पाए और यह भी तय पाया कि वे लोग जो सैनिक सेवाएं मुसलमानों की तरह अदा करेंगे, उन्हें जिज़िया नहीं देना होगा। इसी तरह एक-एक करके तमाम सरदारों ने जिज़िया का अदा करना मंज़ूर कर लिया और यह बड़ा राज्य, बिना किसी लड़ाई के मुसलमानों के कब्ज़े में आ गया।

आज़रबीजान में मुहिम में बुकैर उत्बा के सहायक थे। आज़रबीजान की विजय के बाद बुकैर पूरी सफलता के साथ बाब की ओर बढ़े। यहां का शासक शहबराज़ ईरानियों के पराधीन था। मुसलमानों के आने की ख़बर सुनकर वह स्वयं सेनापति की सेवा में उपस्थित हुआ और निवेदन किया कि, जब ईरान जीत लिया गया तो मेरी क्या ताक़त कि मैं मुक़ाबले में आऊँ। जब कभी लैकिन सेवा की ज़रूरत हो, मैं हाज़िर हूँ, इसलिए मुझसे जिज़िया न लिया जाए। चूँकि जिज़िया सिर्फ़ सैनिक सेवा के बदले में लिया जाता था, इसलिए उसे माफ़ किया गया, यहां विजय प्राप्त करके मुसलमान सेनाएं आगे बढ़ीं। शहरबराज़ साथ-साथ चला। अब्दुरहमान बिन रबीआ ने वैज़ा और बुकैर ने कान पर विजय प्राप्त करके उसे इस्लामी राज्य में शामिल कर लिया।

फ़ारस की विजय

उस समय फ़ारस उस राज्य का नाम था, जिसके उत्तर में असफ़हान, दक्षिण में फ़ारस सागर, पूरब में किरमान और पश्चिम में इराक़े अरब था। इसका सबसे बड़ा और प्रसिद्ध नगर शीराज़ है।

फ़ारस पर सबसे पहले सन् 17 हि० में आक्रमण हुआ था, मगर उसमें कोई उल्लेखनीय सफलता नहीं प्राप्त हुई थी। यह आक्रमण हज़रत उमर रज़ियल्लाहु अन्हु की इजाज़त के बिना किया गया था और वे इसके घोर विरोधी थे।

कहा जाता है कि जब हज़रत साद रज़ियल्लाहु अन्हु ने क़ादसिया पर विजय प्राप्त कर ली, तो हज़रत अली को स्पर्धा हुई, अतः उन्होंने झट सेनाएं तैयार करके नदी के रास्ते फ़ारस पर आक्रमण कर दिया, यहां तक कि अमीरुल मोमिनीन से इजाज़त लेना भी ज़रूरी न समझा। वहां अपनी सेनाओं और जहाज़ों से उतर कर तट पर क़दम जमाया ही था कि शत्रुओं ने जहाज़ों और सेनाओं को इस ढंग से घेरे में ले लिया कि उनका सिलसिला एक दूसरे से बिल्कुल कट गया, क्योंकि दुश्मन की कोशिश थी कि मुसलमान जहाज़ों के क़रीब बिल्कुल ही न पहुंचने पाएं। यद्यपि मुसलमानों की हालत बहुत नाज़ुक थी, फिर भी उन्होंने दिल खोल कर मुक़ाबला किया। इस्लामी सेना के सेनापति ने अपनी सेना को सम्बोधित करके कहा, 'मुसलमानो! निरुत्साह न होना, दुश्मन हमारे जहाज़ों को हमसे छीनना चाहता है, लेकिन अगर अल्लाह ने चाहा, तो जहाज़ों के साथ देश भी हमारा होगा।

यद्यपि मुसलमानों की भारी संख्या लड़ाई में काम आई, फिर भी वे बड़ी वीरता, साहस और जमाव के साथ दुश्मन के मुक़ाबले पर डटे रहे।

शत्रुओं ने जब अपनी हार के आसार देखे, तो उन्होंने मुसलमानों के जहाज़ डुबा दिए। यद्यपि शत्रु के क़दम उखड़ गए और मुसलमान ही विजयी रहे, मगर वे अपनी भारी संख्या के कट-मर जाने की वजह से आगे नहीं बढ़े। उन लोगों ने थल-मार्ग से बसरा पहुंचने की काशिश की, मगर ईरानियों ने चारों ओर से राहें बन्द कर रखी थीं और वे धिर कर रह गए।

जब अमीरुल मोमिनीन को तमाम बातें मालूम हुई तो रोष से भर उठे और हज़रत अली को बड़ा तेज़ पत्र लिखा।

जो कुछ होना था, वह तो हो चुका था, समस्या थी, बची-खुची सेना को बचाने की। खलीफ़ा बराबर इस पर विचार करते रहे। सोच-विचार के बाद उत्बा बिन ग़ज़वान को लिखा कि अली की सेना को बचाने के लिए अबू सबूरा के नेतृत्व में तुरन्त बारह हज़ार की सेना फ़ारस की ओर भेज दी जाए।

इधर ईरानी भी ग़ाफ़िल न बैठे थे। उस बीच उन्होंने हर ओर से सेनाएं इकट्ठी कर ली थीं, अतएव बड़ी घमासान की लड़ाई शुरू हुई, आख़िर ईरानियों के क़दम उखड़ गए और वे युद्ध-क्षेत्र से भाग खड़े हुए।

चूँकि अमीरुल मोमिनीन ने सख़्ती से हुक्म दिया था कि बिना इजाज़त हरगिज़ क़दम न उठाया जाए, इसलिए इस्लामी सेनाएं विवश हो बसरा लौट आईं, लेकिन नहादन्द के बाद जब हज़रत उमर रज़ियल्लाहु अन्हु ने सेना की आम चढ़ाई का हुक्म दिया, तो फ़ारस पर सेना चढ़ दौड़ी। पारसियों ने तोज पर पूरी तैयारी के साथ तमाम सेनाओं को इकट्ठा किया। मुसलमानों ने तोज की ओर ध्यान ही न दिया, बल्कि खलीफ़ा के आदेशानुसार एक ही समय में बहुत-सी जगहों पर इस्लामी सेनाएं पहुंच गईं। मुसलमानों की इस सैनिक चाल से पारसियों के छक्के छूट गए और उन्हें तोज छोड़ कर भाग जाना पड़ा।

फिर मुसलमानों ने एक-एक करके उर्दशेर, तोज, इस्तख़र जीत लिए और धीरे-धीरे बहुत से शहरों पर क़ब्ज़ा कर लिया।

किरमान

इस मुहिम पर सुहैल बिन अदी नियुक्त किए गए थे। यहां के हाकिम ने मुसलमानों का मुक़ाबला किया, लेकिन लड़ाई में मारा गया। उसकी मृत्यु के बाद मुसलमानों के लिए मैदान साफ़ था, इसलिए इस्लामी सेनाएं, बिना किसी अवरोध के बढ़ती गईं, यहां तक कि बेरप्रत और यरजान तक, जो किरमान की तिजारीती मण्डी और मशहूर शहर थे, जा पहुंचीं।

सीस्तान

आसिम बिन उमर ने सीस्तान पर हमला किया। लोगों ने तत्काल जिज़िया देना स्वीकार कर लिया, इसलिए नहर बलूख़ से लेकर सिन्ध तक मुसलमानों के लिए मैदान साफ़ हो गया।

मकरान

उसी साल मकरान पर हकम बिन उमर ने हमला किया। रासिल शाहेमकरान ने स्वयं इस लड़ाई में भाग लिया, ज़बरदस्त लड़ाई के बाद रासिल की हार हुई और मुसलमानों का मकरान पर अधिकार हो गया। कुछ हाथी, जो लड़ाई में मुसलमानों के हाथ लगे, केन्द्र को भेज दिए गए।

खुरासान

हज़रत उमर रज़ियल्लाहु अन्हु ने अहनफ़ बिन कैस को खुरासान की मुहिम के लिए नियुक्त किया था। वह तिब्बैन होते हुए हिरात पहुंचे और उस पर विजय प्राप्त कर मर्दशाहजहां की ओर बढ़े। उन दिनों बादशाह यज़्दगुद यहीं ठहरा हुआ था। मुसलमानों के आने की ख़बर पाकर उसने चीनी सम्राट से सहायता चाही और अपने में मुसलमानों के मुक़ाबले की शक्ति न पाकर मुसलमानों के पहुंचने से पहले मदरूद चला गया। अहनफ़ ने मर्दशाहजहां पर तो हारिसा बिन नौमान को छोड़ा और खुद मदरूद का रुख़ किया। यह सुनकर यज़्दगुर्द यहां से भाग कर बलख़ पहुंचा। मुसलमानों की सहायता के लिए कूफ़ा से और अधिक सेनाएं आ पहुंचीं। अहनफ़ ने नई सेना को लेकर बलख़ पर हमला किया और यज़्दगुर्द को बुरी तरह परास्त होना पड़ा। मुसलमानों ने नीशापुर से लेकर तख़ारिस्तान तक का पूरा क्षेत्र जीत लिया और मदरूद को राजधानी बनाया।

हज़रत उमर रज़ियल्लाहु अन्हु ने इन विजयों को पसन्द किया, मगर हुक्म दिया कि इस्लामी सेनाएं अब आगे न बढ़ने पाएं।

यज़्दगुर्द हार कर चीनी सम्राट के पास भाग गया और उसने सहायता चाही। सम्राट ने उसका बड़ा आदर-सम्मान किया और एक भारी सेना लेकर स्वयं यज़्दगुर्द के साथ खुरासान की ओर बढ़ा। अहनफ़ चौबीस हज़ार की सेना के साथ बलख़ में डेरे डाले पड़े थे। जब उन्हें ख़बर मिली कि यज़्दगुर्द चीनी सम्राट को लिए बढ़ा चला आ रहा है, तो तुरन्त मदरूद पहुंच गए। चीनी सम्राट ख़ाक़ान और यज़्दगुर्द दोनों मदरूद पहुंचे। स्थिति का अवलोकन करने के बाद ख़ाक़ान तो वहीं ठहरा रहा और यज़्दगुर्द मर्दशाहजहां की ओर बढ़ा। अहनफ़ ने खुले मैदान में लड़ना उचित नहीं जाना, अतः उन्होंने शहर पार करके एक उचित स्थान पर, जिसके पीछे पहाड़ थे, डेरे डाल दिए। एक समय तक दोनों सेनाएं एक-दूसरे के

मुक्राबले में डेरें डाले पड़ी रहीं, मगर कोई लड़ाई न हुई। एक दिन एक सरदार से अहनफ़ का मुक्राबला हो गया। अहनफ़ ने इस ज़ोर से बरछी मारी कि सरदार का काम तमाम हो गया। एक के बाद एक करके दो और सरदार उनके हाथ से काम आए। संयोग कि उस ओर ख़ाक़ान स्वयं आ निकला और अपने प्रतिष्ठित सरदारों की लाश देखकर बहुत घबराया और शामिन्दा हो बोला कि ख़ामख़ाही दूसरों की मुसीबत मोल ली। उस पर इन सरदारों की मौत का यह प्रभाव हुआ कि यह यज़्दगुर्द को सूचित किए बिना अपनी सेना को लेकर वापस चला गया।

जब यज़्दगुर्द को ख़ाक़ान के चले जाने की सूचना मिली, तो बहुत घबराया। आखिर उसने निश्चय कर लिया कि अपना साज़ो सामान लेकर तुर्किस्तान चला जाए। लेकिन उसने यज़्दगुर्द की हत्या का षड़यन्त्र रच लिया। मगर उसे वक़्त पर पता चला गया और वह अकेले भाग कर ख़ाक़ान की राजधानी फ़रग़ाना जा पहुँचा।

जब हज़रत उमर रज़ियल्लाहु अन्हु की विजय की सूचना मिली, तो उन्होंने अल्लाह का शुक्र अदा किया और मुसलमानों को हिदायत की कि वे भली ज़िंदगी गुज़ारें, वरन् उनका भी वही हाल होगा, जो यज़्दगुर्द का हुआ।

मिस्र की विजय

हज़रत अम्र बिन आस एक अनुभवी कमांडर थे। वे मिस्र में व्यापार किया करते थे। जब आखिरी बार हज़रत उमर रज़ियल्लाहु अन्हु ने सीरिया की यात्रा की, तो हज़रत अम्र बिन आस ने उनसे मुलाक़ात की और मिस्र की स्थिति आदि पर रोशनी डालते हुए उस पर विजय प्राप्त करने की इजाज़त ले ली। यद्यपि हज़रत उमर रज़ियल्लाहु अन्हु पहले तैयार न थे, लेकिन बाद में इजाज़त भी दे दी, तो इस तरह कि अगर मेरा कोई निषेध पत्र तुम्हारे पास पहुंचे तो आगे बढ़ने के बजाय उलटे वापस हो जाना।

बहरहाल चार हज़ार की सेना लेकर हज़रत अम्र इब्ने आस मिस्र की ओर बढ़े। अभी वे मिस्र की सीमा में प्रवेश ही कर सके थे कि अमीरुल मोमिनीन का पत्र उन्हें मिला कि यदि मसलहत आड़े न आए तो आगे न बढ़ें। वे उस समय मिस्र के शहर अरीश तक पहुंच चुके थे। उन्होंने अपने सरदारों से परामर्श किया, बात यह तय पाई कि अब वापस लौटना रुसवाई और बदनामी का कारण होगा, इसलिए इस्लामी सेनाओं को आगे बढ़ते रहना जारी रखें और फ़र्मा जा पहुंचें। यह शहर रूम सागर के किनारे स्थित था। रूमी सेनाओं ने ज़बर्दस्त मुकाबला किया। एक महीने की भारी कोशिशों के बाद मुसलमानों को महान विजय प्राप्त हुई और रूमी बुरी तरह पसपा हुए। फ़र्मा से सेनाएं बिलीस पहुंचीं, यहां मामूली-सी झड़प के बाद शहर पर क़ब्ज़ा हो गया, फिर हज़रत अम्र बिन आस फ़िस्तात की ओर बढ़े। जब मिस्र के शासक को जो रूमी सम्राट क़ैसर के पराधीन था, मुसलमानों के फ़िस्तात की ओर बढ़ने का हाल मालूम हुआ तो वह तुरन्त एक भारी सेना लेकर वहां पहुंच गया। मुसलमानों ने इस क़िले की मज़बूती का अन्दाज़ा लगाया, तो बहुत पेशान हुए, और अमीरुल मोमिनीन को हालात से सूचित किया। हज़रत उमर रज़ियल्लाहु अन्हु ने 12000 की सेना सहायता के लिए भेज दी। इस सेना में चार प्रसिद्ध कमांडर थे, जिन में प्रसिद्ध कमांडर जुबैर बिन अब्बाम भी शामिल थे। एक समय तक घेराव डाले मुसलमान पड़े रहे। आखिर मुसलमान तंग आ गए। जुबैर बिन अब्बाम बड़े हौसला वाले इन्सान थे।

कुछ साथियों को साथ लेकर क़िले पर जा चढ़े और तकबीर के नारों ने ऐसा आतंक पैदा कर दिया कि क़िला वाले यह समझे कि मुसलमान अन्दर दाख़िल हो गए हैं। अतः वे सब आतंकित होकर पलायन-मार्ग ढूँढ़ने लगे। हज़रत जुबैर ने तुरन्त दीवार से नीचे उतर कर क़िले का दरवाज़ा खोल दिया और पूरी इस्लामी सेना भीतर घुस आई।

मक़क़स ते, जो मिस्र का शासक था, समझौते का सन्देश भिजवाया, जो मुसलमानों ने स्वीकार कर लिया। जब रूमी सम्राट हिरक्ल को इन घटनाओं की सूचना मिली, तो वह बहुत रुष्ट हुआ और एक भारी सेना को आदेश दिया कि वह स्कन्दरिया पहुंच कर मुसलमानों का मुक़ाबला करे।

स्कन्दरिया

फ़िस्तात की विजय के बाद सेनापति अम्र बिन आस ने अमीरुल मोमिनीन को तमाम हालत की सूचना दी और आगे बढ़ने की इजाज़त चाही। हज़रत उमर रज़ियल्लाहु अन्हु ने आगे बढ़ने की इजाज़त दे दी।

संयोग ऐसा हुआ कि सेनापति के ख़ेमे में एक कबूतर ने घोंसला बना रखा था, जब सेनापति का ख़ेमा उखाड़ा जाने लगा, तो उनकी नज़र कबूतर के घोंसले पर पड़ी। अरबों की मेहमानदारी जगप्रसिद्ध है, अतएव सेनापति ने कहा कि यह कबूतर हमारा मेहमान है, इसलिए ख़ेमा न उखाड़ा जाए। खुद तो सेना चली गई और वह ख़ेमा वहीं खड़ा रहा।

फ़िस्तान और स्कन्दरिया के दर्मियान रूमियों की जगह हर छोटी-छोटी आबादियां थीं। इन सबने एक जुट होकर मुसलमानों का मुक़ाबला किया और उनको आगे बढ़ने से रोका, मगर उन्होंने बुरी तरह मुंह की खाई। हज़रत इब्ने अम्र बिन आस बड़ी तेज़ी से इस्लामी सेनाओं के साथ आगे बढ़ते चले गए और स्कन्दरिया आकर दम लिया।

मक़क़स ने एक मुद्दत के लिए समझौता करना चाहा, मगर ऐसा समझौता मुसलमानों को मंज़ूर न था। शहर वालों ने मुसलमानों को आतंकित करने के लिए क़िले पर अगणित सेनाएं जमा कर दीं। मगर ये लोग ऐसी बातों को कब ध्यान में लाते थे। उन्होंने शहर वालों को कहला भेजा कि तुम्हें नहीं मालूम कि

हम संख्या की अधिकता के आधार पर कभी नहीं लड़े और न कभी भारी संख्याओं का हम पर रौब पड़ा। तुम्हारा सम्राट इस बात को खूब जानता है और हमारे मुक़ाबले में उसे कई बार पस्त होना पड़ा है। मक़क़स स्वयं इस बात को स्वीकार कर चुका था और वह जानता था कि अरबों के डर से हिरक्ल कुस्तुन्तुनिया जा पहुंचा था, मगर वह मजबूर था इसलिए चुप रहा।

मक़क़स किसी प्रकार भी अरबों से लड़ाई करने को तैयार न था। उसकी इच्छा थी कि जिज़िया देकर अरबों से सन्धि कर ली जाए, मगर हिरक्ल के डर की वजह से खुफ़िया समझौता कर लिया, जिसके अनुसार तय पाया कि तमाम क्रिस्ती अर्थात् मक़क़स और उसकी जाति के तमाम व्यक्ति मुसलमानों के हाथों बिल्कुल सुरक्षित रहेंगे। इसके बदले क्रिस्तियों ने, लड़ाई के ज़माने में, न केवल मुसलमानों के मुक़ाबले में आने से परहेज़ किया, बल्कि उनको हर प्रकार की सहायता पहुंचायी। उन्होंने फ़िस्तात से लेकर स्कन्दरिया तक पुलों की मरम्मत की और स्कन्दरिया के लम्बे घेरे के दिनों में मुसलमानों को रसद पहुंचाते रहे।

कभी-कभी रूमी क़िले से निकल कर मुसलमानों का मुक़ाबला करते। एक दिन एक रूमी ने कहा कि अगर मुसलमानों में कोई योद्धा है, तो आकर मेरा मुक़ाबला करे। मुस्लिमा बिन ख़ालिद अपना घोड़ा बढ़ाकर उसके मुक़ाबले के लिए निकले, मगर उसने पलक झपकते ही उनको ज़मीन पर पछाड़ दिया और खुद मुस्लिमा के सीने पर सवार हो गया। करीब था कि वह उनको ख़ंजर से हलाक कर देता कि एक मुसलमान ने बढ़कर उनकी जान बचाई। हज़रत अग्र बिन आस को बड़ा गुस्सा आया और उन्होंने मुस्लिमा को बहुत बुरा-भला कहा, मगर वह वक़्त की नज़ाकत को देखकर चुप ही रहे।

कभी एक पक्ष का पलड़ा भारी हो जाता था, कभी दूसरे का, लेकिन परिणाम नहीं निकल पा रहा था। आख़िर एक दिन मुसलमानों ने इस ज़ोर से आक्रमण किया कि रूमियों को धकेलते हुए क़िले के अन्दर जा पहुंचे। वहां बड़ी घमासान की लड़ाई हुई। रूमियों ने अपनी पूरी शक्ति लगा कर मुसलमानों को बाहर निकाल दिया, क़िले के दरवाज़े बंद कर लिए। संयोग ऐसा हुआ कि सेनापति और मुस्लिमा बिन ख़ालिद क़िले के भीतर रह गए। रूमियों ने उन्हें ज़िन्दा गिरफ़्तार करना चाहा, मगर उन्होंने तलवारें निकाल लीं। रूमी उनका पराक्रम और धैर्य

देखकर दंग रह गए। आखिर यह तय पाया कि एक रूमी और एक मुसलमान आपस में लड़े। अगर रूमी योद्धा मारा जाए तो वे मुसलमान को क़िले से बाहर निकल जाने देंगे और अगर मुसलमान मारा जाए तो दूसरा हथियार डाल देगा। मुस्लिमा बिन ख़ालिद इस विचार से, कि इस्लामी सेनाओं के सेनापति उनके क़ब्ज़े में हैं, इसलिए उन्होंने वायदे के मुताबिक़ क़िले का दरवाज़ा खोलदिया और वे दोनों बाहर चल दिए। हज़रत अम्र ने अपने पहले दुर्व्यवहार की मुस्लिमा से माफ़ी चाही और उन्होंने खुले दिल से उन्हें माफ़ कर दिया, इसलिए कि पहले से उनके मन में दुर्व्यवहार का कोई प्रभाव न था।

घेरा एक मुद्दत तक पड़ा रहा। ज्यों-ज्यों दिन बीतते जा रहे थे, अमीरुल मोमिनीन की चिन्ता बढ़ती जा रही थी। आखिर अमीरुल मोमिनीन ने सेनापति हज़रत अम्र को लिखा कि लगता है कि तुम ईसाइयों में रहकर उनकी तरह ऐशपरस्त और काहिल हो गए हो, वरन् यह सम्भव न था कि घेरा इतना लम्बा हो। मेरा पत्र देखते ही सैनिकों को लड़ने-मरने पर उभारो और लोगों को बताओ कि काहिली की ज़िन्दगी से तो मौत हज़ार गुना बेहतर है।

सेनापति ने ऐसा ही किया, ज़ोरदार भाषण दिया और पूरे जोश के साथ हमले की तैयारियां शुरू हो गईं। फिर हज़रत उबादा बिन साबित रज़ियल्लाहु अन्हुको बुला भेजा, जो प्यारे नबी सल्लल्लाहु अलैहि व सल्लम की संगति में बहुत रह चुके थे, बरकत के लिए उनका नेज़ा लिया, झंडा तैयार करके उनको दिया और कहा कि इस लड़ाई में आप हमारे सेनापति हैं, उन प्रसिद्ध योद्धाओं को, जिन्हें अमीरुल मोमिनीन ने कुमुक के साथ भेजा था, सबसे आगे नियुक्त किया। मुसलमानों ने सिर पर कफ़न बांध कर इस ज़ोर से हमला किया कि दुश्मन का सारा ज़ोर टूट गया, इस प्रकार पहले ही हमले में शहर जीत लिया गया। तुरन्त ख़लीफ़ा की सेवा में अपना एक दूत दौड़ा दिया, चूँकि दोपहर के वक़्त दूत पहुंचा था, उसने सोचा कि अमीरुल मोमिनीन आराम कर रहे होंगे, इसलिए उसने मस्जिदे नबवी की ओर रुख़ किया। अमीरुल मोमिनीन की एक बांदी ने उसे देखा और उसका रंग-रूप देखकर यह समझा कि ज़रूर यह व्यक्ति लड़ाई की ख़बर लेकर आया है। अतः उसने अमीरुल मोमिनीन को जाकर ख़बर दे दी। उन्होंने तुरन्त उसे बुलाकर लड़ाई का हाल मालूम किया और विजय की ख़बर

पाते ही सज्दे में गिर पड़े, उसी वक़्त मुनादी करा दी गई कि अल्लाह ने मुसलमानों को मिन्न पर भी विजय दे दी।

स्कन्दरिया की विजय के बाद हज़रत अम्र बिन आस फ़िस्तात को लौट गए और उसे नियोजित ढंग से फिर से आबाद कराया। इस विजय के बाद रूमियों के लिए देश में जगह-जगह सेनाएं फैला दीं। लोगों ने राज़ी-खुशी से जिज़िया देना कुबूल कर लिया।

सेनापति ने लड़ाई के असंख्य क़ैदियों के बारे में हज़रत उमर रज़ियल्लाहु अन्हु से हिदायत चाही, वहां से जवाब आया कि उन्हें इस्लाम बताओ, समझाओ, अगर इस्लाम स्वीकार कर लें तो उन्हें अपना जैसा समझो, कोई भेद-भाव न करना और इस्लाम स्वीकार न करें, तो ज़बर्दस्ती न करना, वे जो अक्कीदा रखना चाहें रखें, जिस धर्म को चाहें मानें, हां अगर वे सैनिक सेवा के लिए अपने को अर्पित करें, तो ठीक है, वरना उनसे सुरक्षा-कर (जिज़िया) लो। इसलिए इनमें से किसी एक शर्त के मानने पर इन क़ैदियों को छोड़ दो।

सेनापति ने इन तमाम क़ैदियों को इकट्ठा करके अमीरुल मोमिनीन का पत्र सुनाया और साफ़-साफ़ कह दिया कि तीनों शर्तों में, जो जी चाहे स्वीकार कर ले, क्योंकि धर्म के मामले में तुम लोगों पर किसी प्रकार की कोई ज़बर्दस्ती नहीं। अतः कुछ तो मुसलमान हो गए और कुछ दूसरी शर्तों पर छोड़ दिए गए।

ख़लीफ़ा की निर्मम हत्या

इराक़े अजम की लड़ाई में एक ईरानी क़ैदी गिरफ़्तार होकर मदीना लाया गया था, जो बड़ा क्रूर हृदय था। हज़रत उमर रज़ियल्लाहु अन्हु ने ईरानी के मदीना में रहने पर कभी सन्तोष नहीं व्यक्त किया था, मगर प्रमुख व्यक्तियों और जन-साधारण के सामान्य मत के कारण वे मौन रहे थे।

जिस विशेष क़ैदी का यहां अल्लेख किया जा रहा है, उसका नाम फ़ीरोज़ था और वह हज़रत मुगीरा बिन शोबा का दास था। वह बढ़ई, लोहारी आदि का काम जानता था। इस ज़ालिम ने एक दिन ख़लीफ़ा हज़रत उमर रज़ियल्लाहु अन्हु के पास हाज़िर होकर निवेदन किया कि मुगीरा ने मुझ पर बहुत बड़ा टैक्स लगा

दिया है, जो मैं अदा करने में असमर्थ हूँ। आप ने पूछा कि तुम्हें कितनी रक़म अदा करनी पड़ती है? उसने जवाब दिया कि लगभग पैंतालीस पैसे प्रतिदिन। हज़रत उमर बोले, तुम्हारे पेशों की दृष्टि से यह राशि कुछ अधिक तो नहीं है, इसलिए मैं क्या हसतक्षेप करूँ?

उस समय वह व्यक्ति चुप-चाप चला गया, लेकिन दूसरे दिन सुबह की नमाज़ में खंजर छिवाए मस्जिद के एक कोने में जा छिपा। सफ़्रो (पंक्तियों) के ठीक हो जाने पर हज़रत उमर रज़ियल्लाहु अन्हु ने यथा नियम नमाज़ पढ़ानी शुरू ही की थी कि उस हत्यारे ने झपट कर हज़रत उमर रज़ियल्लाहु अन्हु पर ताबड़तोड़ छः वार किए। जब ढोंढ़ी के नीचे गहरा घाव हो गया, तो उन्होंने हज़रत अब्दुर्रहमान बिन औफ़ का हाथ पकड़ कर अपनी जगह खड़ा कर दिया और खुद धरती पर गिर पड़े। इतने में फ़ीरोज़ ने कई लोगों को घायल कर दिया और अन्त में आत्महत्या कर ली।

एक ओर फ़ीरोज़ की यह निर्ममता, क्रूरता और क्षुद्र स्वार्थ के लिए हत्या कर देने की दुष्भावना और दूसरी ओर ईमान वालों का सब्र, सहनशीलता, दुनिया से उदासीन हो अपने स्वामी से गहरा सम्बन्ध जोड़ने की कोशिश, कितना बुनियादी फ़र्क़ होता है, ईमान को दिल में उतार लेने में और न उतार लेने में। नमाज़ से छूटने के बाद जब लोगों ने देखा तो लगा अमीरुल मोमिनीन घायल हो धरती पर तड़प रहे हैं, तुरन्त डॉक्टर बुलाया गया, उसने मरहम पट्टी की और दवाई पिलाई। लोगों का विचार था कि वे स्वस्थ हो जाएंगे। मगर जब उनको दूध पिलाया गया तो वह घाव की ओर से बाहर निकल आया। यह देखकर लोग बहुत घबराए। जो होना है, वह तो होगा ही, लेकिन इस्लामी राज्य को कोई क्षति न आए और केन्द्रीय सरकार मज़बूत रहे, इसे देखते हुए लोगों ने हज़रत उमर रज़ियल्लाहु अन्हु से कहा, वक़्त की नज़ाकत को देखते हुए बेहतर होगा कि आप अपना उत्तराधिकारी नियुक्त कर दें।

अमीरुल मोमिनीन ने अपने बेटे हज़रत अब्दुल्लाह रज़ियल्लाहु अन्हुको बुलाया और कहा, 'प्यारे नबी (सल्ल०) की धर्म-पत्नी हज़रत आइशा रज़ियल्लाहु अन्हु की सेवा में उपस्थित होकर कहो कि हज़रत उमर रज़ियल्लाहु अन्हु इजाज़त चाहता है कि अल्लाह के रसूल (सल्ल०) के पहलू में मुझे दफ़न किय जाए।

अमीरुल मोमिनीन का सन्देश सुनकर हज़रत आइशा रज़ियल्लाहु अन्हु ने रोते हुए उत्तर दिया कि यद्यपि मेरा इरादा था कि वह जगह अपने लिए मुख्य कर लूँ, मगर अब अमीरुल मोमिनीन हज़रत उमर रज़ियल्लाहु अन्हु को अपने पर प्रमुखता दूंगी।

हज़रत अब्दुल्लाह ने वापस आकर अपने प्यारे बाप को सूचित किया कि हज़रत आइशा रज़ियल्लाहु अन्हा उनकी कामना पूरी करने पर तैयार हैं। यह सुनकर हज़रत उमर रज़ियल्लाहु अन्हु को हार्दिक शान्ति मिल गई और अपनी सर्वप्रिय कामना के पूरी होने पर अल्लाह का शुक्र अदा किया।

इसके बाद आपने अपना उत्तराधिकारी चुनने की ओर ध्यान दिया। आपने बहुत सोचा, पर किसी व्यक्ति पर आपका मन सन्तुष्ट न हुआ। काफ़ी सोच-विचार के बाद आपने छः व्यक्तियों— हज़रत अली, उस्मान, जुबैर, तलहा, साद, इब्ने वक्कास और अब्दुर्रहमान बिन औफ़ का नाम लिया कि इन व्यक्तियों में से जिसके बारे में बहुमत पाया जाए, उसे खलीफ़ा बना दिया जाए।

हज़रत उमर रज़ियल्लाहु अन्हु को देश और राष्ट्र के हित व कल्याण का जो ध्यान था, उसका अन्दाज़ा इससे हो सकता है कि उस कष्ट और बेचैनी की हालत में भी, जहां तक उनकी शक्ति काम करती रही और जब तक होश बाक़ी रहा, इसी धुन में लगे रहे। लोगों को सम्बोधित करके कहा कि जो व्यक्ति भी खलीफ़ा चुना जाए, उसको मैं वसीयत करता हूँ कि वह पांच वर्गों के अधिकारों को मुख्य रूप से ध्यान में रखे— मुहाजिर, (मक्का से बेघर होकर मदीना आए हुए लोग), अन्सार (मुहाजिरों की हर तरह मदद करने वाले मदीनावासी) अरब, (अरब देश के जन-साधारण) वे अरबवासी जो और शहरों में जाकर आबाद हो गए हैं, जिम्मी (इस्लामी राज्य की गैर-मुस्लिम प्रजा) फिर हरेक के अधिकारों की व्याख्या की। चुनांचे जिम्मियों के हक़ में जो शब्द कहे, वे इस प्रकार थे, 'मैं समय के खलीफ़ा को वसीयत करता हूँ कि वह अल्लाह की ज़िम्मेदारी और अल्लाह के रसूल की ज़िम्मेदारी को ध्यान में रखे, अर्थात् जिम्मियों को जो वचन दिया है, वह पूरा किया जाए उनके दुश्मनों से लड़ा जाए और उनको उनकी ताक़त से ज़्यादा कष्ट न दिया जाए।'

इन ज़रूरी कामों के कर लेने के बाद आपने फिर अपने बेटे हज़रत

अब्दुल्लाह को बुलाया, पूछा, 'मुझ पर कितना ऋण है? मालूम हुआ कि छियालीस हजार दिरहम। फ़रमाया कि मेरी जायदाद बेच कर यह ऋण अदा कर दिया जाए। अगर इससे पूरा न हो सके तो अदी परिवार कुरैश से लेकर यह ऋण कौड़ी-कौड़ी अदा कर दे, लेकिन बैतुलमाल (राज-कोष) के रुपये को हरगिज़ हाथ न लगाया जाए, क्योंकि उसका हक़दार मैं नहीं, बल्कि ग़रीब हैं। अमीरुल मोमिनीन का मकान बेचा गया। अमीर मुआविया ने उसको छियालीस हजार दिरहम में ख़रीद लिया और उससे पूरा ऋण अदा हो गया।

प्राण निकलने से कुछ क्षण पहले आपने कहा, जब मेरा जनाज़ा लेकर मुझे दफ़न करने जाओ, तो हज़रत आइशा से फिर पूछ लेना कि उमर अन्दर आने की इजाज़त चाहता है। अगर वह खुशी के साथ इजाज़त दे दें, तो मुझे अल्लाह के रसूल सल्लल्लाहु अलैहि व सल्लम के पहलू में दफ़न कर देना और अगर वह इजाज़त न दें, तो फिर आम मुसलमानों के क़ब्रिस्तान में मुझे दफ़ना देना।

तात्पर्य यह कि इस्लामी राज्य का द्वितीय ख़लीफ़ा अल्लाह के रसूल सल्लल्लाहु अलैहि व सल्लम का प्रेमी, इस्लामी सिद्धान्तों को अमली जामा पहनाने वाला, मुस्लिमों, ग़ैर-मुस्लिमों को समान भाव से देखने वाला, विशुद्ध कल्याणकारी राज्य की स्थापना करने वाला, लगभग चौथाई दुनिया का शासक ज़मीन के नीचे दफ़न कर दिया गया।

हर व्यक्ति दुखी था, आंखें भीगी हुई थीं, कलेजा मुंह को निकला चला आ रहा था। हज़रत उस्मान, हज़रत तलहा, साद बिन वक्क्रास, अब्दुर्रहमान बिन औफ़ और हज़रत अली रज़ियल्लाहु अन्हुने आपको क़ब्र में उतारा। प्यारे नबी सल्लल्लाहु अलैहि व सल्लम की आरामगाह के पहलू ही में आप की भी आरामगाह है। इस प्रकार वह व्यक्ति जिसके दबदबे, रौब और जलाल से बड़े-बड़े सम्राट कांपते थे और जो देश और राष्ट्र के लिए सरासर दर्द और मुहब्बत था, हमेशा के लिए गहरी नींद सो गया।

लड़ाइयों पर एक विहंगम दृष्टि

पिछले पृष्ठों में लड़ाइयों के उल्लेख से इतनी बात स्पष्ट हो गई होगी कि हज़रत उमर रज़ियल्लाहु अन्हु के समय में मुसलमानों में कितना जोश, कितना उत्साह, इस्लाम के लिए लड़ने-मरने की कितनी प्रबल उत्सुकता पाई जाती थी। प्रश्न पैदा हो सकता है कि कुछ रेगिस्तानी बहूओं ने किस प्रकार फ़ारस और रूम पर शानदार विजय प्राप्त कर ली? क्या यह इतिहास का कोई अपवाद है? आखिर इसका कारण क्या था? क्या इन घटनाओं की तुलना सिकन्दर और चंगेज़ की विजयों से की जा सकती है? जो कुछ हुआ, उसमें ख़लीफ़ा का कितना हाथ रहता था? आदि, आदि।

हम चाहते हैं कि इन पृष्ठों में इन्हीं प्रश्नों का उत्तर खोजने की कोशिश की जाए।

हज़रत उमर रज़ियल्लाहु अन्हु के विजित देशों और राज्यों का कुल क्षेत्रफल 22,51,030 वर्गमील था, अर्थात् मक्का से उत्तर की ओर 1036, पूरब की ओर 1057, दक्षिण की ओर 483 मील था। पश्चिम की ओर, चूँकि केवल जिद्दा तक राज्य-सीमा थी, इसलिए वह उल्लेखनीय नहीं। इन विजित क्षेत्रों में सीरिया, मिस्र, इराक़ जज़ीरा, ख़ूज़िस्तान इराक़े अजम, आरमीनिया, आजरबाईजान, फ़ारस, किरमान, ख़ुरासान और मकरान शामिल था।

शानदार विजय का रहस्य

इसमें सन्देह नहीं कि उस समय रूम और फ़ारस सामरिक कला-कौशल की दृष्टि से अपने उत्कर्ष को पहुंचे हुए थे, नए-नए अस्त्र-शस्त्र, सैनिकों की अधिक संख्या, दक्ष सेनापति, साधनों की रेल-पेल, इन तमाम चीज़ों के कारण उन्हें अरबों पर बहरहाल प्रधानता प्राप्त थी, लेकिन मुसलमानों में इस समय इस्लाम के प्रवर्तक हज़रत मुहम्मद सल्लल्लाहु अलैहि व सल्लम के कारण जो उत्साह, जो हौसला, जो साहस, जो उमंग और जो शौर्य भर उठा था और जिसे हज़रत उमर रज़ियल्लाहु अन्हु ने और अधिक उभार दिया था, रूम और फ़ारस के साम्राज्यों के लिए अपनी पूरी शक्ति और साधन सम्पन्नता के बाद भी उसका मुक़ाबला करना आसान न था। इस प्रकार विजय तो बहरहाल प्राप्त हो गई, पर विजय के

साथ-साथ स्थाई सरकार और अच्छे प्रशासन के मिल जाने के कारण इस्लाम के पैदा किए हुए चरित्र व आचरण की धाक भी बैठती चली गई। अल्लाह का डर और मरने के बाद अपने कर्मों की जवाबदेही के एहसास ने मुसलमानों में इतनी सच्चाई और ईमानदारी भर दी थी कि जिस राज्य में भी विजय प्राप्त करके प्रवेश करते, वहां की जनता इससे इतना प्रभावित होती कि अलग धर्म के अनुयायी रहते हुए भी, उन्हें मुस्लिम शासन का पतन पसन्द न था। यरमूक की लड़ाई में मुसलमान जब सीरिया के ज़िलों से निकले, जो तमाम ईसाई जनता ने पुकारा कि 'खुदा तुम को फिर इस देश में लाए।' और यहूदियों ने तौरात हाथ में लेकर कहा कि 'हमारे जीते-जी क्रैसर अब यहां नहीं आ सकता।' हां! ईरान की हालत इससे भिन्न थी, वहां केन्द्र के अधीन बहुत-से बड़े-बड़े सरदार थे, वे केन्द्र के लिए नहीं, बल्कि स्वयं अपनी सत्ता को बाक़ी रखने के लिए लड़ते थे। यही कारण है कि राजधानी पर विजय प्राप्त कर लेने के बाद भी फ़ारस में हर क़दम पर मुसलमानों को कठिनाइयों का सामना करना पड़ा, लेकिन सामान्य जनता, वहां भी मुसलमानों से प्रभावित होती चली गई और इसीलिए विजय के बाद शासन को सुदृढ़ बनाने में उनसे बड़ी मदद मिली और मिलती चली गई।

सामान्यतः विजेता और उसकी सेनाएं अपने विजित क्षेत्रों पर अत्याचार की हद कर दिया करती हैं, लेकिन हज़रत उमर रज़ियल्लाहु अन्हु जैसे महान विजेता की ओर से न्याय व दया के अलावा और कोई आदेश नहीं जारी किया गया। उन्होंने क़त्लेआम तो बड़ी बात, पेड़ों के काटने तक की इजाज़त नहीं दी थी। उन्होंने आदेश दे रखा था कि बच्चों और बूढ़ों से बिल्कुल छेड़खानी न की जाए, दुश्मन से कभी किसी मौक़े पर किए गए वायदे को समझौते के रहते हुए न भंग किया जाए, न छल-कपट से काम लिया जाए। अधिकारियों को खुला आदेश था कि 'शत्रु तुमसे लड़ाई करें, तो उन्हें धोखा न दो, किसी की नाक-कान न काटो, किसी बच्चे को क़त्ल न करो।'।

यह तो सही है कि हज़रत उमर ख़िलाफ़त की पूरी मुदत में एक बार भी किसी लड़ाई में शरीक नहीं हुए, लेकिन यह बात भी अपनी जगह पर सही है कि उस समय की शानदार विजय का बड़ा रहस्य यह भी था कि प्रशासन को सुदृढ़ बनाने के साथ-साथ हज़रत उमर रज़ियल्लाहु अन्हु ने इन लड़ाइयों में पूरी दिलचस्पी ली थी, पूरा उत्साह दिखाया था, वे सेनाओं की पूरी गतिविधियों का ज्ञान रखते थे, मानो सेनापति के माध्यम से पूरी सेनाओं का संचालन वही किया

करते थे। सेना का क्रम, सैनिक अभ्यास, बैरकों का निर्माण, घोड़ों की देखभाल, किलों की हिफाज़त, जाड़े और गर्मी की दृष्टि से आक्रमणों का निर्धारण, डाक पहुंचाने का प्रबन्ध, सैनिक अधिकारियों की नियुक्ति, किला तोड़ अस्त्रों का इस्तेमाल, ये और इस तरह की बहुत-सी बातें हैं, जिनसे साफ़ ज़ाहिर होता है कि हज़रत उमर रज़ियल्लाहु अन्हु के बिना यह मशीन काम नहीं कर सकती थी। फिर हज़रत उमर रज़ियल्लाहु अन्हु जैसा उत्साही व दृढ़ संकल्पी व्यक्ति स्वयं किसी मामले में दिलचस्पी ले, तो उसकी सफलता सिद्ध नहीं रहती। हज़रत उमर रज़ियल्लाहु अन्हु के समय की लड़ाइयों के साथ कुछ ऐसी ही स्थिति थी।

शासन-व्यवस्था

इस्लाम ने जिस शासन-व्यवस्था को अपनाया है, उसे 'खिलाफ़त' कहते हैं और सर्वोच्च शासनाधिकारी को खलीफ़ा कहते हैं। खिलाफ़त-व्यवस्था तानाशाही की अति विरोधी है। बादशाही से भी इसका कोई मेल नहीं। खिलाफ़त आज के लोकतन्त्र की तरह भी नहीं कि जिसमें या तो भीड़तन्त्र पनपती है या 'लोक' के नाम पर किसी एक दल या दल के किसी प्रमुख की मनमानी चलती है। खिलाफ़त-व्यवस्था में सही अर्थों में लोकतन्त्र का सही रूप अगर देखना है तो हज़रत उमर रज़ियल्लाहु अन्हु के शासन-काल पर अवश्य ही दृष्टि डालनी चाहिए।

हज़रत उमर रज़ियल्लाहु अन्हु का शासन काल सही अर्थों में लोकतन्त्र का प्रतिनिधि काल था। हर छोटे-बड़े मामले में मज्लिसे शूरा (मन्त्रणा परिषद्) से मश्विरा ज़रूर कर लिया जाता, यह मज्लिस केन्द्र में भी थी और राज्यों में भी। मज्लिसे शूरा के लोग किसी दल विशेष या किसी गुट विशेष से न सम्बन्ध रखते, न अपने हित और स्वार्थ को लेकर देश व राष्ट्र या सत्य के स्वार्थ-हित को आघात पहुंचाते। निष्पक्ष भाव से जो बात सच्ची होती, वही कहते, वही मश्विरे देते।

मामूली रोज़मर्रा के मामलों में इस मज्लिस के फैसले बड़े महत्वपूर्ण होते थे, लेकिन जब कोई अहम मामला होता तो मश्विरे में देश के दूसरे प्रतिनिधि-जन भी शरीक कर लिए जाते, मानो यह एक प्रकार की वृहत् सभा थी, जिसमें हर वर्ग के लोगों का प्रतिनिधित्व पाया जाता था। सन् 21 हि० में जब नहादन्द की बड़ी

लड़ाई हुई थी और ईरानियों ने भारी सेना लेकर आक्रमण किया था उस समय जनता की इच्छा थी कि इस लड़ाई में स्वयं खलीफ़ा हज़रत उमर रज़ियल्लाहु अन्हु भी शामिल हों, तो वृहत् सभा ही बुलाई गई थी और बहुमत से निर्णय किया गया था कि हज़रत उमर रज़ियल्लाहु अन्हु का युद्ध-स्थल में जाना उचित नहीं है।

फिर हज़रत उमर रज़ियल्लाहु अन्हु के शासन-काल में जनता अपने कर्तव्यों और अधिकारों से पूरी तरह परिचित थी। हज़रत उमर रज़ियल्लाहु अन्हु ने बार-बार इस बात का ऐलान किया था कि लोगों का कर्तव्य है कि अपने अधिकारों की सुरक्षा करें और खलीफ़ा तक पर आलोचना करने का अधिकार सबको है।

ख़िलाफ़त-काल में जन-साधारण को प्रशासनिक मामलों में कुछ भी कहने सुनने और मशिवरा देने का पूरा-पूरा अधिकार प्राप्त था। राज्यों और ज़िलों के अधिकारियों की नियुक्ति प्रायः जनता की मर्जी को दृष्टि में रख कर की जाती थी, बल्कि कभी-कभी तो चुनाव की शक्ल पैदा हो जाती थी। कूफ़ा, बसरा और सीरिया में जब अधिकारियों की नियुक्ति की बात आई, तो हज़रत उमर रज़ियल्लाहु अन्हु ने इन तीनों राज्यों में आदेश भेजे कि वहां के लोग अपनी-अपनी पसन्द से एक-एक व्यक्ति चुन कर भेजें, जो उनके नज़दीक तमाम लोगों से अधिक सच्चरित्र, सूझ-बूझ वाले और योग्य हों। हज़रत साद बिन अबी वक्रकास बहुत बड़े सहाबी और योग्य पुरुष थे। हज़रत उमर ने उनको कूफ़ा का गवर्नर नियुक्त किया था, लेकिन जब लोगों ने उनकी शिकायत की, तो उन्हें पदच्युत कर दिया गया।

किसी भी लोकतंत्र की यह सबसे बड़ी पहचान है कि हर आदमी को अपने अधिकार और हित की सुरक्षा का पूरा-पूरा मौक़ा दिया जाए। हज़रत उमर रज़ियल्लाहु अन्हु का ख़िलाफ़त-काल इस दृष्टि से भी बेहतरीन लोकतन्त्र का प्रमाण जुटाता था। आपके राज्य में हर व्यक्ति को पूरी स्वतंत्रता थी, लोग खुले तौर पर अपने विचार व्यक्त करते थे। तमाम ज़िलों से लगभग हर वर्ष शिष्टमंडल आया करते। इसका उद्देश्य इसके अलावा कुछ न होता था कि खलीफ़ा को हर प्रकार के हालात से परिचित कराया जाए।

सही लोकतंत्र तो यही है कि शासक व शासित सभी समान हों। किसी भी शासक को यह अधिकार न प्राप्त हो कि उस पर सामान्य क़ानून का प्रभाव न पड़े, वह देश की आमदनी में से ज़िंदगी की ज़रूरतों से अधिक न ले सके, उसके

अधिकार सीमित हों, हर व्यक्ति को उस पर आलोचना का अधिकार हो। ये तमाम बातें हज़रत उमर रज़ियल्लाहु अन्हु के समय में चरम सीमा को पहुँच गई थीं और इसलिए ऐसा हुआ था कि हज़रत उमर स्वयं चाहते थे।

एक मौक़े पर एक व्यक्ति ने हज़रत उमर रज़ियल्लाहु अन्हु को सम्बोधित करके फ़रमाया कि हे उमर! अल्लाह से डर! उपस्थित जनों में से एक व्यक्ति ने उसको रोका और कहा कि बस, बहुत हो गया। हज़रत उमर रज़ियल्लाहु अन्हु ने कहा, नहीं कहने दो। अगर ये लोग न कहें तो ये बेकार के लोग हैं और हम लोग न मानें, तो हम किसी काम के नहीं।

हज़रत उमर रज़ियल्लाहु अन्हु ने अपनी जनता पर पूरी तरह स्पष्ट कर दिया था:—

‘मुझको तुम्हारे माल (अर्थात् बैतुलमाल) में केवल उतना हक़ है, जितना यतीम के सरपरस्त को यतीम के माल में। अगर मेरे पास अपना धन हो तो कुछ न लूँ और ज़रूरत पड़े तो ज़रूरत भर खाने को ले लूँ।’

हज़रत उमर रज़ियल्लाहु अन्हु का प्रशासन

हज़रत उमर रज़ियल्लाहु अन्हु पहले व्यक्ति थे, जिन्होंने मीलों में फैले हुए इस्लामी राज्य के प्रशासन को सुचारु रूप से चलाने के लिए समूचे देश को विभिन्न प्रान्तों में बांट रखा था। प्रान्त, ज़िला और परगना उन्हीं की ईजाद है।

उन्होंने समूचे देश को आठ प्रान्तों— मक्का, मदीना, सीरिया, जज़ीरा, बसरा, कूफ़ा, मिस्र और फ़लस्तीन में बांट रखा था। बाद में ख़ुरासान, आज़रबाइजान और फ़ारस तीन प्रान्तों की वृद्धि हुई।

प्रान्तों का सबसे बड़ा अधिकारी गवर्नर (वाली) हुआ करता था। इसके अलावा दूसरे पदाधिकारी इस प्रकार हुआ करते थे— साहिबुलख़िराज अर्थात् कलेक्टर, साहिबे अहदास अर्थात् पुलिस अधिकारी, साहिबे बैतुलमाल, अर्थात् वित्त-अधिकारी, क़ाज़ी अर्थात् मजिस्ट्रेट या जस्टिस। हर प्रान्त में एक सैनिक अधिकारी भी होता था, लेकिन अधिकतर प्रान्त का गवर्नर ही इस सेवा-भार को संभालता था। पुलिस विभाग भी हर प्रान्त में अलग न था, कलेक्टर ही इस काम को अंजाम दे लिया करता था।

प्रान्तों और ज़िलों के विभाजन के बाद, सबसे महत्वपूर्ण जो कार्य होता है,

वह हर्षदाधिकारियों का चुनाव और नियुक्ति और उनके कर्तव्यों और अधिकारों की सूची। इन मामलों में अगर चौकसी और मुस्तैदी न दिखाई जाए और केन्द्रीय सरकार के मनमानी करने दिया जाए, तो प्रशासनिक ढांचे के अस्त-व्यस्त होने में कुछ अधिक देर नहीं लगती और पूरे देश की शांति-व्यवस्था ख़तरे में पड़ जाती है।

राज्य चलाने की इस नीति के सम्बन्ध में हज़रत उमर रज़ियल्लाहु अन्हु की चौकसी और मुस्तैदी देखने की चीज़ थी। हर महत्वपूर्ण पद पर योग्यतम अधिकारियों को ही नियुक्त किया। गवर्नर नियुक्त करने का मामला हो या सेनापति की नियुक्ति का, वित्ताधिकारी का मामला हो या जज की नियुक्ति का, आपने मश्विरा करके उन्हीं को यह पद दिए जो उसके योग्य थे। हर अधिकारी को उसके कर्तव्य और अधिकार साफ़-साफ़ बता दिए जाते थे। गवर्नरों की नियुक्ति में अधिक सावधानी दिखाई जाती थी। उनसे वचन लिया जाता था कि वह :—

1. तुर्की घोड़े पर सवार न होगा,
2. बारीक कपड़े न पहनेगा,
3. छना हुआ अमटा न खाएगा,
4. दरवाज़े पर दरबान न रखेगा,
5. ज़रूरतमंदों के लिए दरवाज़ा हमेशा खुला रखेगा आदि।

जिस समय कोई गवर्नर नियुक्त होता था, उसके पास जितना धन होता था, जितनी जायदादें होती थीं, उसकी विस्तृत सूची तैयार कर सुरक्षित रख दी जाती थी। अब अगर बाद में गवर्नर की आर्थिक दशा में काफ़ी सुधार हो जाता था और असाधारण वृद्धि हो जाती थी, तो उसकी पकड़ की जाती थी।

तमाम अधिकारियों को हुक्म था कि वे हर वर्ष हज के समय हज करने आएंगे। उस अवसर पर पूरे देश से हर खास व आम जमा होते ही थे। हज़रत उमर रज़ियल्लाहु अन्हु खड़े होकर ऐलान फ़रमा देते कि जिस किसी को किसी आधिकारी से कुछ शिकायत हो, पेश करे। अतः छोटी शिकायतें भी पेश होने लगती थीं, फिर उनकी जांच होती थी और उन शिकायतों को दूर करने की भरपूर

कोशिश की जाती थी। एक बार ऐसे ही एक अवसर पर एक व्यक्ति ने उठकर शिकायत की कि आपके प्लतां अधिकारी ने मुझ को निपराध सौ कोड़े मारे हैं। हज़रत उमर ने हुक्म दे दिया कि उस अधिकारी को सौ कोड़े अब यह व्यक्ति लगाए। कुछ लोगों ने आपत्ति की कि आप अधिकारियों को इस तरह अपमानित कराएंगे तो काम कैसे चलेगा। लेकिन हज़रत उमर रज़ियल्लाहु अन्हु को यह आपत्ति मान्य न हुई। फिर लोगों ने उस व्यक्ति को समझा-बुझा कर कुछ मुआवज़ा ले-देकर राज़ी कर लिया। इस तरह यह विवादास्पद संकट टल गया। गवर्नरों के विरुद्ध की गई शिकायतों की जांच के लिए कभी कमीशन भी बिठा दिया जाता था। जब हज़रत अबू मूसा अशअरी, गवर्नर बसरा के खिलाफ़ लोगों ने शिकायतें कीं, तो उनकी जांच एक कमीशन के ज़रिए ही कराई गई थी।

अधिकारियों की ग़लतियों की बड़ी कड़ी पकड़ की जाती थी, मुख्य रूप से उन ग़लतियों की, जिनसे पद का दिखावा, भेद-भाव या नुमाइश का भास होता था। जिस अधिकारी के बारे में मालूम हो जाता था कि वह रोगियों की देख-भाल नहीं करता, या कमज़ोरों को उसके दरवार तक पहुंचने का अवसर नहीं मिल पाता, उसे तुरन्त मुअत्तल कर दिया जाता था। कहा जाता है कि एक बार हज़रत उमर रज़ियल्लाहु अन्हु बाज़ार से गुज़र रहे थे। एक ओर से आवाज़ आई कि उमर! क्या अधिकारियों के कुछ विधान बना देने से तुम अल्लाह के अज़ाब से बच जाओगे? क्या तुम्हें मालूम है कि अयाज़ बिन गुनम, जो मिस्र का अधिकारी है, बारीक कपड़े पहनता है और उसके दरवाज़े पर पहरदार मुक़रर है? हज़रत उमर ने मुहम्मद बिन मुस्लिमा को बुलाया और कहा कि अयाज़ को, जिस हाल में पाओ, साथ लाओ। मुहम्मद बिन मुस्लिमा ने वहां पहुंच कर देखा, सच में दरवाज़े पर पहरदार खड़ा था और अयाज़ बारीक कपड़े का कुरता पहने बैठे थे। इसी हाल में वे अयाज़ को लेकर मदीना चले आए। हज़रत उमर रज़ियल्लाहु अन्हु ने तुरन्त वह कुरता उतरवा कर मोटा कुरता पहना दिया और बकरियों का एक रेवड़ मंगवाकर आदेश दिया कि जंगल में ले जाकर चराओ। अयाज़ इन्कार का साहस तो न बटोर सके, मगर बार-बार कहते थे कि इससे तो मर जाना बेहतर है।

हज़रत साद बिन अबी वक्रकास रज़ियल्लाहु अन्हुने कूफ़ा में अपने लिए एक महल बनवाया था, जिसमें इयोढ़ी भी थी। हज़रत उमर रज़ियल्लाहु अन्हु ने इस विचार से कि इससे ज़रूरतमंदों के लिए रुकावटें खड़ी होंगी, मुहम्मद बिन मुस्लिमा को नियुक्त किया कि जाकर इयोढ़ी में आग लगा दें, चुनांचे इस हुक्म का पूरा पालन हुआ और साद बिन अबी वक्रकास चुपचाप देखा किए। हज़रत उमर रज़ियल्लाहु अन्हु ने बराबरी की जो रूह देश में फूँकी थी, वह इसके बिना सम्भव न थी। हज़रत उमर रज़ियल्लाहु अन्हु इस बात की तह में भी उतर चुके थे कि घूसखोरी और भ्रष्टाचार को समाप्त करने के लिए यह ज़रूरी है कि गवर्नरों और दूसरे अधिकारियों की तनख्वाहें उचित और अधिक हों। अतः गवर्नरों की तनख्वाहें उस समय, जबकि हर चीज़ सस्ती थी, पांच-पांच हजार मुकर्रर की गई थी।

वित्त-विभाग

नियमित रूप से वित्त विभाग की स्थापना हज़रत उमर रज़ियल्लाहु अन्हु का बड़ा महत्वपूर्ण कारनामा है। सन् 16 हि० में जब इराक़े अरब पर पूरा क़ब्ज़ा हो गया और यरमूक की विजय से रूमियों की शक्ति टूट गई तो हज़रत उमर रज़ियल्लाहु अन्हु ने इस ओर विशेष ध्यान दिया।

इस सम्बन्ध में उस समय तक की यह नीति भी एक बाधा थी कि विजित क्षेत्र लड़ने वाले सैनिकों की मिल्कियत बन जाता था और यह उनकी जागीर समझी जाती थी और वहां के लोग उनके दास। पर हज़रत उमर रज़ियल्लाहु अन्हु इस नीति के कट्टर विरोधी थे और चाहते थे कि अगर राज्य की वित्तीय स्थिति को सुधारना है, तो इसे समाप्त होना चाहिए। हज़रत उमर रज़ियल्लाहु अन्हु का विचार था कि अगर हम इस नीति को स्वीकार कर लें तो हुक्ूमत कैसे चलेगी, सेनाएं कैसे तैयार होंगी, विदेशी आक्रमणों के लिए, प्रतिरक्षा के लिए रुपए कहां से आएंगे, शान्ति-व्यवस्था की स्थापना के लिए खर्च कैसे पूरे होंगे। अन्ततः मन्त्रणा-परिषद् में यह समस्या रखी गई। समर्थन और विरोध में हर प्रकार की दलीलें आईं और यह नियम हमेशा के लिए बना दिया गया कि जिन क्षेत्रों पर भी विजय प्राप्त की जाए, वे सेना की मिल्कियत न हों, बल्कि राज्य की सम्पत्ति समझी जाएं।

इस नियम के बन जाने के बाद हज़रत उमर रज़ियल्लाहु अन्हु ने विजित क्षेत्रों के बन्दोबस्त पर ध्यान दिया। इराक़ चूंकि अरब से बहुत करीब और अरबों के आबाद हो जाने के कारण अरब का एक प्रान्त बन गया था, सबसे पहले उसे हाथ में लिया। हज़रत साद बिन अबी वक्क्रास के ज़िम्मे जनगणना का काम किया गया। यहां यह स्पष्ट रहे कि सबसे पहली जनगणना हज़रत उमर रज़ियल्लाहु अन्हु ने ही कराई थी और उसी समय यह तय किया गया था कि हर बीस वर्ष बाद जनगणना अवश्य हुआ करेगी। सारी ज़मीन इस तरह नापी गई, जैसे कपड़ा नापा जाता है। हज़रत उमर रज़ियल्लाहु अन्हु ने यह पैमाना स्वयं अपने हाथ से तैयार किया था और उस्मान बिन हुज़ैफ़ा बिन रैहान को इस कार्य के लिए नियुक्त किया था। कई महीनों तक यह काम जारी रहा, जांच के नतीजे में पहाड़ों और जंगलों और नहरों को छोड़ कर कृषि योग्य ज़मीन के आंकड़े

मालूम कर लिए गए। शाही जागीरों, धर्म-स्थानों, सड़कों आदि की ज़मीनें भी इस ज़मीन में शामिल न थीं, इन्हें पहले ही अलग कर दिया गया था। इन ज़मीनों को पुराने क़ब्ज़ादारों को देकर उस पर लगान लगा दी गई, जो बहुत ही मामूली थी और जिसे लोग खुशी-खुशी देने पर तैयार थे। जिस सुचारु रूप से यह बन्दोबस्त किया गया, उसका फल यह निकला कि बहुत-सी बेकार ज़मीनें भी अनाज उगलने लगीं और कृषि उत्पादन बहुत तेज़ी से बढ़ गया।

कृषि-उत्पादन बढ़ाने के लिए हज़रत उमर रज़ियल्लाहु अन्हु ने सिंचाई का प्रबन्ध बड़ा अच्छा करा दिया था। तमाम विजित क्षेत्रों में नहरें जारी कराईं और बांध बांधने, तालाब तैयार कराने, पानी का विभाजन करके मुहाने बनावाने, नहरों की शाखाएं खुलवाने के लिए एक बड़ा विभाग क़ायम किया। अल्लामा मिक्रीजी के कथानानुसार फ़ारस और मिस्र में एक लाख बीस हज़ार मज़दूर रोज़ाना साल भर इस काम में लगे रहते थे और राजकोष (बैतुलमाल) से पूरा खर्च अदा किया जाता था। इसका नतीजा यह निकला कि लगभग सभी बेकार ज़मीनें कृषि योग्य हो गईं, अनाज की पैदावार बढ़ी और लगान और पैदावार का दसवां-बीसवां भाग (उश्श) ज़कात के रूप में राज्य-कोष में जमा होकर सरकारी ख़जाने को मालामाल करता रहा।

आमदनी के दूसरे साधन

इन लगान और उश्श के अलावा आमदनी के कुछ और साधन भी थे जो राज्यकोश को बराबर सुदृढ़ बनाए रखते थे जैसे :—

ज़कात मुसलमानों के लिए मुख्य थी और मुसलमानों की किसी भी किस्म की आमदनी इसका अपवाद न थी, यहां तक कि भेड़-बकरी, ऊंट पर भी ज़कात थी। ज़कात हर उस मुसलमान पर फ़र्ज़ थी, जिसके पास 53.5 तोला चांदी या उसके मूल्य के बराबर रुपए एक वर्ष तक बचे रह जाएं। ऐसे तमाम मुसलमानों के लिए ज़रूरी था कि वे अपनी जमा की हुई रक़म का 2.5 प्रतिशत ज़कात के रूप में निकाल कर केन्द्र सरकार के हवाले कर दें। भेड़-बकरी-ऊंट के लिए और व्यापार की चीज़ों के लिए भी ज़कात के नियम हज़रत मुहम्मद (सल्ल०) के समय में ही तैयार हो चुके थे और इस पर सख़्ती से अमल होता था। हज़रत उमर रज़ियल्लाहु अन्हु के शासन-काल में जो वृद्धि हुई, वह यह थी कि व्यापार के घोड़ों

पर ज़कात मुक़र्रर कर दी गई। इस प्रकार ज़कात की इस नई मद से सरकारी आमदनी में एक और वृद्धि हो गई।

उश्श

उश्श खास हज़रत उमर रज़ियल्लाहु अन्हु की ईज़ाद है। शुरूआत इस तरह हुई कि मुसलमान, जो विदेश में व्यापार के उद्देश्य से जाते थे, उनसे वहां के नियमानुसार व्यापार-सामग्री पर दस प्रतिशत टैक्स लिया जाता था। हज़रत अबू मूसा अशअरी ने हज़रत उमर रज़ियल्लाहु अन्हु को इससे सूचित किया। हज़रत उमर ने आदेश दिया कि इन देशों के जो व्यापारी हमारे देश में आएँ, उनसे भी उतना ही टैक्स लिया जाए। मुंज के ईसाइयों ने, जो उस समय तक इस्लामी राज्य के अधीन नहीं हुए थे, स्वयं हज़रत उमर रज़ियल्लाहु अन्हु के पास लिखित आवेदन-पत्र भेजा कि हमको दस प्रतिशत टैक्स अदा करने की शर्त पर अरब में व्यापार करने की इजाज़त दी जाए। हज़रत उमर रज़ियल्लाहु अन्हु ने इसे मंज़ूर कर लिया और फिर ज़िम्मियों और मुसलमानों पर भी यह नियम लागू कर दिया गया। धीरे-धीरे हज़रत उमर रज़ियल्लाहु अन्हु ने तमाम विजित क्षेत्रों में इस नियम को लागू करके एक प्रमुख विभाग खोल दिया, जिससे बहुत बड़ी आमदनी हो गई। यह टैक्स मुख्य रूप से व्यापार-सामग्री पर लिया जाता था और उसके आयात-निर्यात की अवधि एक वर्ष की थी अर्थात् व्यापारी एक वर्ष तक जहां-जहां चाहे, माल ले जाए, उससे दोबारा टैक्स नहीं लिया जाता था। यह भी नियम था कि दो सौ दिरहम से कम मूल्य के माल पर कुछ नहीं लिया जाएगा। हज़रत उमर रज़ियल्लाहु अन्हु ने टैक्स वसूल करने वालों को यह भी ताकीद कर दी थी कि खुली चीज़ों से यह टैक्स लिया जाए और उसके लिए सामान की तलाशी ली जाए।

जिज़या

जिज़या वह टैक्स है जो इस्लामी राज्य की गैर-मुस्लिम प्रजा के कुछ व्यक्तियों से सुरक्षा के मुआवज़े के तौर पर लिया जाता था। दूसरे शब्दों में इसे सुरक्षा-कर कहा जा सकता है। यही कारण है कि जब यरमूक की लड़ाई के कारण

इस्लामी सेनाएं सीरिया के पश्चिमी भागों से हट आईं और उन्हें यक़ीन हो गया कि जिन नगरों से वे जिज़िया वसूल कर चुकी हैं, जैसे हम्स, दमिश्क आदि, वहां की सुरक्षा का भार आगे वे सहन नहीं कर सकते, तो जिज़िया से जितनी भी रक़म वसूल हुई थी, सब वापस कर दी और साफ़ कह दिया कि इस समय हम तुम्हारे जान व माल की हिफ़ाज़त के ज़िम्मेदार नहीं हो सकते, इसलिए जिज़िया लेने का भी हमें अधिकार नहीं।

फिर यह कि जिज़िया हर ग़ैर-मुस्लिम से लिया नहीं जाता था। जिन लोगों की कभी किसी सैनिक सेवा से लाभ उठाया गया, उनको अपने धर्म पर रहते हुए भी, जिज़िया से माफ़ रखा गया। हज़रत उमर रज़ियल्लाहु अन्हु ने स्वयं इराक़ के अधिकारियों को लिख भेजा था कि सैनिकों में से जिससे मदद लेने की ज़रूरत हो, मदद लो और उनका जिज़िया छोड़ दो।

न्याय-विभाग

यह विभाग हज़रत उमर रज़ियल्लाहु अन्हु ही के शासन-काल में नियमित रूप से स्थापित किया गया और प्रशासन से इसे बिल्कुल अलग रखा गया।

न्यायपालिका का अलग होना था कि तमाम ज़िलों में न्यायालय (अदालतें) स्थापित कर दिए गए, क़ाज़ियों (जजों) की नियुक्ति कर दी गई। क़ाज़ियों के लिए कार्य-विधि नियत कर दी गई, अतः हज़रत अबू मूसा अशअरी, गर्वनर-कूफ़ा के नाम जो फ़रमान जारी किया गया था, उसमें साफ़ लिखा था कि :—

1. क़ाज़ी को न्यायाधीश के रूप में तमाम लोगों से समान व्यवहार करना चाहिए।

2. आमतौर से मुद्दई ही सबूत जुटाएगा।

3. मुद्दआ अलैह अगर किसी क़िस्म का सबूत या गवाही नहीं रखता, तो उससे क़सम ले ली जाएगी।

4. दोनों फ़रीक़ हर हालत में सुलह कर सकते हैं, लेकिन जो बातें क़ानून के खिलाफ़ होंगी, उनमें सुलह नहीं हो सकती।

5. क़ाज़ी, खुद अपनी मरज़ी से मुक़दमे का फ़ैसला करने के बाद उस पर पुर्नदृष्टि डाल सकता है।

6. मुक़दमे की एक तारीख़ तय होनी चाहिए।

7. तारीख़ पर अगर मुद्दआ अलैह हाज़िर न हो तो मुक़दमे में एकतरफ़ा फ़ैसला दे दिया जाएगा।

8. हर मुसलमान गवाही के योग्य है, लेकिन जो सज़ायाफ़्ता हो, या जिसकी झूठी गवाही देनी साबित हो, वह गवाही के क़ाबिल नहीं।

कहा जाता है कि न्यायपालिका को सुदृढ़ और सुचारु रूप से काम करने के लिए चार बातों की आवश्यकता है :—

(क) अच्छा और पूर्ण विधान, जिसके अनुसार निर्णय किए जाएं।

(ख) योग्य और न्यायप्रिय निष्पक्ष अधिकारियों का चयन।

(ग) वे नियम, वे सिद्धान्त जिनके कारण अधिकारी घूसख़ोरी और दूसरे भ्रष्टाचार के शिकार न बनने पाएं कि उसका प्रभाव निर्णयों पर पड़े।

(घ) और आबादी के अनुपात से क़ाज़ियों (मजिस्ट्रेटों) की नियुक्ति, ताकि न्याय मिलने में किसी को विलम्ब न हो।

हज़रत उमर रज़ियल्लाहु अन्हु ने इन चारों बातों पर इतना ध्यान दिया कि

इससे ज़्यादा दिया ही नहीं जा सकता था।

अदालतों की एक बड़ी ज़रूरत समता और बराबरी भी है। अर्थात् न्यायालयों में राजा-प्रजा, अमीर व ग़रीब, सज्जन-दुर्जन, सबको एक नज़र से देखा जाए। हज़रत उमर रज़ियल्लाहु अन्हु इस बात का इतना ख़याल रखते थे कि उसकी परीक्षा और अनुभव के लिए उनको स्वयं अदालत में मुक़दमों में फ़रीक़ बनकर जाना पड़ा। एक बार उनमें और उबई बिन काब में झगड़ा हो गया। उबई ने क़ाज़ी ज़ैद बिन साबित के यहां मुक़दमा दायर कर दिया। हज़रत उमर रज़ियल्लाहु अन्हु मुद्दा अलैहि की हैसियत से हाज़िर हुए। ज़ैद ने सम्मान करना चाहा। हज़रत उमर रज़ियल्लाहु अन्हु ने फ़रमाया, यह तुम्हारा पहला जुल्म है। यह कह कर उबई के बराबर बैठ गए। उबई के पास कोई सबूत न था और हज़रत उमर रज़ियल्लाहु अन्हु से क़सम लेनी चाहिए थी, लेकिन ज़ैद ने उनके पद का विचार करके उबई से दरख़्वास्त की कि अमीरुल मोमिनीन को क़सम से माफ़ रखो। हज़रत उमर रज़ियल्लाहु अन्हु को इस हिदायत से भी बड़ी तक्लीफ़ पहुंची, हज़रत ज़ैद रज़ियल्लाहु अन्हुसे बोले कि जब तक तुम्हारे नज़दीक जन-साधारण और उमर दोनों बराबर न हों, तुम न्यायधीश बनने के योग्य नहीं समझे जा सकते।

क़ाज़ियों और उनकी कार्रवाइयों के बारे में हज़रत उमर रज़ियल्लाहु अन्हु ने जिस प्रकार के नियम व सिद्धांत बनाए थे और उन पर जिस प्रकार सख़्ती से अमल कराया था, उसी का यह नतीजा था कि उनके शासन-काल में, बल्कि बनू उमैया-काल तक न्यायालयों में निष्पक्ष और न्यायपूर्ण ढंग से काम होता रहा।

इफ़्ता-विभाग

न्यायपालिका का यह पुराना सिद्धांत है कि क़ानून का न जानना माफ़ी की वजह नहीं बन सकता। यह सिद्धांत पहले भी था और अब भी है, लेकिन न पहले ऐसा कभी हुआ और न आज हो रहा है, जबकि शिक्षा का प्रसार घर-घर हो गया है कि ऐसे उपाय अपनाए जाएं, जिनसे जन-साधारण भी ज़रूरी बातों से वाकिफ़ रहें, लेकिन इस्लाम ने इसका विशेष प्रबंध किया था। इफ़्ता विभाग इसी काम के लिए मुख्य था। इसका स्वरूप यह था कि बड़े ही योग्य धर्म शास्त्री (फ़क्कीह) हर जगह मौजूद रहते थे और जो व्यक्ति कोई बात पूछना चाहता था, इनसे पूछ सकता था। उनका कर्तव्य था कि पूरी छान-फटक के साथ उन प्रश्नों का उत्तर

दें, जो उनसे पूछे गए हैं। ऐसी स्थिति में, कोई व्यक्ति, जब चाहे क़ानून की बातों को जान सकता था और इसलिए कोई व्यक्ति यह बहाना नहीं कर सकता था कि वह क़ानून नहीं जानता।

हज़रत उमर रज़ियल्लाहु अन्हु के शासन-काल में जिस पाबन्दी के साथ इस पर अमल हुआ है और इस विभाग ने काम किया है, उनसे पहले के युग में शायद इतना नहीं हो सकता था।

इस विभाग की सफलता इसी में है कि इफ़्ता (फ़तवे) की आम इजाज़त न हो, बल्कि प्रमुख व योग्य व्यक्ति इसके लिए मनोनीत किए जाएं, ताकि शुद्ध ज्ञान ही लोगों तक पहुंच सके। हज़रत उमर रज़ियल्लाहु अन्हु ने इस पहलू को सदैव ध्यान में रखा और कुछ प्रमुख व्यक्तियों को छोड़कर फ़तवा देने की आम इजाज़त जन-साधारण को न थी।

पुलिस-विभाग

फ़ौजदारी के तमाम मुक़दमे अदालतों में क़ाज़ियों के यहां देखे-सुने जाते थे, लेकिन आरम्भिक कार्रवाईयां पुलिस द्वारा ही अंजाम पाती थीं। पुलिस-विभाग नियमित रूप से क़ायम भी कर दिया गया था और उस समय उसका नाम अहदास था। पुलिस अधिकारी को भी 'साहिबुल अहदास' कहते थे। बहरैन पर हज़रत उमर रज़ियल्लाहु अन्हु ने क़ुदामः बिन मज़ऊन और हज़रत अबू हु़रैरह को नियुक्त किया, तो क़ुदामः को मालगुज़ारी वसूलने का ज़िम्मेदार बनाया और हज़रत अबू हु़रैरह को स्पष्ट शब्दों में पुलिस के अधिकार दिए। उस समय पुलिस का काम शान्ति-व्यवस्था बनाए रखने का था ही, उनके कर्तव्यों में यह बात भी शामिल थी कि वे देखें कि दुकानदार नाप-तौल में धोखा न दे सकें, कोई व्यक्ति सड़क पर मकान न बना ले, जानवरों पर ज़्यादा बोझ न लादा जाए, शराब ऐलानिया बिकने न पाए, आदि।

जेलख़ाने

हज़रत उमर रज़ियल्लाहु अन्हु की एक ईजाद यह भी है कि उन्होंने जेलख़ाने बनवाए, वरन् इनसे पहले अरब में जेलख़ानों का नाम व निशान तक न था और यही कारण था कि सज़ाएं सख़्त दी जाती थीं। हज़रत उमर रज़ियल्लाहु अन्हु ने सबसे पहले मक्का में सफ़वान बिन उमैया का मकान चार हज़ार दिरहम में

ख़रीदा और उसको जेलख़ाना बनाया, फिर और ज़िलों में भी जेलख़ाने बनवाए।

सेना-विभाग

इस्लाम से पहले सेनाओं के सिलसिले में कोई विशेष नियम व विधान कहीं नहीं पाया जाता था। इससे सबसे बड़ी कमज़ोरी यह रहती थी कि सेनाओं का केन्द्र से कोई नियमित सम्पर्क नहीं बन पाता था और जब सेनाएं चाहतीं, विद्रोह कर बैठतीं और स्वतन्त्र राज्य की घोषणा कर देतीं।

हज़रत उमर रज़ियल्लाहु अन्हु का ध्यान इस ओर भी आकृष्ट हुआ और इस विभाग को इतना नियमित व सुगठित कर दिया कि उस युग के लिए यह एक विचित्र बात थी।

सैनिकों के रजिस्ट्रों को तैयार करा लिया गया, पूरे देश के लिए एक सेना तैयार कर ली गई, रजिस्टर के अनुसार लड़ने वाले सैनिकों और वालंटियर कोर या रिज़र्व फ़ोर्स को दो भागों में विभाजित कर दिया गया।

ऐसे ही पूरे देश को सैनिक क्षेत्रों में बांट कर हर क्षेत्र के हेड क्वार्टर निर्धारित कर दिए गए। इन हेड क्वार्टरों पर सेनाओं के लिए जो प्रबन्ध किए गए, वे निम्न थे:—

1. सेनाओं के रहने के लिए बैरकें तैयार की गईं।

2. हर जगह बड़े-बड़े अस्तबल तैयार कराए गए, जिनमें चार-चार हज़ार घोड़े हर वक्त्र साज़ व सामान के साथ तैयार रहते थे। ये केवल इसलिए तैयार रखे जाते थे कि अचानक ज़रूरत पेश आए तो 32 हज़ार सैनिकों की टुकड़ी तैयार कर ली जाए।

3. सेना से सम्बन्धित हर प्रकार का कागज़ और रिकार्ड इन्हीं जगहों पर रहता था।

4. रसद के लिए जो अन्न और खाद्य पदार्थ जुटाए गए थे, वे सब इन्हीं जगहों पर रखे जाते थे और यहीं से दूसरी जगहों को भेजे जाते थे।

इन हेड क्वार्टर्स के अलावा हज़रत उमर रज़ियल्लाहु अन्हु ने बड़े-बड़े शहरों और महत्वपूर्ण स्थानों पर काफ़ी बड़ी संख्या में सैनिक छावनियां स्थापित कीं। इसी तरह सेनाओं की ज़रूरतों का प्रबंध और उनकी तनख़्वाहों पर भी विशेष ध्यान दिया। सेनाओं के सम्बन्ध में कुछ और बातों पर भी विशेष ध्यान दिया जाता था, जो इस प्रकार हैं:—

(क) मौसम की दृष्टि से लड़ाई की दिशाएं निर्धारित कर दी जाती थीं, जैसे जो ठंडे देश थे वहां गर्मियों और गर्म देशों को जाड़े में सेनाएं भेजी जाती थीं।

(ख) वसन्त ऋतु में सेनाएं उन स्थानों को भेजी जाती थीं, जहां की जलवायु बेहतर हो और जहां हरियाली पाई जाती हो।

(ग) बैरकों और छावनियों के निर्माण में सदैव अच्छी जलवायु को ध्यान में रखा जाता था। मकानों को हवा और रोशनी की दृष्टि से भी इस तरह तैयार किया जाता था कि स्वास्थ्य पर बुरा प्रभाव न पड़े।

(घ) सेना को जब कूच करने का आदेश दिया जाता तो साथ ही इसे भी ध्यान में रखा जाता था कि वह जुमा के दिन अपना पड़ाव डाले और पूरे एक दिन पड़ाव डाले रहे, ताकि लोग कुछ आराम कर लें और हथियारों और कपड़ों को दुरुस्त कर लें। साथ ही यह भी ताकीद रहती कि हर दिन उतनी ही मंजिलें तय की जाएं, जिससे कि थकन का अनुभव कम से कम हो और वहां पड़ाव डाला जाए जहां हर तरह की ज़रूरतें पूरी हो सकें।

(ङ) छुट्टियों का नियम भी बना दिया गया था कि जो सेनाएं दूर के इलाकों में पड़ी थीं उनके सैनिकों को साल में कम से कम एक बार, वरन् दो बार छुट्टियां दी जाएं, बल्कि एक मौक़े पर जब हज़रत उमर रज़ियल्लाहु अन्हु ने एक औरत को अपने पति की जुदाई में करुण पद पढ़ते सुना तो अधिकारियों को आदेश दे दिया कि कोई चार महीने से अधिक बाहर रहने पर मजबूर न किया जाए।

लेकिन ये तमाम सुविधाएं उसी समय तक थीं जब तक ज़रूरत का तक्राज़ा था, वरन् आराम तलबी, काहिली, और भोग-विलास का जीवन जीने से बचने के लिए बड़े कड़े नियम बना दिए थे। इसकी बड़ी ताकीद थी कि सेनानी रिकाब के सहारे सवार न हों, नरम कपड़े न पहनें, धूप खाना न छोड़ें, हम्मामों में न नहाएं।

इस प्रकार हज़रत उमर रज़ियल्लाहु अन्हु ने अपने विवेक से काम लेकर सेनाओं को नियमित रूप से गठित किया और उस समय तक की सामरिक कला को उन्नति देकर उसे अपनी चरम सीमा पर पहुंचा दिया। उस युग में इस कला का इतना भारी विकास और वैज्ञानिक गठन, सिर्फ़ हज़रत उमर रज़ियल्लाहु अन्हु की प्रशासनिक सूझ-बूझ का पता देता है।

इस्लाम का प्रचार-प्रसार

सेनाओं और सैनिक कार्रवाइयों से किसी को यह भ्रम नहीं होना चाहिए कि इस्लाम के प्रचार व प्रसार का जो काम बहुत ही बड़े पैमाने पर हुआ, उसमें तलवार का बड़ा दखल था। तलवार के बल पर धर्म-परिवर्तन के खिलाफ़ स्वयं कुरआन मजीद की यह आयत गवाही दे रही है कि:—

“ला इकरा-ह फ़िद्हीन” (धर्म के मामले में कोई ज़बर्दस्ती नहीं)।

भला हज़रत उमर रज़ियल्लाहु अन्हु या उनके साथी इसके विरुद्ध कैसे कोई काम कर सकते थे। समझाने-बुझाने के बावजूद जब हज़रत उमर रज़ियल्लाहु अन्हु का दास स्वयं इस्लाम स्वीकार करने पर तैयार न हुआ तो आपने यही आयत पढ़ी थी।

हां, हज़रत उमर रज़ियल्लाहु अन्हु के युग में इस पहलू से अवश्य काम हुआ कि इस्लाम के पावन सन्देश को एक-एक व्यक्ति तक पहुंचाने की कोशिश की गई। यहां तक कि हज़रत उमर रज़ियल्लाहु अन्हु अपनी सेनाओं को भी जब कूच करने का आदेश देते थे, तो ताकीद कर देते थे कि पहले उन लोगों को इस्लामी सन्देश पहुंचाया जाए और यह बताया जाए कि जिसने पैदा किया है, जो स्वामी है, पालनहार है, उसी का भेजा हुआ यह सन्देश है कि अपने पूरे जीवन में उसी की भक्ति व आज्ञापालन करो, यही सफलता की कुंजी है और इसी से तुम्हारा स्वामी मरने के बाद तुम्हें शाश्वत सुखों का भागीदार बनाएगा, इसलिए यही मुक्ति-मार्ग है, इसे अपनाओ।

सिद्धान्त कितना ही अच्छा हो, अगर वह व्यवहार्य न हो, या उस पर चलकर कुछ लोग आदर्श न प्रस्तुत कर रहे हों, तो वह प्रभावहीन सिद्ध होता है। हज़रत उमर रज़ियल्लाहु अन्हु का युग इस पहलू से भी आदर्श रहा है कि उन्होंने अपने शासन-काल में मुसलमानों को आदर्श जीवन बिताने पर पूरा बल दिया, बल्कि यों कहना चाहिए कि उस युग के लोगों को देखकर इस्लाम के चलते-फिरते चित्र की याद ताज़ा हो जाती थी, यहां तक कि इस्लामी सेनाएं भी जिस ओर से गुज़र जाती थीं, लोगों को ख़ामखाही उनको देखने का शौक़ पैदा होता था। इस तरह जब लोगों को उनको देखने और उनसे मिलने-जुलने का अवसर मिलता था तो एक-एक मुसलमान सच्चाई, सादगी, पवित्रता, उत्साह और निष्ठा का चित्र नज़र आ जाता था। ये चीज़ें स्वतः लोगों के मन को खींचती थीं और इस्लाम उनमें घर

करता जाता था। सीरिया प्रदेश ही की प्रसिद्ध घटना है कि रूमियों का दूत जार्ज, ज़रत अबू उबैदा और उनके सैनिकों के आचरण से इतना प्रभावित हुआ कि इस्लाम की सत्यता उसके लिए कोई अनजानी चीज़ न रही और तुरन्त इस्लाम स्वीकार कर लिया। शत्ता, जो मिस्री राज्य का एक बड़ा सरदार था, मुसलमानों ही के आचरण से प्रभावित होकर इस्लाम का शैदाई बना था और अन्ततः दो हज़ार आदमियों के साथ मुसलमान हो गया था। यही कारण है कि मुसलमानों के क्रम ज्यों-ज्यों आगे बढ़ते गए, उनके चरित्र-आचरण के अमिट चिन्ह लोगों के दिलों पर अपनी छाप डालते गए, इस्लाम फैलता गया और लोग मुसलमान होते गए।

प्रचार के दूसरे साधन

इस्लामी-प्रचार के लिए कुरआन का जमा करना, उसकी शुद्ध प्रति का निकलवाना, समूचे देश में उसकी शिक्षाओं का चलन आम करना भी काफ़ी महत्वपूर्ण कार्य है। हज़रत उमर रज़ियल्लाहु अन्हु ने भी इस ओर विशेष ध्यान दिया। यह बात सभी जानते हैं कि प्यारे नबी सल्लल्लाहु अलैहि व सल्लम के समय में कुरआन मजीद को पुस्तक रूप नहीं प्राप्त हुआ था। बिखरे हुए अंश विभिन्न लोगों के पास थे वह भी कुछ हड्डियों पर, कुछ खजूर के पत्तों पर, कुछ पत्थर की तख्तियों पर। सभी कुरआन के हाफ़िज़ भी नहीं थे। हज़रत अबू बक्र रज़ियल्लाहु अन्हुके शासन-काल में जब मुसैलमा कज़ाब से लड़ाई हुई, तो सैकड़ों सहाबी शहीद हुए, जिनमें कुरआन के हाफ़िज़ भी बहुत थे। यह बात हज़रत उमर रज़ियल्लाहु अन्हु के लिए बड़ी चिन्ताजनक थी। आपने कुरआन को एक प्रति में संकलित कर लिए जाने पर हज़रत अबूबक्र रज़ियल्लाहु अन्हुको तैयार कर लिया और उन्हीं के शासन-काल में राजकीय प्रति तैयार करा ली गई।

हज़रत उमर रज़ियल्लाहु अन्हु का काल आते-आते इसकी आवश्यकता और बढ़ गई कि कुरआन की सुरक्षा का विशेष प्रबन्ध किया जाए और ऐसे चोर दरवाज़े बन्द कर दिए जाएं जिन से अन्य ईश्वरीय धर्म-ग्रन्थों की तरह उसमें संशोधन-परिवर्तन सम्भव न हो सके। इसी उद्देश्य से हज़रत उमर रज़ियल्लाहु अन्हु ने सबसे पहले उसकी तालीम पर अधिक जोर दिया और ऐसी व्यवस्था की कि हर वर्ष सैकड़ों और हज़ारों हाफ़िज़ पैदा हो जाएं। आपने कुरआन का पढ़ना अनिवार्य कर दिया, चुनावे एक व्यक्ति को, जिसका नाम अबू सुफ़ियान था, कुछ व्यक्तियों के साथ इस पर तैनात किया कि वह क़बीलों में घूम-घूम कर हर व्यक्ति

की परीक्षा लें और जिसको कुरआन मजीद का कोई भाग याद न हो, उसको सज़ा दें।

हज़रत उमर रज़ियल्लाहु अन्हु ने कुरआन के साथ हदीस और फ़िक्ह (धर्मशास्त्र) की शिक्षा पर भी काफ़ी ज़ोर दिया। इसके लिए सभी प्रान्तों और जिलों में अध्यापकों का प्रबन्ध किया गया। इन अध्यापकों को बड़ी-बड़ी तनख़ाहें दी जाती थीं, ताकि वे एकाग्र होकर पढ़ने-पढ़ाने के काम को अंजाम दे सकें। धर्म-शिक्षा आम हो, इसके लिए मदरसों और स्कूलों के अलावा, हज़रत उमर रज़ियल्लाहु अन्हु ने हर शहर-क़स्बे में इमाम और मुअज़्ज़िन नियुक्त किए और बैतुलमाल से उनकी तनख़ाहें नियत कीं— इन प्रबंधों से इस्लाम की मौलिक शिक्षाओं को बच्चा-बच्चा जान गया। मुसलमानों के अलावा ग़ैर-मुस्लिमों को भी इस्लामी शिक्षाओं का ज्ञान हो गया।

कुछ और प्रशासनिक व्यवस्थाएं

उपर्युक्त कुछ प्रमुख व्यवस्थाओं के साथ-साथ कुछ और प्रशासनिक कार्रवाईयां हैं, जिनका महत्व बहुत से पहलुओं से बहुत ज़्यादा है, जैसे:—

1. दफ़्तर और कागज़ात के रिकार्ड के लिए सन् और साल की आवश्यकता पड़ती है। हज़रत उमर रज़ियल्लाहु अन्हु से पहले इन चीज़ों का वजूद था ही कब? कुछ प्रसिद्ध घटनाओं के आधार पर साल जोड़कर बताने का चलन आम था, लेकिन यह हज़रत उमर रज़ियल्लाहु अन्हु ही थे, जिन्होंने हिजरी सन् आरम्भ किया।

2. हर काल में अलग-अलग रजिस्ट्रों के रखने का रिवाज हज़रत उमर रज़ियल्लाहु अन्हु के समय में ही चला था। रजिस्ट्रों में सही-सही लिखने के लिए माहिर लोगों (एकाउंटेंट्स) को नियुक्त किया गया। यही कारण है कि बैतुलमाल (राजकोष) का हिसाब-किताब बड़ा साफ़-सुथरा रहता था। जब जो चाहे मालूम कर सकता था कि विभिन्न युद्धों में क्या और कितनी रक़म जमा हुई, कितनी खर्च हुई और अब ख़जाने में क्या है?

3. जन-गणना और उस संबंध के कागज़ात की तैयारी और रिकार्ड भी हज़रत उमर रज़ियल्लाहु अन्हु ही की देन है।

4. सिक्कों का चलन भी हज़रत उमर रज़ियल्लाहु अन्हु ही के समय से शुरू हो गया था।

इस्लामी राज्य की ज़िम्मी-प्रजा

हज़रत उमर रज़ियल्लाहु अन्हु ने ज़िम्मी' प्रजा को जो अधिकार दिए, उसका मुकाबला अगर उस समय के और राज्यों से किया जाए तो कोई अनुपात ही नहीं बनता। रूमी व ईरानी साम्राज्य में ज़िम्मियों को 'दास' से अधिक महत्व प्राप्त न था। लेकिन इस्लामी राज्य के ग़ैर-मुस्लिमों को इतने अधिकार मिले हुए थे, मानो समानता के आधार पर समझौता करने वाली दो जातियाँ हों। उदाहरण के रूप में बैतुलमक्दिस् के समझौते को लीजिए, जो हज़रत उमर रज़ियल्लाहु अन्हु की मौजूदगी ही में हुआ था और जिसमें कहा गया था :—

‘यह वह अमान (शरण) है, जो अल्लाह के बन्दे अमीरुल मोमिनीन उमर रज़ियल्लाहु अन्हुने एलिया के लोगों को दी। यह अमान उनकी जान, माल, गिरजा, सलीब, तंदरुस्त, बीमार और उनके तमाम धार्मिकों के लिए है, इस प्रकार कि उनके गिरजों में न निवास किया जाएगा, न वे ढाए जायेंगे, न उनको या उनके अहाते को कुछ नुक़सान पहुंचाया जाएगा, न उनकी सलीबों और उनके माल में कुछ कमी की जाएगी। धर्म के मामले में उन पर कोई ज़बर्दस्ती न की जाएगी, न उनमें किसी को नुक़सान पहुंचाया जाएगा। एलिया में उनके साथ यहूदी न रहने पाएंगे। एलिया वालों का कर्तव्य है कि और नगरों की तरह जिज़िया (सुरक्षा कर) दें और यूनानियों में से जो नगर से निकलेगा, उसकी जान और माल को अमान है, जब तक कि वह शरण-स्थल को न पहुंच जाए और जो एलिया ही में रहना चाहे, तो उसे भी अमान है और उसको जिज़िया देना होगा और एलिया वालों में से जो व्यक्ति अपनी जान और माल लेकर यूनानियों के साथ चला जाना तै करता है, तो उनको, उनके गिरजों को और सलीबों को अमान है, यहां तक कि वे शरण-स्थल को पहुंच जाएं और जो कुछ इस तहरीर में है, उस पर अल्लाह का, अल्लाह के रसूल का, खलीफ़ों का, मुसलमानों का ज़िम्मा है, बशर्ते कि सब लोग निर्धारित कर देते रहें। इस तहरीर पर गवाह हैं

1. ज़िम्मी-प्रजा इस्लामी राज्य की उस ग़ैर-मुस्लिम प्रजा को कहते हैं, जिनकी जान और माल की सुरक्षा की ज़िम्मेदारी इस्लामी सरकार लेती है। अपनी सुरक्षा के लिए उन्हें स्वयं युद्ध में भाग लेना नहीं पड़ता। इस सुरक्षा के लिए वे सरकार को एक विशेष कर देते हैं जिसे जिज़िया कहा जाता है।

खालिद बिन वलीद, अम्र बिन आस, अब्दुर्रहमान बिन औफ़ और मुआविया बिन अबी सुफ़ियान और यह सन् 15 हि० में लिखी गई।

इस समझौते से साफ़ मालूम होता है कि हज़रत उमर रज़ियल्लाहु अन्हु ने ज़िम्मियों को काफ़ी अधिकार दे रखे थे, उनकी सुरक्षा की हर प्रकार की ज़िम्मेदारी थी, उनको अपने धर्म पर चलने की पूरी स्वतन्त्रता दे रखी थी। यूनानी ही मुसलमानों के असल शत्रु थे, फिर भी उन्हें पूरी सुविधाएं दी गईं और यह केवल कागज़ी कार्रवाई ही नहीं थी, बल्कि हज़रत उमर रज़ियल्लाहु अन्हु ने इसे व्यवहारिक रूप भी दिया।

यह आज से 1350 साल पहले का दौर था, ज़िम्मी प्रजा इस्लामी राज्य से पूरी तरह सन्तुष्ट थी, पर आज! आज भी अनेक राष्ट्रों ने अपने अल्पसंख्यकों को अनेकों अधिकार दे रखे हैं, पर उनकी हैसियत कागज़ी खानापूरी से अधिक नहीं है। क्या आज का युग हज़रत उमर रज़ियल्लाहु अन्हु के युग का मुक़ाबला कर सकता है?

सबसे बड़ी बात यह है कि जान व माल की सुरक्षा के संदर्भ में हज़रत उमर रज़ियल्लाहु अन्हु ने किसी मुसलमान और ज़िम्मी में कोई अन्तर नहीं किया। कोई मुसलमान अगर किसी ज़िम्मी को क़त्ल कर डालता था, तो हज़रत उमर रज़ियल्लाहु अन्हु तुरन्त उसके बदले मुसलमान को क़त्ल करा देते थे। इमाम शाफ़ई रिवायत करते हैं कि बिक्र बिन वार्डल क़बीले के एक व्यक्ति ने हियरा के एक ईसाई को मार डाला। हज़रत उमर रज़ियल्लाहु अन्हु ने लिख भेजा कि क़ातिल मक्त्तूल (मरने वाले) के वारिसों को दे दिया जाए। अतः वह व्यक्ति, मक्त्तूल के वारिस के, जिसका नाम हुनैन था, हवाले कर दिया गया और उसने उसको क़त्ल कर डाला।

माल और जायदाद के बारे में उनके अधिकारों की सुरक्षा इससे बढ़कर क्या हो सकती थी कि जितनी ज़मीनें उनके क़ब्जे में थीं, उसी हैसियत में बहाल रखी गईं, यहां तक कि मुसलमानों को उन ज़मीनों का ख़रीदना भी नाजायज़ करार दे दिया गया।

एक बार एक काश्तकार की फ़सल को सैनिकों से नुक़सान पहुंच गया, हज़रत उमर रज़ियल्लाहु अन्हु ने बैतुलमाल से दस हज़ार दिरहम मुआवज़े में दिलवाए।

ज़िम्मियों से मशिवरे लिये जाते

एक बड़ा अधिकार जो जनता को प्राप्त हो सकता है, वह यह है कि राज्य-प्रशासन में हर नागरिक की भागीदारी हो, इसमें ज़िम्मी भी शरीक थे, उनके मत और मशिवरे के बिना कोई क़दम न उठाया जाता था। जब इराक़ का बंदोबस्त हो रहा था तो ईरानी सरदारों को मदीना बुलाकर मालगुज़ारी के हालात मालूम किए गए। मिस्र में जो इन्तिज़ाम किया, उसमें मक़क़ूस से अक्सर राय ली गयी।

ज़िम्मियों पर किसी भी प्रकार की कठोरता हज़रत उमर रज़ियल्लाहु अन्हु को प्रिय न थी। 'किताबुल ख़िराज' में उल्लिखित है कि हज़रत उमर रज़ियल्लाहु अन्हु जब सीरिया से वापस आ रहे थे, तो कुछ आदमियों को देखा कि धूप में खड़े हैं और उनके सिर पर तेल डाला जा रहा है। लोगों से पूछा कि बात क्या है? मालूम हुआ कि इन लोगों ने ज़िज़या नहीं अदा किया है, इसलिए इनको सज़ा दी जाती है। हज़रत उमर रज़ियल्लाहु अन्हु ने पूछा कि आखिर उनकी विवशता क्या है? लोगों ने कहा, 'ग़रीबी'। फ़रमाया, छोड़ दो उनको, कष्ट न दो। मैंने अल्लाह के रसूल सल्लल्लाहु अलैहि व सल्लम से सुना है, 'लोगों को कष्ट न दो। जो लोग दुनिया में लोगों को अज़ाब पहुंचाते हैं, अल्लाह क्रियामत में उनको अज़ाब पहुंचाएगा।' हज़रत अबू उबैदा को सीरिया की विजय के बाद जो आदेश भेजे, उसमें ये शब्द थे:—

मुसलमानों को मना करना कि ज़िम्मियों पर जुल्म न करने पाएं, न उनको नुक़सान पहुंचाने पाएं न उनका माल बे-वजह खाने पाएं और जितनी शर्तें तुमने उनसे की हैं, सब पूरी करो।'

धार्मिक स्वतंत्रता

धार्मिक मामलों में ज़िम्मियों को पूरी स्वतंत्रता प्राप्त थी। वे हर प्रकार की धार्मिक रस्में पूरी करते थे, खुले तौर पर नाक़ूस (शंख) बजाते थे, सलीब निकालते थे, हर क्रिस्म के मेल-ठेले करते थे। उनके धर्म-गुरुओं को जो धार्मिक अधिकार प्राप्त थे, बिल्कुल बाक़ी रखे गए थे। अतः हुज़ैफ़ा बिन यमान ने माह दीनार वालों को जो तहरीर लिखी थी, उसमें ये शब्द स्पष्ट लिखे गए थे:—

'उनका धर्म न बदला जाएगा और उनके धार्मिक मामलों में कोई हस्तक्षेप

न किया जाएगा', लगभग यही शब्द तमाम दूसरे समझौतों में पाए जाते हैं, जो गैर-मुस्लिमों से किए जाते थे।

अधिक सुविधाएं

ज़िम्मियों से जिज़िया और उश्न के अलावा कोई और कर न लिया जाता था, जबकि मुसलमानों से ज़कात वसूल की जाती थी, जिसकी मात्रा उपर्युक्त दोनों करों से अधिक थी। ज़कात के अलावा मुसलमानों से उश्न भी वसूल किया जाता था।

इस्लामी राज्य की ओर से मुसलमान अपंगों, बूढ़ों को वज़ीफ़ा मिला करता था, लेकिन ज़िम्मियों को मुसलमानों से भी अधिक सुविधाएं प्राप्त थीं। हज़रत ख़ालिद बिन वलीद रज़ियल्लाहु अन्हुने हियरा की विजय के अवसर पर जो समझौता-पत्र तैयार किया, उसके शब्द इस प्रकार थे:—

‘और मैंने उनको यह अधिकार दिया कि अगर कोई बूढ़ा व्यक्ति काम करने से विवश हो जाए, या उस पर कोई विपदा आ जाए, या पहले धनवान था, फिर निर्धन हो गया, उसके धर्म के लोग उसे दान देने लगे, तो उसका जिज़िया ख़त्म कर दिया जाएगा और उसको और उसकी औलाद को मुसलमानों के बैतुलमाल से पूरा खर्च दिया जाएगा, जब तक वह इस्लामी राज्य में रहे। लेकिन अगर वह विदेश चला जाए, तो राज्य उसके खर्च का ज़िम्मेदार न होगा।’

हज़रत उमर रज़ियल्लाहु अन्हु के शासन-काल की घटना है कि एक बार हज़रत उमर रज़ियल्लाहु अन्हु ने एक बूढ़े व्यक्ति को भीख मांगते देखा, पूछा, भीख क्यों मांगता है? कहा, मुझ पर जिज़िया लगाया गया है और मुझ में उसके अदा करने की शक्ति नहीं है। हज़रत उमर रज़ियल्लाहु अन्हु उसको साथ घर पर ले आए और कुछ नक़द देकर बैतुलमाल के अधिकारी से कहला भेजा कि इस प्रकार के विवश लोगों का वज़ीफ़ा बांध दो।

ज़िम्मियों को अधिक से अधिक सुविधाओं के देने की भावना इस हद तक आगे बढ़ी हुई थी कि उनके षड़यन्त्र करने या विद्रोह भड़काने सरीखे अपराध के पाए जाने के बाद भी उनकी दी गई सुविधाओं को ध्यान में रखा जाता।

सीरिया की अन्तिम सीमा पर एक नगर था, जिसका नाम अरबसूस था और जिसकी दूसरी सीमा एशिया माइनर से मिली हुई थी। सीरिया पर जब विजय

मिल गई तो इस नगर पर भी विजय प्राप्त कर ली गई और समझौता हो गया, लेकिन यहां के लोग षडयन्त्र में लगे रहे और रूमियों को इधर की खबरें बराबर पहुंचाते रहे। वहां के अधिकारी हज़रत अम्र बिन साद ने हज़रत उमर रज़ियल्लाहु अन्हु को सूचना दी। हज़रत उमर रज़ियल्लाहु अन्हु ने उनको उत्तर में लिखा कि जितनी भी उनकी जायदाद, ज़मीन, मवेशी और सामान हैं, सब गिन कर एक-एक की दो गुनी क्रीमत दे दो और उनसे कह दरे कि कहीं और चले जाएं। अगर इस पर भी तैयार न हों तो उनको एक साल की मुहलत दो और उनके बाद देश निकाला दे दो।

इस्लामी राज्य के ज़िम्मी इन सुविधाओं से किस हद तक सन्तुष्ट थे, इसका बड़ा प्रमाण यह है कि ज़िम्मियों ने हर मौक़े पर स्वयं अपने धर्मानुयायियों के मुक़ाबले में मुसलमानों का साथ दिया। मुसलमानों से उनके लगाव का हाल था कि यरमूक की लड़ाई के समय जब मुसलमान हम्स नगर से निकले, तो यहूदियों ने तौरात हाथ में लेकर कहा कि जब तक हम ज़िन्दा हैं, कभी रूमी यहां न आने पाएंगे।' और ईसाइयों ने बड़ी हसरत से कहा, 'ख़ुदा की क़सम! तुम रूमियों के मुक़ाबले में हमें कहीं ज़्यादा प्रिय हो।'।

न्यायप्रिय शासक

राजनीति और शांति-व्यवस्था तथा न्याय की दृष्टि से हज़रत उमर रज़ियल्लाहु अन्हु का नाम क्रियामत तक चमकते सूरज की तरह रोशन रहेगा। सोचिए तो, कितना बड़ा राज्य है, भांति-भांति के लोग हैं, अनेक धर्मावलम्बी हैं, विभिन्न जातियां हैं, लेकिन कहीं कोई बेचैनी नहीं, अशान्ति नहीं, हर जगह शान्ति है, व्यवस्था है और न्याय है।

अरबसूस ने बार-बार विद्रोह करना चाहा, तंग आकर उन्हें देश निकाला दे दिया गया, फिर भी पूरी मानवता के साथ और न्यायपूर्ण व्यवहार दिखाते हुए। न उनकी जायदाद ज़ब्त की गई, न माल-असबाब। जो ले जा सके, ले गए, शेष की सूची तैयार करा कर एक-एक की दोगुनी क्रीमत अदा कर दी गई। इसी तरह नजरान के ईसाईयों को, कोई और रास्ता न पाकर जब अरब से निकल जाने का आदेश दिया गया, तो इस रियायत के साथ निकाले गए कि उनकी जायदाद की एक-एक पाई चुका दी जाए, साथ ही गवर्नरों को हिदायत कर दी गई कि जब उनका गुज़र उनके इलाक़े से हो, तो उन्हें हर प्रकार की सुविधाएं दी जाएं और

जब ये कहीं स्थायी रूप से वास करें, तो चौबीस महीने तक इनसे कोई जिज़िया या टैक्स न लिया जाए।

हज़रत उमर रज़ियल्लाहु अन्हु का शासन काल निस्संदेह लोकतंत्र का आदर्श काल था, वह अपनी नीति, निष्ठा, न्याय, विवेक के कारण लोगों के दिलों पर शासन करते थे और किसी को साहस न हो पाता था कि उनके किसी निर्णय का कोई विरोध कर सके। सीरिया के सफ़र में जब उन्होंने खुली सभा में हज़रत ख़ालिद को सेनापतित्व से पदच्युत कर दिया और अपनी नीति की सफ़ाई पेश कर दी तो एक व्यक्ति ने वहीं उठकर कहा:—

‘हे उमर! खुदा की क़सम, आपने इन्साफ़ नहीं किया, आपने तो अल्लाह के रसूल (सल्ल०) के अधिकारी को पदच्युत कर दिया, आपने अल्लाह के रसूल की खींची हुई तलवार को म्यान में डाल दी, आपने नातेदारी भंग कर दी, आप अपने चचेरे भाई से जले।’

हज़रत उमर रज़ियल्लाहु अन्हु ने यह सब सुनकर केवल इतना कहा कि ‘लगता है तुम को अपने भाई की हिमायत में गुस्सा आ गया है।’

ऐसी स्थिति में भी आपके रौब का हाल यह था कि हज़रत ख़ालिद को, ठीक उस समय, जब तमाम इराक़ व सीरिया के क्षेत्रों में लोग उनके शौर्य-पराक्रम के गुणगान किया करते थे, पदच्युत किया और किसी को साहस न हुआ कि कोई प्रतिक्रिया दिखा सके, यहां तक कि किसी प्रकार का कोई विचार भी मन में ला सके। अमीर मुआविया और अम्र बिन आस रज़ियल्लाहु अन्हु की शान व शौकत खुले दिन की तरह सभी जानते थे, लेकिन हज़रत उमर रज़ियल्लाहु अन्हु के नाम से वे कांप-कांप जाते थे, हज़रत अम्र बिन आस रज़ियल्लाहु अन्हु के बेटे अब्दुल्लाह रज़ियल्लाहु अन्हुने एक व्यक्ति को बे-मतलब मारा था। हज़रत उमर रज़ियल्लाहु अन्हु ने अम्र बिन आस के सामने उनको उसी पिटे हुए व्यक्ति से कोड़े लगवाए। हज़रत साद बिन अबी वक्रकास, ईरान के विजेता को मामूली शिकायत पर जवाबदेही में तलब किया, तो उनको तत्काल हाज़िर होना पड़ा।

सब समान

उनके शासन की सबसे बड़ी विशेषता यह थी कि मानव-मानव में कोई भेद-भाव नहीं किया जाता था, न्याय की दृष्टि से सभी बराबर थे, किसी को कोई प्रमुखता प्राप्त न थी। सीरिया का प्रसिद्ध सरदार ज़िबिल्ला बिन अलीम ग़स्तानी

मुसलमान हो गया था, संयोग कि एक दिन वह काबा के तवाफ़ (परिक्रमा) में व्यस्त था। उसकी चादर के एक कोने पर किसी मुसलमान का क़दम पड़ गया। मारे क्रोध के उसका चेहरा सुर्ख हो गया। खींच कर इस ज़ोर का थप्पड़ मारा कि वह घबरा गया, लेकिन तत्काल ही उसने पलट कर ज़ोर का थप्पड़ मार दिया। ज़िबिल्ला का गुस्सा और भड़क उठा, हज़रत उमर रज़ियल्लाहु अन्हु के पास भाग गया। हज़रत उमर रज़ियल्लाहु अन्हु ने उसकी शिकायत सुनकर कहा :—

‘तुमने जो कुछ किया, उसकी सज़ा पाई।’

वह यह उत्तर पाकर चकित रह गया, बोला, ‘हम इतने ऊंचे रुख़ के लोग हैं कि कोई व्यक्ति हमारे साथ गुस्ताख़ी से पेश आए, तो उसकी हत्या कर दी जाती है।’

‘हां, अज्ञान-काल में ऐसा ही था, लेकिन इस्लाम इस मतभेद को सहन नहीं कर सकता।’ हज़रत उमर ने जवाब दिया।

वह झल्ला कर बोला, ‘अगर इस्लाम ऐसा धर्म है, जिसमें कुलीनों और नीच परिवारों में कोई अन्तर नहीं, तो मैं ऐसे इस्लाम से बाज़ आया’ फिर वह वापस कुस्तुनतुनिया चला गया, लेकिन हज़रत उमर रज़ियल्लाहु अन्हु ने उसके लिए इस्लामी न्याय में कोई परिवर्तन करना पसन्द न किया।

एक बार मदीना में गवर्नरों की कान्फ़्रेन्स थी। अमीरुल मोमिनीन ने हुक्म दिया कि अगर किसी व्यक्ति को किसी गवर्नर के ख़िलाफ़ कुछ कहना हो, तो निःसंकोच भरी सभा में शिकायत करे। इतने में एक आदमी ने उठकर कहा कि फ़लां गवर्नर ने ब-वजह मुझको सौ दुर्रें मारे हैं। हज़रत उमर रज़ियल्लाहु अन्हु ने फ़रमाया, ‘उठ, अपना बदला ले।’

हज़रत अम्र बिन आस रज़ियल्लाहु अन्हुने कहा, ‘अमीरुल मोमिनीन! इस तरीक़े से तो तमाम गवर्नरों को मारा जाता रहेगा।’ हज़रत उमर रज़ियल्लाहु अन्हु ने फ़रमाया, फिर भी ऐसा ज़रूर होगा। फिर उस व्यक्ति से कहा कि ‘अपना काम कर।’ आख़िर हज़रत अम्र बिन आस ने उस व्यक्ति को इस बात पर राज़ी किया कि वह दो सौ दिरहम ले ले और अपने दावे से बाज़ आ जाए।

यह हज़रत उमर रज़ियल्लाहु अन्हु का न्याय और समता का भाव ही था कि हज़रत अम्र बिन आस रज़ियल्लाहु अन्हुने मिस्र की जामा मस्जिद में मिम्बर (आसन) बनाया तो लिख भेजा कि, ‘क्या तुम यह पसन्द करते हो कि और मुसलमान नीचे बैठे हों और तुम ऊपर बैठो?’

एक बार हज़रत उबई बिन काब से किसी मामले में मतभेद हो गया। हज़रत ज़ैद बिन साबित के यहां मुक्रदमा पेश हुआ। हज़रत उमर रज़ियल्लाहु अन्हु जब हाज़िर हुए तो उन्होंने सम्मान में जगह ख़ाली कर दी। हज़रत उमर रज़ियल्लाहु अन्हु तुरन्त बोले, 'यह पहला अन्याय है, जो तुमने मुक्रदमे में किया।' यह कह कर अपने फ़रीक़ के बराबर बैठ गए।

हज़रत उमर रज़ियल्लाहु अन्हु का यह नियम था कि हर दिन सुबह के वक़्त वे लोगों की शिकायतें सुना करते थे। यह इसलिए कि कुछ लोग दूसरों के सामने अपनी शिकायतें पेश नहीं कर सकते। हरेक से अकेले में मुलाक़ात करते और जिस क्रम से लोग आते, उसी क्रम से उनसे मुलाक़ात की जाती। एक दिन अरब क़बीलों के कुछ प्रतिनिष्ठत जन कुछ कहने के उद्देश्य से हाज़िर हुए। उनसे पहले कुछ गुलाम भी इस उद्देश्य से हाज़िर हुए थे। अमीरुल मोमिनीन ने उसी क्रम से गुलामों को पहले मुलाक़ात का मौक़ा दिया। प्रतिष्ठित जनों को शिकायत हुई कि गुलामों पर उनको प्रमुखता दी गई है। मगर आपने कहा, 'इस्लाम की दृष्टि में दास और स्वामी सब बराबर हैं, इसलिए कोई अन्तर नहीं किया जा सकता।' वे कहा करते—

‘स्वामी और दास में अन्तर करना मानवता में बिगाड़ पैदा करना है और यही एक बुरी चीज़ है, जिसको मिटाने के लिए प्यारे नबी (सल्ल०) भेजे गए थे।

भाई-भतीजावाद के ख़िलाफ़

जहां हज़रत उमर रज़ियल्लाहु अन्हु की नीति सबको समान दृष्टि और निष्पक्ष भाव से देखने की थी, वहीं आप भाई-भतीजावाद के भी बहुत ख़िलाफ़ थे और कोई एक काम भी ऐसा करना पसन्द नहीं करते थे, जिससे भाई-भतीजावाद का ज़रा-सा भी सदेह हो सके। आपने आदेश दे रखा था कि आपके क़बीले के लोगों को कभी कोई पदाधिकारी न बनाया जाए। अगर उनमें से कोई सरकारी नौकरी करना भी चाहे तो उसको अरब से बाहर जाना होगा। इसके अलावा गवर्नरों की हमेशा तब्दीलियां करते रहते, प्रभावपूर्ण व्यक्तियों को अरब के बाहर न जाने देते। एक बार हज़रत अब्दुरहमान बिन औफ़ ने इसका कारण पूछा, तो फ़रमाया, इसका उत्तर न देना ही बेहतर है।

एक बार युद्ध में प्राप्त शत्रु का कुछ माल आया, आपकी सुपुत्री और प्यारे

रसूल सल्लल्लाहु अलैहि व सल्लम की धर्म-पत्नी हज़रत हफ़सा को ख़बर हुई। वह अमीरुल मोमिनीन हज़रत उमर रज़ियल्लाहु अन्हु के पास आई और कहा, अमीरुल मोमिनीन! इसमें से मेरा हक़ मुझे दे दीजिए, क्योंकि मैं ज़विल कुर्बा (क़रीबी रिश्तेदार) हूँ। आपने कहा, 'बेशक़ तुम मेरे हिस्से में से ले सकती हो, मगर युद्ध में प्राप्त शत्रु के माल में से ज़विल कुर्बा (रिश्तेदार-नातेदार को देने) का प्रश्न पैदा नहीं होता। आपने अपनी बेटी को समझा-बुझा दिया और वह बेचारी परेशान होकर चली गई।

सीरिया की विजय के बाद क़ैसरे रूम (रूमी सम्राट) से मैत्रीपूर्ण संबंध स्थापित हो गए थे और पत्र-व्यवहार रहने लगा था। एक बार उम्मेकुलसूम (हज़रत उमर रज़ि० की पत्नी) ने साम्राज़ी को इत्र की कुछ शीशियां भेजीं। उसने उसके उत्तर में शीशियों को जवाहरात से भरकर भेजा। हज़रत उमर रज़ियल्लाहु अन्हु को यह हाल मालूम हुआ तो फ़रमाया, यद्यपि इत्र तुम्हारा था, लेकिन जो दूत इन्हें लेकर गया था, वह सरकारी था और उसका खर्च आम आमदनी में से अदा किया गया। तात्पर्य यह कि वे जवाहरात लेकर बैतुलमाल में दाख़िल कर दिए गए और उनको कुछ मुआवज़ा दे दिया गया।

बैतुलमाल (राजकोष) से कुछ लेने-देने में हज़रत उमर रज़ियल्लाहु अन्हु अत्यधिक सावधानी दिखाते थे। एक बार बीमार पड़े, लोगों ने इलाज में शहद तज़वीज़ किया और शहद सरकारी ख़ज़ाने में मौजूद था। मस्जिद नबवी में जाकर लोगों से कहा कि अगर आप इजाज़त दें तो बैतुलमाल से थोड़ा-सा शहद ले लूं और जब इजाज़त मिल गई तभी आपने शहद इस्तेमाल किया। इस पूरी कार्रवाई से जहां आपका उद्देश्य इजाज़त हासिल करना था वहीं यह बताना भी था कि सरकारी ख़ज़ाने पर वक़््त के ख़लीफ़ा को मनमानी करने का कुछ भी अधिकार नहीं।

जनता की सुख-सुविधा पर विशेष ध्यान

हज़रत उमर रज़ियल्लाहु अन्हु ने अपने शासन-काल में इसका विशेष प्रबन्ध किया था कि राज्य का कोई भी व्यक्ति भुखमरी का शिकार न हो। सार्वजनिक आदेश था उसका सदैव पालन भी होता रहा कि देश में जितने अपंग, कमज़ोर और बूढ़े लोग हों, सबको सरकारी ख़ज़ाने से पेन्शन दी जाए। 'जनता

सुखी रहे' इसके लिए आपने अधिकांश नगरों में मेहमानखाने बनवा रखे थे, जहाँ मुसाफ़िरों को सरकार की ओर से खाना मिला करता था। मदीना के मेहमानखाने में तो आप प्रायः स्वयं जाकर अपनी निगरानी में खाना खिलवाते। लावारिस बच्चों की देखभाल और खान-पान का प्रबन्ध भी सरकार की ओर से होता था। यतीमों का पालन-पोषण और निगरानी भी सरकार के कर्तव्यों में से एक था।

सन् 18 हि० में जब अरब में अकाल पड़ा तो आपने सरकारी तौर पर जो प्रबन्ध किया, उससे आपकी कर्तव्यपरायणता और जनता की सुख-सुविधा पर दिए जा रहे विशेष ध्यान को समझा जा सकता है। सबसे पहला काम आपने यह किया कि अकाल का मुकाबला करने के लिए सरकारी खज़ाने का मुंह खोल दिया, फिर सभी राज्याधिकारियों को आदेश दिया कि हर ओर से अरब प्रांत को अन्न की सप्लाई तेज़ी के साथ की जाए। फलतः हज़रत अबू उबैदा रज़ियल्लाहु अन्हुने चार हज़ार ऊंट, अनाजों से लदे हुए भेजे। हज़रत अम्र बिन आस रज़ियल्लाहु अन्हुने लाल सागर के रास्ते से 20 जहाज़ गल्ले से लदे हुए भेजे। हज़रत उमर रज़ियल्लाहु अन्हु इन जहाज़ों के निरीक्षण के लिए स्वयं बन्दरगाह तक गए, जिसका नाम जार था, जो मदीना से तीन मंज़िल दूर है। अन्न के अलावा मांस की सप्लाई भी सरकारी स्तर पर बराबर होती रही। वह हर समय इस कोशिश में रहते कि जनता को कोई कष्ट न होने पाए। रातों को सफ़र करते, मुसाफ़िरों से हालात पूछते, शिष्टमंडल आते और निः संकोच भाव से वे अपनी शिकायतें रखते, उन्हें दूर करने की तुरन्त कोशिश करते, फिर भी हज़रत उमर रज़ियल्लाहु अन्हु को इन कोशिशों से तसल्ली न होती और बेचैन रहते कि शायद लोगों के असली हालात उनके कान तक नहीं पहुंचने पा रहे हैं।

इसी बात को दृष्टि में रखते हुए आपने फ़ैसला किया कि समूचे देश का दौरा करें और लोगों के हालात सुनकर उनकी परेशानियां दूर करने की कोशिश करें, लेकिन मौत ने मुहलत न दी, फिर भी सीरिया प्रदेश का दौरा आपने किया। एक ज़िले में गए, लोगों की शिकायतें सुनीं और उन्हें दूर करने की कोशिश की।

वापसी के समय रास्ते में एक खेमा देखा। इजाज़त लेकर खेमे के अन्दर गए। एक बुढ़िया औरत दिखाई दी, पूछा, 'उमर का कुछ हाल मालूम है?'

'हां, सीरिया से चल चुके हैं, लेकिन खुदा उसे ग़ारत करे, आज तक मुझको यहां से एक दाना तक नहीं मिला है।' बुढ़िया ने झुंझलाकर कहा।

'लेकिन इतनी दूर का हाल उमर को कैसे मालूम हो सकता है?' उमर ने

पूछा।

‘जब उसे जनता का हाल मालूम नहीं तो खलीफ़ा क्यों बन बैठा है?’ बुढ़िया ने खीज कर उत्तर दिया।

इस बात से हज़रत उमर रज़ियल्लाहु अन्हु इतने प्रभावित हुए कि रोते-रोते उनकी हिचकी बंध गई। फिर उसका वज़ीफ़ा तय कर दिया गया।

एक बार क़ाफ़िला मदीना में आया और शहर के बाहर उतरा। उसकी देख-भाल और हिफ़ाज़त के लिए खुद तश्रीफ़ ले गए। सुनते क्या हैं कि एक ख़ेमे से बच्चे के रोने की आवाज़ आ रही है। मां ने जाकर समझाया कि बच्चे को रुलाओ नहीं, बहलाओ। थोड़ी देर बाद फिर उधर से गुज़रे तो बच्चा अब भी रो रहा था। क्रोध आ गया, बोले, ‘तू बड़ी निर्दयी मां है, आख़िर बच्चे को चुप क्यों नहीं कराती।’

‘तुम को सच्ची बात तो मालूम नहीं, ख़ामाख़ाही मुझे आंखें दिखा रहे हो। बात यह है कि हज़रत उमर रज़ियल्लाहु अन्हु ने आदेश निकाला है कि बच्चे जब तक दूध न छोड़ें, बैतुलमाल से उनका वज़ीफ़ा न मुक़रर किया जाए। मैं इसी उद्देश्य से इसका दूध छुड़ा रही हूँ और यह है कि रोए जा रहा है।’ औरत ने समझा कर कहा।

यह सुन कर हज़रत उमर रज़ियल्लाहु अन्हु अवाक् रह गए। सोचने लगे, ‘हायं उमर ने इस तरह तो न जाने कितने बच्चों का ख़ून किया होगा?’ सोचते-सोचते दिल भर आया, आंखें भीग गईं, अश्रु-धारा बह निकली, वापस हुए तो उसी वक़्त ऐलान करा दिया कि बच्चे जिस दिन से पैदा हों, उसी दिन से उनका वज़ीफ़ा बांध दिया जाए।

सूखे के समय में आप रात को मदीना की पास-पड़ोस की आबादियों तक जा निकलते। एक रात मदीना में तीन मील के फ़ासले पर आपने देखा कि एक औरत कुछ पका रही है और दो-तीन बच्चे रो रहे हैं। पास जाकर वास्तविकता का पता लगाया तो मालूम हुआ कि कई वक़्त से बच्चों को खाना नहीं मिला है। उनके बहलाने के लिए ख़ाली हांडी में पानी डाल कर चढ़ा दिया गया है। हज़रत उमर रज़ियल्लाहु अन्हु उसी समय उठे। मदीना आकर बैतुलमाल से आटा, गोश्त, घी और खजूरें लीं और अपने दास असलम से कहा, मेरी पीठ पर रख दो। असलम ने कहा, मैं लिए चलता हूँ। फ़रमाया, हां, लेकिन क्रियामत में मेरा बोझ तुम नहीं उठाओगे। तात्पर्य यह है कि सब चीज़ें खुद लाद कर ले आए और

औरत के आगे रख दीं। उसने आटा गूंधा, हांडी चढ़ा दी। हज़रत उमर रज़ियल्लाहु अन्हु खुद चूल्हा फूँके जाते थे। खाना तैयार हुआ तो बच्चों ने खूब पेट भर कर खाना खाया और उछलने-कूदने लगे। हज़रत उमर रज़ियल्लाहु अन्हु देखते थे और प्रसन्न होते थे। औरत ने कहा, खुदा तुमको अच्छा बदला दे, सच यह है कि अमीरुल मोमिनीन (खलीफ़ा) होने योग्य तुम हो, न कि हज़रत उमर रज़ियल्लाहु अन्हु।

एक बार रात को हज़रत उमर रज़ियल्लाहु अन्हु गश्त लगा रहे थे। एक बहू खेमे से बाहर ज़मीन पर बैठा हुआ था। पास जाकर बैठ गए और इधर-उधर की बातें शुरू कर दीं। अचानक खेमे से रोने की आवाज़ आई। हज़रत उमर रज़ियल्लाहु अन्हु ने पूछा, 'कौन रो रहा है?' उसने बताया, पत्नी है, जिसे प्रसव-पीड़ा हो रही है। हज़रत उमर रज़ियल्लाहु अन्हु घर वापस आ गए और हज़रत उम्मे कुलसूम (पत्नी) को साथ ले लिया। बहू से इजाज़त लेकर उम्मे कुलसूम को खेमे में भेज दिया। थोड़ी देर बाद बच्चा पैदा हुआ। उम्मे कुलसूम ने हज़रत उमर रज़ियल्लाहु अन्हु को पुकारा, अमीरुल मोमिनीन! अपने दोस्त को मुबारकबाद दीजिए।' अमीरुल मोमिनीन का शब्द सुनकर बहू चौंक पड़ा और आदरपूर्वक बैठ गया। हज़रत उमर रज़ियल्लाहु अन्हु ने फ़रमाया कि, 'नहीं कुछ ख्याल न करो, कल मेरे पास आना, मैं इस बच्चे का वज़ीफ़ा तय कर दूंगा।'।

अब्दुरहमान बिन औफ़ का बयान है कि एक बार हज़रत उमर रज़ियल्लाहु अन्हु रात को मेरे मकान पर आए। मैंने कहा, आपने क्यों कष्ट किया, मुझे बुला लिया होता। फ़रमाया कि अभी मुझे मालूम हुआ कि शहर से बाहर एक क्राफ़िला उत्तरा है, लोग थके-माँदे होंगे, आओ हम तुम चलकर पहरा दें। अतः दोनों गए और रात भर पहरा देते रहे।

जिस वर्ष अरब में अकाल पड़ा, उनकी विचित्र स्थिति हो गई थी। जब तक अकाल रहा, मांस, घी, मछली, तात्पर्य यह कि कोई स्वादिष्ट वस्तु न खाई। बहुत गिड़गिड़ा-गिड़गिड़ा कर दुआएं मांगते थे कि ऐ खुदा! मुहम्मद सल्लल्लाहु अलैहि व सल्लम की उम्मत (अनुयायियों) को मेरे आमाल की शामत से तबाह न करना। असलम, उनके दास का बयान है कि 'अकाल के समय में हज़रत उमर रज़ियल्लाहु अन्हु को जो चिन्ता रहती थी, उससे अन्दाज़ा किया जा सकता था कि अगर अकाल दूर न हुआ तो वह इस ग़म में तबाह हो जाएंगे। अकाल ही के दिनों में एक बहू उनके पास आया और उसने निम्न पद पढ़े—

‘हे हज़रत उमर रज़ियल्लाहु अन्हु! मज़ा अगर है, तो जन्नत का मज़ा है। मेरी लड़कियों को और उनकी मां को कपड़े पहना। खुदा की क़सम! तुझ को यह करना होगा।’

‘और मैं तुम्हारी बात न पूरी कर सकूँ तो क्या होगा?’

‘तुझ से क्रियामत में मेरे बारे में प्रश्न होगा और तू हक्का-बक्का रह जाएगा। फिर या दोजख़ की ओर या बहिश्त की ओर जाना होगा।’

हज़रत उमर रज़ियल्लाहु अन्हु इस पर इतना रोए कि दाढ़ी तर हो गई। फिर दास ने कहा कि मेरा यह कुर्ता उसको दे दो, इस वक़्त इसके सिवा और कोई चीज़ मेरे पाय नहीं।

एक बार रात को ग़श्त कर रहे थे। एक औरत अपने कोठे पर बैठी ये पद पढ़ रही थी—

‘रात काली है और लम्बी होती जा रही है और मेरे पहलू में शौहर नहीं, जिससे रति-क्रीड़ा करूँ।’

उस औरत का शौहर जिहाद पर गया था और वह उसकी जुदाई में यह दर्द भरे पद पढ़ रही थी। हज़रत उमर रज़ियल्लाहु अन्हु को बड़ा दुख हुआ कि मैंने अरबी औरतों पर बड़ा अत्याचार किया। हज़रत हफ़सा रज़ियल्लाहु अन्हा के पास आए और पूछा कि औरत मर्द के बिना कितने दिन तक रह सकती है? उन्होंने कहा, ‘चार महीने’। सुबह हुई तो हर जगह हुक्म भेज दिया कि कोई सिपाही चार महीने से ज़्यादा बाहर न रहने पाए।

आदर्श चरित्र

एक बार प्यारे नबी हज़रत मुहम्मद सल्लल्लाहु अलैहि व सल्लम ने फ़रमाया, मैंने एक सपना देखा है कि अबूबक्र रज़ियल्लाहु अन्हु और मैं एक कुएं पर मौजूद थे। पहले उस कुएं से मैंने बहुत-सा पानी निकाला, फिर अबूबक्र रज़ियल्लाहु अन्हु ने। मगर उन्हें पानी निकालने में बड़ी कठिनाई हुई, लेकिन उमर रज़ियल्लाहु अन्हु ने उसी कुएं से इतना पानी निकाला कि पूरा जंगल पानी से भर उठा।

यह थी हज़रत उमर रज़ियल्लाहु अन्हु के बारे में प्यारे नबी सल्लल्लाहु अलैहि व सल्लम की भविष्यवाणी, जो बाद में साकार हुई। हज़रत उमर रज़ियल्लाहु अन्हु एक ऐसा व्यापाक व्यक्तित्व रखते थे कि, वह एक ही समय में योद्धा भी थे, प्रशासक भी, हाकिम भी थे, निजी जीवन भी एक आदर्श जीवन था— आदर्श चरित्र, आदर्श आचरण।

हज़रत उमर रज़ियल्लाहु अन्हु उच्च श्रेणी के वक्ता भी थे, भाषण-कला में प्रवीण। शब्दों का चयन-गठन सुन्दर, आवाज़ जोरदार और सैबदार, इसीलिए तो कुरैश ने उन्हें दूत पद पर आसीन कर रखा था। आपकी क़लम में भी काफ़ी जोर था जब लेखनी चलती तो भाव धारा-प्रवाह व्यक्त होते चलते। शब्दों का गठन, सशक्त भावाभिव्यक्ति और अलंकृत भाषा, उनके लेखों की प्रमुख विशेषता थी। उन्होंने गवर्नरों को जो पत्र लिखे हैं, उन्हें पढ़कर इसीलिए एक व्यक्ति चकित रह जाता है।

कविता लिखने-पढ़ने के बारे में यद्यपि यही मशहूर है कि वे 'कवि' नहीं थे, लेकिन इस पर सभी सहमत हैं कि उनके समय में उनसे बेहतर कविताओं का पारखी कोई और न था। उन्हें अरब के अधिकांश प्रसिद्ध कवियों की कविताएं याद थीं और हर कवि के बारे में साहित्यिक दृष्टि से उनकी अपनी रायें भी थीं। अच्छे पद सुनते थे, तो बार-बार मजे ले-लेकर पढ़ते और दुहराते जाते थे।

हज़रत उमर रज़ियल्लाहु अन्हु वंशावलियों को याद रखने में दक्ष थे। लिखना-पढ़ना तो जानते ही थे। मदीना पहुंच कर इब्रानी भाषा भी सीख ली थी। उन्होंने यह भाषा मदीना में यहूदियों से सीखी थी। एक बार वे प्यारे नबी सल्लल्लाहु अलैहि व सल्लम को तौरात से कुछ पढ़कर सुना रहे थे। हज़ूर सल्लल्लाहु अलैहि व सल्लम को यह देखकर बड़ा आश्चर्य हुआ कि हज़रत उमर

रज़ियल्लाहु अन्हु इब्रानी भाषा में इतने दक्ष हैं कि बिना किसी अवरोध के तौरात पढ़ सकते हैं। वे प्रायः यहूदियों के मुहल्ले में आया-जाया करते थे और उनका तौरात-पाठ सुनते थे। यहूदी कहा करते थे कि हज़रत उमर रज़ियल्लाहु अन्हु हमको सबसे ज़्यादा अजीज़ हैं, क्योंकि वे हमारे दिलों से बहुत करीब हैं।

हज़रत उमर रज़ियल्लाहु अन्हु के नीतिपरक कथन तो आज कहावतें बन गयी हैं जैसे—

‘जो व्यक्ति अपना रहस्य छिपाता है, वह अपना अधिकार अपने हाथ में रखता है।’

‘जिससे तुमको घुणा हो, उससे डरते रहो।’

‘आज का काम कल पर न उठा रखो।’

‘जो चीज़ पीछे हटी, फिर आगे नहीं बढ़ती।’

‘जो व्यक्ति बुराई को बिल्कुल नहीं जानता, वह बुराई में ज़रूर पड़ जायेगा।’

‘जब कोई मुझसे पूछता है, तो मुझे उसकी बुद्धि का अन्दाज़ा हो जाता है।’

‘लोगों की चिन्ता में तुम अपने को भूल न जाओ।’

‘दुनिया थोड़ी-सी लो तो स्वतंत्र-जीवन बिता सकोगे।’

‘तौबा की तक्लीफ़ से गुनाह छोड़ देना अधिक सरल है।’

‘अगर सब्र व शुक्र दो सवारियां होतीं, तो मैं इसकी न परवाह करता कि दोनों में से किस पर सवार हूं।’

‘खुदा उस व्यक्ति का भला करे जो मेरे ऐब मेरे पास तोहफ़े में भेजता है।’
(अर्थात् मुझ पर मेरे ऐब ज़ाहिर करता है।)

सूझ-बूझ के व्यक्ति

एक अल्लाह पर ईमान किसी भी व्यक्ति में सूझ-बूझ पैदा कर देता है। हज़रत उमर रज़ियल्लाहु अन्हु में सूझ-बूझ अपनी चरम सीमा को पहुंची हुई थी। हज़रत अब्दुल्लाह बिन उमर रज़ियल्लाहु अन्हु फ़रमाया करते थे कि उमर रज़ियल्लाहु अन्हु किसी मामले में यह कहते कि ‘मेरा इसके बारे में यह विचार है, तो प्रायः होता वही था, जो उनका विचार होता। इससे अधिक सूझ-बूझ के उदाहरण और क्या हो सकते हैं कि उनकी बहुत सी रायें ‘धर्म-आदेश’ बन गई हैं। नमाज़ की अज़ान हज़रत उमर रज़ियल्लाहु अन्हु की सूझ-बूझ का ही परिणाम है। पर्दे के आदेश हज़रत उमर रज़ियल्लाहु अन्हु के मतानुसार उतरे थे। मुनाफ़िक़ो (कपटाचारियों)

पर नमाज़ जनाज़ा न पढ़ने का आदेश हज़रत उमर की राय के मुताबिक़ था। हज़रत उमर रज़ियल्लाहु अन्हु की ही राय थी कि क़ुरआन का संकलन वजूद में आया। जब यह समस्या पैदा हुई कि हज़रत उमर के बाद कौन ख़लीफ़ा बनेगा और कुछ लोगों के नाम विचाराधीन आए, तो हज़रत उमर रज़ियल्लाहु अन्हु ने पूरे विस्तार में हरेक के बारे में अपना मत व्यक्त किया और वह पूरे का पूरा सही निकला। वह हर कार्य में सोच-विचार को काम में लाते थे, किसी की प्रसिद्धि या ढिंढोरा सुनकर धोखे में न आते।' अक्सर कहा करते थे— 'किसी भी व्यक्ति के नमाज़-रोज़ा पर न जाओ, बल्कि उसकी सच्चाई और बुद्धि को देखो।'

एक बार एक व्यक्ति ने उनके सामने किसी की प्रशंसा की। फ़रमाया, 'तुम से कभी मामला पड़ा है?'

'नहीं।' उसने कहा।

कभी सफ़र में साथ हुआ है? पूछा।

'नहीं।' उसने उत्तर दिया।

'तो, तुम वह बात कहते हो, जो जानते नहीं।' हज़रत उमर रज़ियल्लाहु अन्हु ने कहा।

धार्मिक जीवन

दिन को राज्य-संचालन के कार्यों में इतना व्यस्त रहते कि बहुत कम सांस लेने की फ़ुर्सत हो पाती, इसलिए इबादत का समय रात को निर्धारित किया था। रात में ज़्यादा से ज़्यादा नमाज़ पढ़ने का आपने चलन बना लिया था। सुबह होते ही घर वालों को जगा देते। फ़ज़्र की नमाज़ में बड़ी-बड़ी सूरतें पढ़ते। नमाज़ जमाअत के साथ पढ़ना पसन्द करते और कहते, मैं इसको तमाम रात की इबादत पर प्रधानता देता हूँ।

फ़र्ज़ रोज़ों के अलावा नफ़ली रोज़ों का ध्यान हमेशा रखते। हज़रत उमर हर साल करते ओर खुद ही मीरे क़ाफ़िला (कारवां के सरदार) रहते।

क्रियामत की पकड़ से बहुत डरते थे और हर वक़्त इसका ख़याल रहता था। 'सही बुख़ारी में है कि एक बार हज़रत अबू मूसा अशअरी रज़ियल्लाहु अन्हु को सम्बोधित करके कहा कि क्यों अबू मूसा! तुम इस पर राज़ी हो कि हम लोग जो इस्लाम लाए और हिज़रत की ओर प्यारे रसूल सल्लल्लाहु अलैहि व सल्लम की सेवा में सदा हाज़िर रहे, इन तमाम बातों का बदला हमको यह मिले कि

बराबर-बराबर छूट जाएं, यानी न हमको अज़ाब मिले, न सवाब?

हज़रत अबू मूसा रज़ियल्लाहु अन्हु ने कहा, 'नहीं, मैं तो इस पर हरगिज़ राज़ी नहीं। हमने बहुत-सी नेकियां की हैं और हमको बहुत कुछ आशाएं हैं।'

हज़रत उमर रज़ियल्लाहु अन्हु बोले, 'उस हस्ती की क्रसम! जिसके हाथ में उमर की जान है, मैं तो सिर्फ़ इतना ही चाहता हूं कि बिना किसी पकड़ के छूट जाऊं।'

हज़रत उमर रज़ियल्लाहु अन्हु यद्यपि इस्लाम धर्म के पूर्ण प्रवक्ता थे लेकिन उनमें साम्प्रदायिक द्वेष व घृणा नाममात्र को भी न थी। यही कारण है कि वे मरते-मरते भी ईसाई व यहूदी प्रजा को न भूले और उनके प्रति दया व कृपा का व्यवहार अपनाने की ताकीद की।

आप शरअी मामलों में उसकी तह तक पहुंचने की कोशिश करते, कुरआन के शब्दों की आत्मा को समझते, एक दिन बदरी साहाबी (प्यारे नबी सल्ल०) के वे साथी, जो बद्र की लड़ाई में शरीक (हुए थे) मज्लिस में जमा थे। हज़रत उमर रज़ियल्लाहु अन्हु ने पूछा, 'इज़ा जा-अ नसरुल्लाहे वल् फ़तु' (जब अल्लाह की मदद और फ़तह आ गई) से क्या तात्पर्य है?'

किसी ने कहा, 'अल्लाह का हुक्म है कि जब विजय मिले, तो हम खुदा का शुक्र बजा लाएं।' कुछ बिल्कुल चुप रहे। हज़रत उमर रज़ियल्लाहु अन्हु ने हज़रत अब्दुल्लाह बिन अब्बास रज़ियल्लाहु अन्हु की ओर देखा। उन्होंने कहा, इसमें प्यारे नबी के देहावसान की ओर संकेत है। हज़रत उमर रज़ियल्लाहु अन्हु ने फ़रमाया, जो तुमने कहा, वही मेरा भी ख़्याल है।

अल्लाह के रसूल सल्लल्लाहु अलैहि व सल्लम का आदर-सम्मान उनके मन व मस्तिष्क में रचा-बसा था, और इसी कारण हुज़ूर सल्लल्लाहु अलैहि व सल्लम के रिश्तेदारों का बड़ा ध्यान रखते थे। जब सहाबियों के वज़ीफ़े तय होने लगे, तो हज़रत उमर रज़ियल्लाहु अन्हु ने इस प्रस्ताव को रद्द कर दिया कि आपके वज़ीफ़े को किसी प्रकार की प्रमुखता दी जाए। फ़रमाया, सबसे पहले प्यारे नबी सल्लल्लाहु अलैहि व सल्लम के ताल्लुक की दृष्टि से वज़ीफ़े तय किए जाएं।

सादा जीवन, उच्च विचार

हज़रत उमर रज़ियल्लाहु अन्हु के जीवन और उनके रौब व दबदबे का एक और हाल यह है कि रूम व सीरिया पर लड़ाई के लिए सेनाएं भेजी जा रही हैं,

क्रैसर व किसरा (रूमी व ईरानी सम्राट) के दूतों से मामला पेश है, ख़ालिद व अमीर मुआविया जैसे योद्धाओं से जवाब तलबी हो रही है, हज़रत साद बिन अबी वक्रकास, अबू मूसा अशअरी, अम्र बिन आस को आदेश लिखे जा रहे हैं, लेकिन अपना हाल यह है कि जिस्म पर बारह पैवन्द का कुर्ता है, सिर पर फटी-सी पगड़ी है, पांवों में टूटे हुए जूते हैं, फिर इसी हालत में या तो कंधे पर मशक लिए जा रहे हैं कि विधवाओं के घर पानी भरना है, या मस्जिद के किसी कोने में, फर्श ही पर लेटे हैं, इसलिए कि काम करते-करते थक गए हैं और नींद की झपकी आ गई है।

बार-बार मक्का से मदीना तक यात्रा की, लेकिन खेमा या शामियाना कभी साथ नहीं रहा। जहां ठहरे, किसी पेड़ पर चादर डाल दी और उसी के साए में पड़े रहे। इब्ने साद रज़ियल्लाहु अन्हु का कथन है कि उनका रोज़ाना का खर्च दो दिरहम था, जो इस समय मुश्किल से पैसठ पैसे पड़ता है।

एक बार अहनफ़ बिन क्रैस अरब के सरदारों के साथ उनसे मिलने को गए, देखा तो दामन पकड़े, इधर-उधर दौड़ते-फिरते हैं। अहनफ़ को देख कर कहा, आओ, तुम भी मेरा साथ दो। बैतुलमाल का एक ऊंट भाग गया है। तुम जानते हो, एक ऊंट में कितने ग़रीबों का हक़ शामिल है। एक व्यक्ति ने कहा, अमीरुल मोमिनीन! आप क्यों कष्ट सहन करते हैं? किसी दास को हुक्म दीजिए, वह दूँड लाएगा। फ़रमाया, 'मुझे बड़कर कौन दास हो सकता है?'

हज़रत उमर रज़ियल्लाहु अन्हु ने सीरिया की यात्रा की तो शाम के करीब पहुंच कर ज़रूरत पूरी करने के लिए सवारी से उतरे। उनका दास असलम भी साथ था। फ़ारिग़ होकर आए तो भूल कर या किसी मसलहत से, असलम के ऊंट पर सवार हो गए। इधर सीरियावासी स्वागत के लिए आ रहे थे। जो आता था, पहले की ओर रुख़ कर लिया करता था। वह हज़रत उमर रज़ियल्लाहु अन्हु की ओर इशारा करता था। लोगों को आश्चर्य होता था और आपस में कानाफूसी करते थे। हज़रत उमर रज़ियल्लाहु अन्हु ने फ़रमाया कि उनकी निगाहें शान व शौकत दूँड रही हैं, वह यहां कहाँ?

एक बार खुत्बे में कहा कि लोगो! एक समय में, मैं इतना निर्धन था कि लोगों को पानी भर कर ला दिया करता था। वे इसके बदले में मुझे छोहारे देते थे, वही खाकर बसर करता था। इतना कह कर मिम्बर से उतर आए। लोगों को आश्चर्य हुआ, यह मिम्बर पर कहने की क्या बात थी? फ़रमाया कि मेरी तबीयत

में तनिक गर्व पैदा हो गया था, यह उस की दवा थी।

सन् 23 हि० में हज यात्रा की। यह वह समय था जब उनका रौब व दबदबा चरमोत्कर्ष को पहुंचा हुआ था। हज़रत सईद बिन मुसय्यिब, उनके साथ थे। उनका बयान है कि हज़रत उमर रज़ियल्लाहु अन्हु जब अबतह में पहुंचे तो कंकड़ियों को समेट कर उस पर कपड़ा डाल दिया और उसको तकिया बना कर फ़र्श पर लेट गए। फिर आसमान की ओर सिर उठाया और कहा— 'हे खुदा! मेरी उम्र अब ज़्यादा हो गई है और शक्ति घट गई है, अब मुझको दुनिया से उठा ले।'।

सामान्य रूप से अमीरुल मोमिनीन का भोजन जौ की रोटी और जैतून का तेल था। रोटी कभी-कभी गेहूं की भी हुआ करती थी, लेकिन आटा छाना नहीं जाता था। सूखे के दिनों में जौ अपने लिए अनिवार्य कर लिया था। दस्तरख़ान पर कभी-कभी गोश्त भी आ जाता। दूध तरकारी और सिरका भी कभी खाने में आ जाता।

पहनावा भी बहुत सादा था। प्रायः कुर्ता और तहबन्द ही पहनते, सिर पर अक्सर एक विशेष प्राकर की टोपी ओढ़े रहते, जिसे बुरनस कहते हैं। एक बार कुछ लोग आपसे मिलने के लिए आए और बाहर खड़े इन्तिज़ार करते रहे। आपको घर से निकलने में कुछ देर हो गई। पता लगाने पर मालूम हुआ कि कपड़ों को धो कर धूप में डाल रखा था और इन्तिज़ार कर रहे थे कि सूख जाए तो उन्हें पहन कर बाहर आएंगे।

हज़रत उमर रज़ियल्लाहु अन्हु का जीवन बहुत ही सादा था। कपड़ों में अक्सर पैवन्द लगा होता। लेकिन इन तमाम बातों से यह विचार नहीं करना चाहिए कि वे सन्यास और संसार-त्याग के जीवन को पसन्त करते थे। एक बार एक व्यक्ति, जिसे उन्होंने यमन का गवर्नर नियुक्त कर रखा था, इस तरह उनसे मिलने आया कि देह पर अति मूल्यवान वस्त्र थे और बालों में ख़ूब तेल पड़ा हुआ था। हज़रत उमर रज़ियल्लाहु अन्हु अति क्रुद्ध हुए और उन कपड़ों को उतरवा, उन्हें मोटा-झोटा कपड़ा पहना दिया। दूसरी बार फिर मिलने आया तो परेशान हाल, बिखरे बाल और फटे-पुराने कपड़े पहन कर आया। फ़रमाया कि यह भी अभिप्रेत नहीं कि मनुष्य बेहाल घूमता रहे।

साढ़े दस साल का शासन-काल

हज़रत उमर रज़ियल्लाहु अन्हु ने लगभग साढ़े दस साल ख़िलाफ़त की और इस छोटी-सी मुद्दत में अपूर्व उदाहरण प्रस्तुत किया। आपने बैतुलमाल खोला, अदालतें क़ायम की, क़ाज़ी मुक़र्रर किए, अदालतें क़ायम की, क़ाज़ी मुक़र्रर किए, तारीख़ और सन् जारी किया, जो आज तक जारी है, फ़ौज़ी दफ़्तर तरतीब दिया, वालनटियरों के वेतन निश्चित किए, दफ़्तरे माल क़ायम किया, पैमाइश जारी की, जनगणना कराई, नहरें खुदवाईं, नए शहर जैसे कूफ़ा, बसरा, जज़ीरा, फ़िस्तात और मूसल आदि आबाद किए, अधिकृत देशों को प्रान्तों में विभाजित किया, उश्श मुक़र्रर किया, जेलख़ाना क़ायम किया, कोड़े का इस्तेमाल किया, रातों को गश्त लगाकर जनता की हालत जानने का तरीक़ा निकाला, पुलिस-विभाग स्थापित किया, फ़ौज़ी छावनियां क़ायम की, सराएं बनवाईं, अनाथालय बनवाए, बच्चों के वज़ीफ़े तय किए, मेहमानख़ाने क़ायम किए, तात्पर्य यह कि हज़रत उमर रज़ियल्लाहु अन्हु का शासन-काल इस्लामी इतिहास का स्वर्णिम युग था, एक आदर्श युग।

अमीरुल मोमिनीन हज़रत उमर रज़ियल्लाहु अन्हु के सात बेटे थे—

(1) हज़रत अब्दुल्लाह (2) हज़रत उबैदुल्लाह (3) हज़रत आसिम (4) हज़रत अबू शहमा (5) हज़रत अब्दुर्रहमान (6) हज़रत ज़ैद (7) हज़रत मुज़ीर (रज़ि०)। इनमें से पहले तीन अधिक प्रसिद्ध हुए हैं। हज़रत अब्दुल्लाह तो फ़िक्ह (धर्मशास्त्र) और हदीस के विशेषज्ञ समझे जाते हैं। उन्होंने अपने पिता के साथ मक्का ही में इस्लाम कुबूल किया था। हज़रत मुहम्मद सल्लल्लाहु अलैहि व सल्लम के साथ बहुत-सी लड़ाइयों में भी शरीक हुए थे। जब अमीर मुआविया रज़ियल्लाहु अन्हु और हज़रत अली रज़ियल्लाहु अन्हु के बीच ख़िलाफ़त के बारे में अचानक झगड़ा चल रहा था, तो मुसलमानों ने हज़रत अब्दुल्लाह से आ कर कहा कि आप ख़िलाफ़त पर तैयार हो जाएं, तो यह झगड़ा ख़त्म हो जाएगा। आप बोले, मैं मुसलमानों के खून से ख़िलाफ़त ख़रीदना नहीं चाहता।

उपसंहार

सामान्य रूप से देखा जाता है कि कुछ लोगो में कुछ गुण होते हैं, तो कुछ अवगुण भी, मगर हज़रत उमर रज़ियल्लाहु अन्हु के पूरे जीवन पर गम्भीर दृष्टि डालिए तो स्पष्ट हो जाएगा कि उस व्यक्ति में अवगुणों का दूर-दूर तक पता नहीं। वह विश्व-विजेता सिकन्दर भी थे और दार्शनिक अरस्तू भी, वे चमत्कारी मसीह भी थे और न्यायी शासक सुलैमान भी, वे बीर योद्धा तैमूर भी थे और बेहतरीन प्रशासक नौ शेरवां भी, वे फ़िक्कह (धर्मशास्त्र) के इमाम अबू हनीफ़ा भी थे और त्यागप्रिय इब्राहीम अदहम भी। सिकन्दर हर मौक़े पर अरस्तू की हिदायतों का सहारा लेकर चलता था, अकबर के पर्दे में अबू फ़ज़ल और टोडरमल काम करते थे, अब्बासियों की महानता बरामका के दम से थी, लेकिन हज़रत उमर रज़ियल्लाहु अन्हु को सिर्फ़ आत्म-विश्वास और अल्लाह का फ़ज़ल प्राप्त था। हज़रत ख़ालिद रज़ियल्लाहु अन्हुकी चमत्कारी विजयों को देखकर लोगों का विचार हो गया था कि सफलता की कुंजी तो उन्हीं के हाथ में है, लेकिन जब हज़रत उमर रज़ियल्लाहु अन्हु ने उन्हें पदच्युत कर दिया, तो किसी को एहसास तक न हुआ कि कल में से कौन पुर्जा निकल गया है।

जब आप सीरिया की यात्रा के लिए तैयार हुए तो हलचल मच गई, मगर सिवाए एक ऊंट के आप के पास कुछ भी न था। सिकन्दर, चंगेज़ और नैपोलियन, जिसके साथ हज़ारों और लाखों सवार हुआ करते थे, हरीर व दीबाज़ के ख़ेमे उनकी शानउ व शौकत ज़ाहिर करने और लोगों के दिलों में रौब व राब पैदा करने के लिए काफ़ी थे, जिनकी तलवारों की चमक आंखों को चुंधिया देती थी, नेज़े और बन्दूक़ें दिलों को हिला देती थीं, फिर भी उनका वह रोब न था, जो हज़रत उमर रज़ियल्लाहु अन्हु का था, था, जिनके कुरतों में 12-12 पैवन्द लगे होते थे, जो कंधे पर मश्क रख कर ग़रीब औरतों के यहां पानी भर आते थे, ऊंटों के बदन पर अपने हाथों से तेल मलते थे, पहरेदार और 'बाडी गार्ड' के नाम तक को न जानते थे। हम तो यह ज़रूर कहेंगे कि बेशक हज़रत उमर रज़ियल्लाहु अन्हु उन इन्सानों में से थे, जिस पर मानवता भी गर्व करे, तो कम है।

इस्लामी अकीद और उसूल और इनकी ज़रूरतों के अनुसार मुजाबदे की गयी है। इस किताब के है कि इन पाँच उमरों के बारे में बहुत कम जानकारी है। इस किताब में आपकी जानकारी और इन पाँच उमरों के बारे में जानकारी के लिए ज़रूरतों के अनुसार मुजाबदे की गयी है। इस किताब में आपकी जानकारी और इन पाँच उमरों के बारे में जानकारी के लिए ज़रूरतों के अनुसार मुजाबदे की गयी है।

आपकी जानकारी के लिए यह किताब है। इस किताब में आपकी जानकारी और इन पाँच उमरों के बारे में जानकारी के लिए ज़रूरतों के अनुसार मुजाबदे की गयी है। इस किताब में आपकी जानकारी और इन पाँच उमरों के बारे में जानकारी के लिए ज़रूरतों के अनुसार मुजाबदे की गयी है।

इस किताब में ज़रूरतों के अनुसार मुजाबदे की गयी है। इस किताब में आपकी जानकारी और इन पाँच उमरों के बारे में जानकारी के लिए ज़रूरतों के अनुसार मुजाबदे की गयी है। इस किताब में आपकी जानकारी और इन पाँच उमरों के बारे में जानकारी के लिए ज़रूरतों के अनुसार मुजाबदे की गयी है।

ग़ौर यह कि ज़रूरतों के अनुसार मुजाबदे की गयी है। इस किताब में आपकी जानकारी और इन पाँच उमरों के बारे में जानकारी के लिए ज़रूरतों के अनुसार मुजाबदे की गयी है। इस किताब में आपकी जानकारी और इन पाँच उमरों के बारे में जानकारी के लिए ज़रूरतों के अनुसार मुजाबदे की गयी है।

ISBN 81-7101-533-6 www.idara.co



9 788171 015337 ₹ 60000